

इति सारार्थवर्षिण्यां हर्षिण्यां भक्तचेतसाम् ।

गीतासु द्वादशोऽध्यायः सङ्गतः सङ्गतः सताम् ॥ (४)

गी०भू०—उक्तभक्तियोगमुपसंहरन् तस्मिन्निष्ठा-फलमाह-ये
त्विति । ये भक्ता यथोक्तं 'मय्यावेश्य मनो ये माम्' इत्यादि-
भिर्यथागतमिदं धर्म्मामृतं पय्युपासुते-प्राप्यं मामिव प्रापकं तत्
समाश्रयन्ति, श्रद्धावाना भक्तिश्रद्धालवो गत्परमा मन्निरतारते
समातीव प्रिया भवन्ति ॥२०॥

वशः स्वैकजुषां कृष्णः स्वभक्त्येकजुषां तु सः ।

प्रीत्यैवातिवशः श्रीमानिति द्वादशनिर्णयः ॥

इति श्रीमद्भगवद्गीतोपनिषद्भाष्ये द्वादशोऽध्यायः ।

त्रयोदशोऽध्यायः

अर्जुन उवाच—

प्रकृतिं पुरुषं चैव क्षेत्रं क्षेत्रज्ञमेव च ।

एतद्वेदितुमिच्छामि ज्ञानं ज्ञेयं च केशव ॥

श्रीभगवानुवाच—

इदं शरीरं कीन्तेय क्षेत्रमित्यभिधीयते ।

एतद्यो वेत्ति तं प्राहुः क्षेत्रज्ञमिति तद्विदः ॥१॥

सारा०व०—नमोऽस्तु भगवद्भक्त्यै कृपया स्वांशलेशतः ।

ज्ञानादिष्वपि तिष्ठेत्तात् सार्थकीकरणा यथा ॥(१)

षट्के तृतीयेऽत्र भक्तिमिश्रं ज्ञानं निरूप्यते ।

तन्मध्ये केवला भक्तिरपि भङ्ग्या प्रकृष्यते ॥(२)

त्रयोदशे शरीरञ्च जीवात्म-परमात्मनोः ।

ज्ञानस्य साधनं जीवः प्रकृतिश्च विविच्यते ॥(३)

तदेवं द्वितीयेन षट्केन केवलया भक्त्या भगवत्प्रातिः ;
ततोऽन्या अहंग्रहोपासनाद्यास्तस्य उपासनाश्चोक्ताः । अथ
प्रथमषट्कोदितानां निष्कामकर्मयोगिनां भक्तिमिश्रज्ञानादेव
मोक्षस्तच्च ज्ञानं संक्षेपादुक्तमपि पुनः क्षेत्र-क्षेत्रज्ञादि-विवेचनेन
विवारितुं तृतीयं षट्कमारभते ॥ १ ॥

गी०भू०—कथिताः पूर्वषट्काभ्यामर्थाज्जीवादयोऽत्र ये ।

स्वरूपाणि विशोध्यन्ते तेषां षट्केऽन्तिमे स्फुटम् ॥

भक्तौ पूर्वोपदिष्टायां ज्ञानं द्वारं भवत्यतः ।

देहजीवेशविज्ञानं तद्वक्तव्यं त्रयोदशे ॥

गी०भू०—आद्यषट्के निष्कामकर्मसाध्यं जीवात्मज्ञानं पर-
मात्मज्ञानोपयोगितया दर्शितम्, मध्यषट्के तु 'भक्ति शब्दितं
परमात्मोपासनं तन्महिमनिगदपूर्वकं उपदिष्टम्, तच्च केवलं तद्व-
श्यताकरं सत्तात्प्रापकम् । आर्त्तादीनां तु तमुपासीनानामार्त्तिविना-
शादिकरं तदेकान्तिप्रसङ्गेन केवलं सत्तात्प्रापकञ्च । योगेन ज्ञानेन
चोपसृष्टं त्वैश्वर्यप्रधानतद्रूपोपलम्भकं मोक्षकं चेत्युक्तम् । तथा-
स्मिन्नन्यषट्के प्रकृतिपुरुषतत्संयोगहेतुक-जगत्तादीश्वरस्वरूपाणि
कर्मज्ञान-भक्ति स्वरूपाणि च विविच्यन्ते । ज्ञानवैशद्याय एता-
वत्त्रयोदशोऽस्मिन्नध्याये देह-जीव-परेश-स्वरूपाणि विवेचनीयानि,
देहादिविविक्तस्यापि जीवात्मनो देहसम्बन्धहेतुस्तद्विवेकानु-
सन्धिप्रकारश्च विमर्शनीयः । तदिदमर्थजातमभिधातुं भगवानु-
वाच-इदमिति । हे कीन्तेय ! इदं सेन्द्रियप्राणं शरीरं भोक्तु-
र्जीवस्य भोग्यसुखदुःखादि-प्ररोहकत्वात् क्षेत्रमित्यभिधीयते
तच्चक्षेत्रज्ञैः । एतच्छरीरं देवोऽहं मानवोऽहं स्थूलोऽहमित्यज्ञैरात्म-
भेदेन प्रतीयमानमपि यः शय्यासनादिबदात्मनो भिन्नमात्म-
भोगमोक्षसाधनञ्च वेत्ति, तं वेद्याच्छरीरात्तद्वेदितृतया भिन्नं

तद्विदः क्षेत्रक्षेत्रज्ञस्वरूपज्ञाः क्षेत्रज्ञमिति प्राहुः । भोगमोक्षसाधनत्वं शरीरस्योक्तं श्रीभागवते—“अदन्ति चैकं फलमस्य गृध्रा ग्रामेचरा एकमरण्यबासाः । हंसा य एकं बहुरूपमिज्यैर्मायामयं वेद स वेद वेदम्” इति । शरीरात्मवादी तु क्षेत्रज्ञो न, क्षेत्रत्वेन तज्ज्ञानाभावात् ॥१॥

क्षेत्रज्ञं चापि मां विद्धि सर्वक्षेत्रेषु भारत ।

क्षेत्रक्षेत्रज्ञयोर्ज्ञानं यत्तज्ज्ञानं मतं मम ॥२॥

सारा०ब०—तत्र किं क्षेत्रं कः क्षेत्रज्ञ इत्यपेक्षायामाह—इदमिति । इदं सेन्द्रियं योगायतनं शरीरं क्षेत्रम्, संसारवृक्षस्य प्ररोहभूमित्वात् । तद्यो वेत्ति बन्धदशायामहं ममेत्यभिमन्यमानं स्वसम्बन्धित्वेनैव जानाति, मोक्षदशायामहं ममेत्यभिमानरहितः स्वसम्बन्धरहितमेव यो जानाति, तमुभयावस्थं जीवं क्षेत्रज्ञमिति प्राहुः,—कृषीबलवत् स एव क्षेत्रज्ञस्तत्फलभोक्ता च यदुक्तं भगवता—“अदन्ति चैकं फलमस्य गृध्रा ग्रामेचरा एकमरण्यबासाः । हंसा य एकं बहुरूपमिज्यैर्मायामयं वेद स वेद वेदम् ॥” अस्यार्थः—गृध्यन्तीति गृध्रा ग्रामेचरा बद्धजीवा अस्य वृक्षस्यैकं फलं दुःखमदन्ति परिणामतः स्वर्गादेरापि दुःखरूपत्वात्, अरण्यबासा हंसा मुक्तजीवा एकफलं सुखमदान्त, सर्वथा सुखरूपस्यापवर्गस्याप्येतज्जन्यत्वात् । एवमेकमपि संसारवृक्षं बहुविधनरकस्वर्गापवर्गप्रापकत्वाद्बहुरूपम्, मायाशक्तिसमुद्भूतत्वात्मायामयम् । इज्यैः पूज्यैर्गुरुभिः कृत्वा यो वेदाति तद्विदः क्षेत्रक्षेत्रज्ञयोर्वेदितारः ॥ २ ॥

गी०भू०—क्षेत्रज्ञानाजीवात्मनः क्षेत्रज्ञत्वमुक्तम् । अथ परमात्मनस्तदाह—क्षेत्रज्ञश्चापि मामिति । हे भारत ! सर्वक्षेत्रेषु माञ्च क्षेत्रज्ञं विद्धि, अपिस्वधारणे । जीवाः स्वं स्वं क्षेत्रं स्वभो-

गमोक्षसाधनं जानन्तः क्षेत्रज्ञाः प्रजावत्, अहन्तु सर्वेश्वर एक एव सर्वत्राणि तानि नियम्यानि भर्ताव्यानि च जानन् तत्सर्वक्षेत्रज्ञो राजवदित्यर्थः । सर्वेश्वरस्यापि क्षेत्रेश्वरस्यापि क्षेत्रज्ञत्वं—“क्षेत्राणि हि शरीराणि बीजं चापि शुभाशुभे । तानि वेत्ति स योगात्मा ततः क्षेत्रज्ञ उच्यते ॥” इत्यादिस्मृतिभ्यः । किं ज्ञानमित्यपेक्षायामाह—क्षेत्रेति । क्षेत्रेण सहितौ क्षेत्रज्ञौ जीवपरौ क्षेत्रक्षेत्रज्ञौ, तत्सहितयोस्तयोर्मिथो विवेकेन यज्ज्ञानं तदेव ज्ञानं मम मतम्, ततोऽन्यथा त्वज्ञानमित्यर्थः । इदमत्र बोध्यम्—प्रकृतिजीवेश्वराणां भोग्यत्व-भोक्तृत्व-नियन्तृत्व-धर्मकत्वान्मिथः संपृक्तानामपि तेषां न तत्ताद्वर्त्मसाङ्ख्यं चित्राम्बररूपवदित्येवमाह सूत्रकारः—“न तु दृष्टान्तभावात्” इति श्रुत्यश्च प्रकृत्यादीनां विविक्ततद्वर्त्मकतामाहुः—“पृथगात्मानं प्रेरितारञ्च मत्वा जुष्टस्ततस्तेनामृतत्वमेति”, “ज्ञाज्ञौ द्वावजाबीशानीशावजा ह्येका भोक्तृभोगार्थयुक्ता”, “क्षरं प्रधानममृताक्षरं हरः क्षरात्मानाबीशते देव एकः”, “भोक्ता भोग्यं प्रेरितारञ्च मत्वा सर्वं प्रोक्तं त्रिविधं ब्रह्ममेतत्”, “अजामेकां लोहितशुक्लकृष्णां बह्वीः प्रजाः सृजमानां सरूपाः । अजो ह्येको जुषमाणोऽनुशेते जहात्येनां भुक्तभोगामजोऽन्यः ॥” “प्रधानक्षेत्रज्ञपतिर्गुणेशः” इत्यादयः । अत्रापि ‘क्षराक्षर’ शब्दबोद्ध्यात् क्षेत्रक्षेत्रज्ञरूपाद्युगलात् स्वस्य पुरुषोत्तमस्यान्यत्वं वक्ष्यति—‘द्वाविमौ पुरुषौ’ इत्यादिभिस्तस्मान्मिथः संपृक्तानामपि प्रकृत्यादीनां विविक्ततया ज्ञानं तार्त्त्विकमिति । यत्त्वेकात्मवादिनः ‘क्षेत्रज्ञश्चापि मां विद्धि’ इत्यत्र सामानाधिकरण्यप्रतीत्या सर्वेश्वरस्यैव सतोऽस्या विद्ययैव क्षेत्रज्ञभावो रज्जोरिव भुजङ्गमत्वम्, तन्निवृत्तये हरेराप्ततमस्येदं वाक्यं ‘क्षेत्रज्ञश्चापि माम्’ इति—‘रज्जुरियं न भुजङ्गः’ इत्याप्तवाक्याद्भुजङ्गत्वभ्रान्तिरिव क्षेत्रज्ञत्वभ्रान्तिरस्माद्वाक्याद्विनश्यतीत्याहुस्तत्

किलोपदेश्यासम्भवादेव निरस्तमिति 'देहिनोऽस्मिन्' इत्यस्य भाष्ये द्रष्टव्यम् । एवं तु व्याख्यानं युज्यते । च-शब्दः क्षेत्रस-मुच्चयार्थः, क्षेत्रं क्षेत्रज्ञश्च मामेव बिद्धि-मदधीनस्थितिप्रवृत्तिक-त्वान्मद्व्याप्यत्वाच्च मदात्मकं जानीहीति । एवमेवोक्तं-क्षेत्रक्षेत्रज्ञ-योरिति । तयोर्मदधीनप्रवृत्तिकत्वादिभिर्मदात्मकतया यज्ज्ञानं, तज्ज्ञानं मम मतमितोऽन्यथा त्वमतमिति ॥२॥

तत्क्षेत्रं यच्च यादृक्च यद्विकारि यतश्च यत् ।

स च यो यत्प्रभावश्च तत्समासेन मे शृणु ॥३॥

सारा०ब०—एवं क्षेत्रज्ञानाज्जीवात्मनः क्षेत्रज्ञत्वमुक्तम्, परमात्मनस्तु ततोऽपि कार्त्तस्येन सर्वक्षेत्रज्ञत्वात् क्षेत्रज्ञत्व-माह-क्षेत्रज्ञमिति । सर्वक्षेत्रेषु नियन्त्रत्वेन स्थितं मां परमात्मानं क्षेत्रज्ञं बिद्धि । जीवानां प्रत्येकमेकैकक्षेत्रज्ञानां तदपि न कृत्स्नम् । मम त्वेकस्यैव सर्वक्षेत्रज्ञत्वं कृत्स्नमेवेति विशेषो ज्ञेयः । किं ज्ञानमित्यपेक्षायामाह-क्षेत्रेण सह क्षेत्रज्ञयोर्जीवात्मपरमात्मनो-र्यज्ज्ञानं क्षेत्रजीवात्मपरमात्मनां यज्ज्ञानमित्यर्थः । तदेव ज्ञानं मम मतं सम्मतं च । तत्र "उत्तमः पुरुषस्त्वन्यः परमात्मेत्यु-दाहृतः" इत्युत्तरग्रन्थविरोधाद्व्याख्यान्तरेणैकात्मवादपक्षो नानु-कर्त्तव्यः ॥ ३ ॥

गी०भू०—संक्षेपेणोक्तमर्थं विशदयितुमाह-तदिति । तत् क्षेत्रं शरीरं-यच्च यद्द्रव्यं, यादृक् यदाश्रयभूतं, यद्विकारि यैर्विकारै-रुपेतं, यतश्च हेतोरुद्भूतं यत् प्रयोजनकश्च, यदिति यत् स्वरूपम्, स च क्षेत्रज्ञो जीवलक्षणः परेशलक्षणश्च-यो यत्स्वरूपो यत्प्रभावो यच्छक्तिकश्च, तत्समासेन मे मत्ताः शृणु । तदिति क्लीबशेषत्व-मेकबद्धावश्च-"नपुंसकमनपुंसकेनैकबच्चास्यान्यतरस्याम्" इति सूत्रात् ॥३॥

ऋषिभिर्वहुधा गीतं छन्दोभिर्विविधैः पृथक् ।

ब्रह्मसूत्रपदैश्चैव हेतुमद्भिर्विनिश्चितैः ॥४॥

सारा०ब०—संक्षेपेणोक्तमर्थं विवरितुमारभते-तत् क्षेत्रं शरीरं यच्च महाभूतप्राणेन्द्रियादि-संघातरूपम्, यादृक् यादृशोच्छादि-धर्मकम्, यद्विकारि वैरिप्रियादिविकारैर्युक्तम्, यतश्च प्रकृति-पुरुषसंयोगादुद्भूतम्, यदिति यैः स्थावरजङ्गमादिभेदैर्भिन्न-मित्यर्थः । स क्षेत्रज्ञो जीवात्मा परमात्मा च । यत् तदिति नपुंसकमनपुंसकेनैकबच्चेति 'एकशेषः' । समासेन संक्षेपेण ॥४॥

गी०भू०—इदं क्षेत्रक्षेत्रज्ञयाथात्म्यं कैर्विस्तरेणोक्तं यत् समा-सेन ब्रूष इत्यपेक्षायामाह-ऋषिभिरिति । ऋषिभिः पराशरादि-भिरेतन् क्षेत्रादिस्वरूपं बहुधा गीतम्-"अहं त्वञ्च तथान्ये च भूतैरुह्यामपार्थिव । गुणप्रवाहपतितो भूतवर्गोऽपि यात्ययम् ॥ कर्मबश्या गुणा ह्येते सत्त्वाद्याः पृथिवीपते । अविद्या-सञ्चितं कर्म तच्चाशेषेषु जन्तुषु ॥ आत्मा शुद्धोऽक्षरः शान्तो निर्गुणः प्रकृतेः परः ॥" इत्यादिभिः, तथा छन्दोभिर्वैविध्यैः सर्वैर्वहुधा तद्गीतं यजुःशाखायां-"तस्माद्वा एतस्मादात्मन आकाशः सम्भूतः" इत्यादिना "ब्रह्म पुच्छं प्रतिष्ठा" इत्यन्तेनान्नमय-प्राण-मय-मनोमय-विज्ञानमयानन्दमयाः पञ्च पुरुषाः पठितास्तेष्वन्नम-यादिव्रयं जडं क्षेत्रस्वरूपं, ततो भिन्नो विज्ञानमयो जीवस्तस्य भोक्तेति जीवक्षेत्रज्ञस्वरूपं, तस्माच्च भिन्नः सर्वान्तर आनन्दमय इतीश्वरक्षेत्रज्ञस्वरूपमुक्तम् । एवं वेदान्तरेषु मृग्यम् । ब्रह्मसूत्ररूपैः पदैर्वाक्यैश्च तद्व्याथात्म्यं गीतम्-तेषु "न वियद्व्रतेः" इत्या-दिना क्षेत्रस्वरूपं, "नात्मा श्रुतेः" इत्यादिना जीवस्वरूपं, "परात्तु तच्छ्रुतेः" इत्यादिनेश्वरस्वरूपम् । स्फुटमन्यन् ॥४॥

महाभूतान्यहंकारो बुद्धिरव्यक्तमेव च ।
 इन्द्रियाणि दशैकं च पञ्च चेन्द्रियगोचराः ॥५॥
 इच्छा द्वेषः सुखं दुःखं संघातश्चेतना धृतिः ।
 एतत्क्षेत्रं समासेन सविकारमुदाहृतम् ॥६॥
 अमानित्वमदम्भित्वमहिंसा क्षान्तिरार्जवम् ।
 आचार्योपासनं शौचं स्थैर्यमात्मविनिग्रहः ॥७॥
 इन्द्रियार्थेषु वैराग्यमनहंकार एव च ।
 जन्ममृत्युजराव्याधिदुःखदोषानुदर्शनम् ॥८॥
 असक्तिरनभिष्वङ्गः पुत्रदारगृहादिषु ।
 नित्यं च समचित्तत्वमिष्टानिष्टोपपत्तिषु ॥९॥
 मयि चानन्ययोगेन भक्तिरव्यभिचारिणी ।
 विविक्तदेशसेवित्वमरतिर्जनसंसदि ॥१०॥
 अध्यात्मज्ञाननित्यत्वं तत्त्वज्ञानार्थदर्शनम् ।
 एतज्ज्ञानमिति प्रोक्तपज्ञानं यदतोऽन्यथा ॥११॥
 ज्ञेयं यत्तत्प्रवक्ष्यामि यज्ज्ञात्वामृतमश्नुते ।
 अनादिमत्परं ब्रह्म न सत्तन्नासदुच्यते ॥१२॥

सारा०ब०—कैर्विस्तरेणोक्तस्यायं संक्षेप इत्यपेक्षायामाह—
 ऋषिभिर्वशिष्ठादिभिर्योगशास्त्रेषु, छन्दोभिर्वेदैश्च, ब्रह्मसूत्राणि—
 “अथातो ब्रह्मजिज्ञासा” इत्यादीनि तान्येव सूत्राणि, ब्रह्म पद्यते
 ज्ञायते एभिरिति तानि । तथा तैः कीदृशैर्हेतुमद्भिः “ईक्षतेर्ना-
 शब्दम्”, “आनन्दमयोऽभ्यासात्” इति युक्तिमद्विर्विनिश्चितैर्वि-
 शेषतो निश्चितार्थैः ॥ ५ ॥

सारा०ब०—तत्र क्षेत्रस्य स्वरूपमाह—महाभूतान्याकाशा-
 दीन्यहङ्कारस्तत्कारणम्, बुद्धिर्विज्ञानात्मकं महत्तत्त्वमहङ्कारकारण-
 मव्यक्तं प्रकृतमहत्तत्त्वकारणमिन्द्रियाणि श्रोत्रादीनि दशैकश्च मनः,
 इन्द्रियगोचराः पञ्च शब्दादयो विषयास्तदेवं चतुर्विंशतितत्त्वा-
 त्मकमिति । इच्छादयः प्रसिद्धाः, संघातः पञ्चमहाभूतपरिणामो
 देहः, चेतना ज्ञानात्मिका मनोवृत्तिर्धृतिर्धैर्यम्—इच्छादयश्चैते
 मनोधर्मा एव न स्वात्मधर्माः । अतः क्षेत्रान्तःपातिन एव ।
 उपलक्षणञ्चैतत् सङ्कल्पादीनाम्—तथा च श्रुतिः “कामः
 सङ्कल्पो विषादित्वा श्रद्धाधृतिर्हार्थीभीरित्येतत् सर्वं मन एव”
 इति । अनेन यादृगिति प्रातिज्ञाताः क्षेत्रधर्मा दर्शिताः । एतत्
 क्षेत्रं सविकारं जन्मादिषड्विकारसाहतम् ॥ ६-७ ॥

सारा०ब०—उक्तलक्षणात् क्षेत्राद्विविक्ततया ज्ञेयौ जीवा-
 त्मपरमात्मानौ क्षेत्रज्ञौ विस्तरेण वर्णयिष्यन् तज्ज्ञानस्य साधना-
 न्यमानित्वादीनि विंशतिमाह पञ्चभिः । अत्राष्टादश भक्तानां
 ज्ञानिनाञ्च साधारणानि किन्तु भक्तैः “मयि चानन्ययोगेन
 भक्तिरव्यभिचारिणी” इत्येकमेव भगवदनुभवसाधनत्वेन यत्नतः
 क्रियते । अन्यानि सप्तदशोक्ताभ्यासवतां तेषां स्वतएवोत्पद्यन्ते
 न तु तेषु यत्न इति साम्प्रदायिकाः । अन्तिमे द्वे तु ज्ञानि-
 नामसाधारण एव । अत्रामानित्वादीनि विस्पष्टार्थानि । शौचं
 बाह्यमाभ्यन्तरञ्च तथा च स्मृतिः—“शौचञ्च द्विबधं प्रोक्तं
 बाह्यमाभ्यन्तरं तथा । मृज्जलाभ्यां स्मृतं बाह्यं भावशुद्धिस्त-
 थान्तरम् ॥” इति, आत्मविनिग्रहः शरीरसंयमः ; जन्मादिषु
 दुःखरूपस्य दोषस्यानुदर्शनं पुनः पुनः पर्यालोचनम् ; असक्तिः
 पुत्रादिषु प्रीतित्यागोऽनभिष्वङ्गः पुत्रादीनां सुखेदुःखे चाहमेव सुखी
 दुःखीत्यध्यासाभाव इष्टानिष्टयोर्व्यवहारिकयोरुपपत्तिषु प्राप्तिषु
 नित्यं सर्वदा समचित्तत्वम् ; मयि श्यामसुन्दराकारेऽनन्ययोगेन

ज्ञानकर्मतपोयोगाद्यमिश्रणेन भक्तिश्च-काराद्ज्ञानादिमिश्रण-
प्राधान्येन च । आद्या भक्तैरनुष्ठेया, द्वितीया ज्ञानिभिरिति केच-
दन्ये त्वनन्या भक्तिर्यथाप्रेमणः साधनं तथा परमात्मानुभव-
स्यापीति ज्ञापनार्थमत्र षट्केऽप्युक्तिरिति भक्ता व्याचक्षते,
ज्ञानिनस्त्वनन्येव योगेन सर्व्वात्मदृष्ट्येति । अव्यभिचारिणी-
प्रतिदिनमेव कर्त्तव्या, 'केनापि निवारयितुमशक्या' इति
मधुसूदनसरस्वतीपादाः । आत्मानमधिकृत्य वर्त्तमानं ज्ञानमध्या-
त्मज्ञानम्, तस्य नित्यत्वं नित्यानुष्ठेयत्वं पदार्थशुद्धिनिष्ठत्व-
मित्यर्थः । तत्त्वज्ञानस्यार्थः प्रयोजनं मोक्षस्तस्य दर्शनं स्वाभीष्टत्वे-
नालोचनमित्यर्थः । एतद्विशतिकं ज्ञानं साधारण्येन जीवात्म-
परमात्मनोर्ज्ञानस्य साधनम् । असाधारणं परमात्मज्ञानं त्वमे-
वक्तव्यम् । ततोऽन्यथाग्माद्विपरीतं मानित्वादिकम् ॥ ८-१२ ॥

गी०भू०—'तत् क्षेत्रं यच्च' इत्याद्यर्द्धकेन वक्तुं प्रतिज्ञातं
क्षेत्रस्वरूपमाह-महाभूतानीति द्वाभ्याम् । महाभूतानि पञ्च खादी-
न्यहङ्कारस्तद्धेतुस्तामसो भूतादिसंज्ञो बुद्धिस्तद्धेतुर्ज्ञानप्रधानो म-
हानव्यक्तं तद्धेतुः त्रिगुणावस्थं प्रधानमिन्द्रियाणि श्रोत्रादीनि पञ्च
वागदीनि च पञ्चेति दश बाह्यानि राजसाहङ्कारकार्य्याण्येकं सा-
त्त्विकाहङ्कारकार्य्यमन्तरिन्द्रियं मन इत्येवमेकादशेन्द्रियाणीन्द्रिय-
गोचराः पञ्चेति भूतादि-खाद्यन्तरालिकाः सूक्ष्माः शब्दादितन्मा-
त्राः खादिविशेषगुणतया व्यक्ताः सन्तः स्थूलाः श्रोत्रादिपञ्चकग्राह्या
विषया इत्यर्थः । एवं चतुर्विंशति-तत्त्वात्मकं क्षेत्रं ज्ञेयम् । इच्छा-
दयश्चत्वारः प्रसिद्धाः संकल्पादीनामुपलक्षणमेतत्, एते मनो-
धर्माः—'कामः संकल्पो विचिकित्सा श्रद्धा धृतिरधृतिर्हीर्षाभी-
रित्येतत् सर्वं मन एव' इति श्रुतेः । यद्यप्यात्मधर्मा इच्छादयो
'य आत्मा' इत्यादौ 'सत्यकामः सत्यसंकल्पः' इति श्रवणात्,
'पठेद्य इच्छेत् पुरुषः' इति सहस्रनामस्तोत्रात्, 'पुरुषः सुख-

दुःखानां भोक्तृत्वे हेतुरुच्यते" इति वक्ष्यमाणञ्च, तथापि मनो-
द्वाराभिव्यक्तेर्मनोधर्मत्वमतः क्षेत्रान्तःपातः संघातो भूतपरि-
णामो देहः, स च चेतना धृतिर्भोगाय मोक्षाय च यतमानस्य
चेतनस्य जीवस्याधारतयोत्पन्न इत्यर्थः । अत्र प्रधानादिद्रव्याणि
क्षेत्रारम्भकाणीति, यच्चेत्यस्य श्रोत्रादीन्द्रियाणि श्रोत्राश्रितानीति,
यादृगित्यस्येच्छादीनि क्षेत्रकार्याणीति, यद्विकारीत्यस्य चेतना
धृतिरिति, यतश्चेत्यस्य संघात इति, यदित्यस्योच्चारमुक्तम्, एतत्
क्षेत्रं साविकारं जन्मादिषड्विकारोपेतमुदाहृतमुक्तम् ॥ ५-६ ॥

गी०भू०—अथोक्तात् क्षेत्राद्विभिन्नत्वेन ज्ञेयं क्षेत्रज्ञद्वयं विस्त-
रेण निरूपयिष्यन् तज्ज्ञानसाधनान्यमानित्वादीनि विंशतिमाह
पञ्चभिः—अमानित्वं स्वसत्कारानपेक्षत्वम्, अदम्भित्वं धार्मिक-
त्वरूपातिफलकधर्माचरणविरहः, अहिंसा परापोदनम्, क्षान्ति-
रपमानसहिष्णुता, आर्जवं छद्मिष्वपि सारल्यम्, आचार्य्यो-
पासनं ज्ञानप्रदस्य गुरोरकैतवेन संसेवनम्, शौचं बाह्याभ्यन्तर-
पावित्र्यम्—'शौचञ्च द्विविधं प्रोक्तं बाह्यमाभ्यन्तरं तथा । मृज्ज-
लाभ्यां स्मृतं बाह्यं भावशुद्धिस्तथान्तरम् ॥' इति स्मृतेः, स्थैर्य्यं
सद्ब्रह्मैकनिष्ठत्वम्, आत्मविनिग्रह आत्मानुसन्धिप्रतीपाद्विष-
यान्मनसो नियमनम्, इन्द्रियार्थेषु शब्दादिविषयेषु प्रतीपेषु
वैराग्यं रुच्यभावः, अनहङ्कारो देहादिष्व्वात्माभिमानत्यागः,
जन्मादिषु दुःखरूपस्य दोषस्यानुदर्शनं पुनःपुनश्चिन्तनम्, पुत्रा-
दिषु परमार्थप्रतीपेष्वसक्तिः प्रीतित्यागः, अनभिष्वङ्गस्तेषु सुखिषु
दुःखिषु च सत्सु तत्सुखदुःखानभिनिवेशः, इष्टानिष्टानामनुकूल-
प्रतिकूलानामर्थानामुपपत्तिषु प्राप्तिषु समचित्तत्वं हर्षविषादविरहः,
नित्यं सर्व्वदा, मयि परेशेऽव्यभिचारिणी स्थिरा भक्तिः श्रव-
णाद्या-अनन्ययोगेनैकान्तित्वेन मद्भक्तसेवा, तथा विविक्तदेश-

सेवित्वं निर्जनस्थानप्रियता, जनानां प्राश्याणां संसदि रतित्यागः,
अध्यात्ममात्मनि यज्ज्ञानं तस्य नित्यत्वं सर्वदा विमृश्यत्वम्,
तत्त्वं त्वहमेव परं ब्रह्म—“बदन्ति तत्तात्त्वविदस्तत्त्वं यज्ज्ञान-
मद्वयम्” इत्यादिस्मृतेः, तज्ज्ञानस्य योऽर्थस्तत्प्राप्तिलक्षणस्तस्य
दर्शनं हृदि स्मरणम् । एतदमानित्वादिकं ज्ञानं परस्परया साक्षाच्च
तदुपलब्धिसाधनं प्रोक्तम्—‘ज्ञायते उपलभ्यतेऽनेन’ इति व्युत्पत्तेः,
यत्ततोऽन्यथा विपरीतं मानित्वादि, तदज्ञानं तदुपलब्धिविरो-
धीति ॥७-११॥

गी०भू०—एवं ज्ञानसाधनान्युपदिश्य तैर्ज्ञेयमुपदिशति-ज्ञेयं
यत्तदिति । उक्तैः साधनैर्यज्ज्ञेयमुपलभ्यं जीवात्मबस्तु च, तदहं
प्रकर्षेण सुबोधतया ब्रूयामि-यज्ज्ञात्वा जनोऽमृतं मोक्षमश्नुते
लभते । तत्र जीवात्मबस्तूपदिशति-अनादीत्यर्द्धकेन । नास्त्या-
दिर्यस्य तत् जीवस्याद्युत्पत्तिर्नास्त्यतोऽन्तोऽपि नेति नित्याऽसा-
वित्यर्थः, एवमाह श्रुतिः—“न जायते म्रियते वा विपश्चित्” इत्या-
दृया । अहमेव परः स्वामी यस्य तत्—“प्रधानक्षेत्रज्ञपतिर्गुणेशः”
इति श्रुतेः, “दासभूतो हरेरेव नान्यस्यैव कदाचन” इति स्मृतेश्च ।
अपहतपाप्मत्वादिना ब्रह्म बृहता गुणाष्टकेन विशिष्टम् ; श्रुति-
श्चैवमाह—“य आत्मापहतपाप्मा विजरो विमृत्युर्विशोको विजि-
घ्रित्सोऽपिपासः सत्यसङ्कल्पः सोऽन्वेष्टव्यः स विजिज्ञासितव्यः”
इति ; जीवे ब्रह्मशब्दस्तु—“विज्ञानं ब्रह्म चेद्वेद” इत्यादि श्रुतेः,
‘स गुणान् समतीत्यैतान् ब्रह्मभूयाय कल्पते’, “ब्रह्मभूतः प्रस-
न्नात्मा न शोचति न काङ्क्षति” इति ब्रूयमाणाच्च । न सदिति
तद्विशुद्धं जीवात्मबस्तु कार्यकारणात्मकावस्थाद्वयविरहात् सच्चा-
सच्च नोच्यते, किन्तु परमाणुचैतन्यं गुणाष्टकविशिष्टमुच्यते-
विभक्तनामरूपं कार्यवस्थं सदुपमृदितनामरूपं कारणावस्थं
स्वसदित्यर्थः ॥१२॥

सारा०व०—एवं साधनैर्ज्ञेयो जीवात्मा परमात्मा च । तत्र
परमात्मैव सर्वगतो ‘ब्रह्म’-शब्देनोच्यते । तच्च ब्रह्म निर्विशेषं
सविशेषञ्च क्रमेण ज्ञानिभक्तयोरुपास्यम् । देहगतोऽपि चतुर्भुज-
त्वेन ध्येयः परमात्म-शब्देनोच्यते । तत्र प्रथमं ब्रह्माह—ज्ञेयमिति ।
अनादि न विद्यते आदिर्यस्य मत्स्वरूपत्वान्नित्यमित्यर्थः । मत्पर-
महमेव पर उत्कृष्ट आश्रयो यस्य तत्, “ब्रह्मणो हि प्रतिष्ठा-
हम्” इति मदप्रिमोक्तेः । तदेव किमित्यपेक्षायामाह—तद्ब्रह्म-न
सत्, नाप्यसत् कार्यकारणातीतमित्यर्थः ॥ १२ ॥

सर्वतः पाणिपादं तत्सर्वतोऽक्षिशिरोमुखम् ।

सर्वतः श्रुतिमल्लोके सर्वमावृत्य तिष्ठति ॥१३॥

सारा०व०—नन्वेवं ब्रह्मणः सदसद्विलक्षणत्वे सति “सर्वं
खल्विदं ब्रह्म” “ब्रह्मैवेदं सर्वम्” इत्यादि श्रुतिविरुध्येते-
त्याशङ्क्य स्वरूपतः कार्यकारणातीतत्वेऽपि शक्तिशक्तिमतो-
रभेदात् कार्यकारणात्मकमपि तदित्याह—सर्वत एव पाणयः
पादाश्च यस्य तत्, ब्रह्मादिपिपीलिकान्तानां पाणिपादबृन्दैः
सर्वत्रहृष्टैरेव तद्ब्रह्मैवासंख्यपाणिपादैर्युक्तमित्यर्थः । एवमेव
सर्वतोऽक्षीत्यादि ॥ १३ ॥

गी०भू०—अथ परमात्मबस्तूपदिशति-सर्वतः पाणीति ।
तत् परमात्मबस्तु ; ‘सर्वतः पाणिपादम्’ इत्यादि विस्फुटार्थम् ॥१३॥

सर्वेन्द्रियगुणाभासं सर्वेन्द्रियविवर्जितम् ।

असक्तं सर्वभूच्चैव निगुणं गुणभोक्तृ च ॥१४॥

सारा०व०—किञ्च सर्वाणीन्द्रियाणि गुणानिन्द्रियविषयां-
श्चाभासयतीति “तच्चक्षुषश्चक्षुः” इत्यादि श्रुतेः, यद्वा सर्वेन्द्रि-
यैर्गुणैः शब्दादिभिश्चाभासते विराजतीति तत् । तदपि सर्वे-

न्द्रियविवर्जितं प्राकृतेन्द्रियादिरहितम्, तथा च श्रुतिः—“अपाणिपादो जवनो ग्रहीता पश्यत्यचक्षुः स शृणोत्यकर्णः” इत्यादि, “परास्य शक्तिर्वहुधैव श्रूयते स्वाभाविकी ज्ञानबलक्रिया च” इति श्रुतिप्रसिद्धस्वरूपशक्त्यास्पदत्वातिदि भावः । असक्तमासक्तिशून्यं, सर्वभूत श्रीविष्णुस्वरूपेण सर्वपालकं, निर्गुणं सत्त्वादिगुणरहिताकारम् । किञ्च गुणभोक्तृत्रिगुणातीत-‘भग’ शब्दवाच्य-षड्गुणास्वादकम् ॥ १४ ॥

गी०भू०—किञ्च, ‘सर्वेति-सर्वैरिन्द्रियैर्गुणैश्च तद्वृत्तिभिराभासते दीप्यत इति तथा, सर्वैरिन्द्रियैर्जीवेन्द्रियवत् स्वरूपभिन्नैर्विवर्जितं सत्यक्तं प्राकृतैः करणैः शून्यः स्वरूपानुबन्धिभिस्तैर्विशिष्टो हरिरिति स्वीकार्यम् । “अपाणिपादो जवनो ग्रहीता पश्यत्यचक्षुः स शृणोत्यकर्णः”, “यदात्मको भगवांस्तदात्मिका व्यक्तिः किमात्मको भगवान् ज्ञानात्मक एष्वर्थात्मकः शक्त्यात्मकश्चेति बुद्धिमनोऽङ्गप्रत्यङ्गवत्तां भगवतो लक्षयामहे—“बुद्धिमान्मनोवानङ्गप्रत्यङ्गवान्” इति श्रुतेः ; सर्वभूत सर्वतत्त्वधारकमप्यसक्तं सङ्कल्पेनैव तद्धारणात्तात्पर्यरहितं निर्गुणं—“साक्षी चेताः केवलो निर्गुणश्च” इति श्रुतेर्माया-गुणास्पृष्टमेव सद्गुणभोक्तृनियम्यतया “गुणानुभवि-विकारजननीमज्ञाम्” इत्यारभ्य “एकस्तु पिवते देवः स्वच्छन्दोऽत्र बशानुगाम् । ध्यानक्रियाभ्यां भगवान् भुङ्क्तेऽसौ प्रसभं विभुः ॥” इति श्रवणात् ॥१४॥

बहिरन्तश्च भूतानामचरं चरमेव च ।

सूक्ष्मत्वात्तद्विज्ञेयं दूरस्थं चान्तिके च तत् ॥१५॥

सारा०ब०—भूतानां स्वकार्याणां बहिश्चान्तश्च यथा देहानामाकाशादिकम्, अचरं स्थावरं चरं जङ्गमश्च भूतजातं तदेव,

कार्यस्य कारणात्मकत्वात् । एवमपि रूपादिभिन्नत्वात् तद्विज्ञेयमिदं तदिति स्पष्टं ज्ञानार्हं न भवतीत्यतएवाविदुषां योजनकोट्यन्तरमिव दूरस्थम्, विदुषां पुनः स्वगृहस्थितमिबान्तिके च तत्स्वदेह एवान्तर्गम्यमित्वात्,—“दूरात् सुदूरे तद्विज्ञान्तिके च पश्यत्स्वदेहैव निहितं गुहायाम्” इत्यादि-श्रुतिभ्यः ॥१५॥

गी०भू०—बहिरित-भूतानां चिज्जडात्मकानां तत्त्वानां बहिरन्तश्च स्थितम्—“अन्तर्वहिश्च तत् सर्वं व्याप्य नारायणः स्थितः” इति श्रवणात् ; अचरमचलं चरं चलं च—“आसीनो दूरं ब्रजति शयानो याति मर्वतः” इति श्रुतेः ; सूक्ष्मत्वात् प्रत्यक्त्वाच्चित्सुखमूर्तित्वादविज्ञेयं देवान्तरबज्ज्ज्ञातुमशक्यमतो दूरस्थश्चेति—“यन्मनसा न मनुते न चक्षुषा पश्यति कश्चनैनम्” इति श्रुतेः ; गान्धर्व-वासितेन श्रोत्रेण षड्जादिबद्धक्तिभावितेन करणेन तु शक्यं तज्ज्ञातुमित्याह—अन्तिके च तदिति ; “मनसैवानुद्रष्टव्यम्”, “कश्चिद्धीरः प्रत्यगात्मानमैक्षत” “भक्तियोगे हि तिष्ठति” इत्यादि-श्रवणात्, “भक्त्या त्वनन्यया शक्यः” इत्यादि-स्मृतेश्च ॥१५॥

अविभक्तं च भूतेषु विभक्तमिव च स्थितम् ।

भूतभर्तृ च तज्ज्ञेयं प्रसिष्णु प्रभविष्णु च ॥१६॥

सारा०ब०—भूतेषु स्थावरजङ्गमात्मकेष्वविभक्तं कारणात्मनाभिन्नं कार्य्यात्मना विभक्तं भिन्नमिव स्थितम्, तदेव श्रीनारायणस्वरूपं सत् भूतानां भर्तृ स्थितिकाले पालकम्, प्रलयकाले प्रसिष्णु संहारकम्, स्थितिकाले प्रभविष्णु च—नानाकार्य्यात्मना प्रभवनशीलम् ॥ १६ ॥

गी०भू०—अविभक्तमिति । विभक्तेषु मिथो भिन्नेषु जीवेष्वविभक्तमेकं तद्ब्रह्म विभक्तमिव प्रतिजीवं भिन्नमिव स्थितम्—

“एकं सन्तं बहुधा दृश्यमानम्” इति श्रुतेः, “एक एव परो विष्णुः सर्वत्रापि न संशयः । ऐश्वर्यादिरूपमेकञ्च सूर्यबद्धदुधेयते ॥” इति स्मृतेश्च । तच्च भूतभर्त्ता स्थितौ भूतानां पालकं प्रलये तेषां प्रसिष्णु कालशक्त्या संहारकं, सर्गे प्रभविष्णु प्रधानजीवशक्तिभ्यां नानाकार्यात्मना प्रभवनशीलम् ; श्रुतिश्च—“यतो वा इमानि भूतानि जायन्ते येन जातानि जीवन्ति यत् प्रयन्त्यभिसंविशन्ति तद्ब्रह्म तद्विजिज्ञासस्व” इति ॥१६॥

ज्योतिषामपि तज्ज्योतिस्तमसः परमुच्यते ।

ज्ञानं ज्ञेयं ज्ञानगम्यं हृदि सर्वस्य धिष्ठितम् ॥१७॥

सारा०ब०—ज्योतिषां चन्द्रादित्यादीनामपि तज्ज्योतिः प्रकाशकं येन सूर्यस्तपति तेजसेन्द्रः—“न तत्र सूर्यो भाति न चन्द्रतारकं, नेमा विद्युतो भान्ति कुतोऽयमग्निः । तमेव भान्तमनुभाति सर्वं तस्य भासा सर्वमिदं विभाति ॥” इत्यादि श्रुतेः । अतएव तमसोऽज्ञानात् परं तेनास्पृष्टम्, उच्यते—“आदित्यवर्णं तमसः परस्तात्” इत्यादि-श्रुतेः । ज्ञानं तदेव बुद्धिवृत्तावभिव्यक्तं सत् ज्ञानमुच्यते, तदेव रूपाद्याकारेण परिणतं ज्ञेयञ्च, तदेव ज्ञानगम्यं पूर्वोक्तेनामानित्वादि-ज्ञानसाधनेन प्राप्यमित्यर्थः । तदेव परमात्मस्वरूपं सत् सर्वस्य प्राणिमात्रस्य हृदि धिष्ठितं नियन्तृतयाधिष्ठाय स्थितमित्यर्थः ॥१७॥

गी०भू०—ज्योतिषां सूर्यादीनामपि तद्ब्रह्म ज्योतिः प्रकाशकं—“न तत्र सूर्यो भाति न चन्द्रतारके नेमा विद्युतो भान्ति कुतोऽयमग्निः । तमेव भान्तमनुभाति सर्वं तस्य भासा सर्वमिदं विभाति ॥” इत्यादि-श्रुतेस्तद्ब्रह्म तमसः प्रकृतेः परं तेनास्पृष्टमुच्यते—“आदित्यवर्णं तमसः परस्तात्” इति श्रुत्या; ज्ञानं चिदेकरसमुच्यते—“विज्ञानमानन्दघनं ब्रह्म” इति श्रुत्या; ज्ञानं

मुमुक्षोः शरणत्वेन ज्ञातुमर्हमुच्यते—“तं ह देवमात्मबुद्धिप्रकाशं मुमुक्षुर्वै शरणमहं प्रपद्ये” इति श्रुत्या, ज्ञानगम्यमुच्यते—“तमेव विदित्वा तिमृत्युमेति” इति श्रुत्या, सर्वस्य प्राणिजातस्य हृदि धिष्ठितं नियन्तृतया स्थितमुच्यते—“अन्तःप्रविष्टः शास्त्रा जनाजाम्” इति श्रुत्या । न च ‘सर्वतः प्राणि’ इत्यादिपञ्चकं जीवपरतयैव नेयं, तत्प्रकरणत्वादि-वाच्यं-जीवबद्धीश्वरस्यापि क्षेत्रज्ञत्वेन प्रकृतत्वात् । ‘सर्वतः प्राणि’ इत्यादि-सार्द्धकस्य ब्रह्मैवोपक्रम्य श्वेताश्वतरैः पठितत्वात् प्रकरणशावत्यस्योपनिषत्सु बीजगणाच्च ॥१७॥

इति क्षेत्रं तथा ज्ञानं ज्ञेयं चोक्तं समाप्तः ।

मद्भक्त एतद्विज्ञाय मद्भाषयोपपद्यते ॥१८॥

सारा०ब०—उक्तं क्षेत्रादिकमधिकारिकलसहितमुपसंहरति—इतीति । क्षेत्रम्—महाभूतादि धृतान्तम् (६-७) ज्ञानम्—अमानित्वादि तत्त्वज्ञानार्थदर्शनान्तम् (८-१२) ज्ञेयं ज्ञानगम्यञ्च—अनादीत्यादि धिष्ठितमित्यन्तम् (१३-१८) एवमेव तत्त्वं ब्रह्म-भगवत् परमात्म-शब्दवाच्यञ्च संक्षेपेणोक्तम् । मद्भक्तो भक्तिमज्ज्ञानी मद्भाषाय मत्सायुज्याय, यद्वा मद्भक्तो ममैकान्तिको दास एतद्विज्ञाय मत्प्रभोरेतावदैश्वर्यामिति ज्ञात्वा मयि भाषाय श्रेयस्य उपपद्यत उपपन्नो भवति ॥१८॥

गी०भू०—उक्तं क्षेत्रादिकं तज्ज्ञानफलसहितमुपसंहरति—इति क्षेत्रमिति । ‘महाभूतानि’ इत्यादिना ‘चेतना धृतिः’ इत्यन्तेन क्षेत्रस्वरूपमुक्तम् ; ‘अमानित्वम्’ इत्यादिना ‘तत्त्वज्ञानार्थदर्शनम्’ इत्यन्तेन ज्ञेयस्य क्षेत्रद्वयस्य ज्ञानं तत्साधनमुक्तम् ‘अनादिमत्परम्’ इत्यादिना ‘हृदि सर्वस्य धिष्ठितम्’ इत्यन्तेन ज्ञेयं क्षेत्रज्ञद्वयं चोक्तं मया । एतत्त्रयं विज्ञाय मिथो विवेकेनावगत्य मद्भाषाय मत्मे-

मणे मत्स्वभावाय बासंसारित्वाय कल्पते योग्यो भवति मद्भक्तः ॥१५॥

प्रकृतिं पुरुषं चैव विद्वद्यनादी उभावपि ।

विकारांश्च गुणांश्चैव विद्वि प्रकृतिसंभवान् ॥१६॥

सारा०ब०—परमात्मानमुक्त्वा क्षेत्रज्ञशब्दवाच्यं जीवात्मानं बक्तुं कुतस्तस्य माया-संश्लेषः कदा तदारम्भोऽभूदित्यपेक्षाया-माह-प्रकृतिं मायां पुरुषं जीवश्च उभावपि अनादी न विद्यते आदि कारणं ययोः तथाभूतौ विद्वि, अनादेरीश्वरस्य मम शक्तित्वात् । “भूमिरापोऽनलो वायुः खं मनो बुद्धिरेव च । अहङ्कार इतीयं मे भिन्ना प्रकृतिरष्टधा ॥ अपरेयमितस्त्वन्यां प्रकृतिं विद्वि मे पराम् । जीवभूतां महाबाहो ययेदं धार्यते जगत् ॥” इति मद्भक्तेर्मायाजीवयोरपि मच्छक्तित्वेन अनादि-त्वात् तयोः संश्लेषोऽप्यनादिरिति भावः । तत्र मिथः संश्लिष्ट-योरपि तयोर्व्यस्तुतः पार्थक्यमस्त्येव इत्याह-विकारांश्च देहेन्द्रि-यादीन् गुणांश्च गुणपरिणामान् सुखदुःखशोकमोहादीन् प्रकृतिसम्भूतान् प्रकृत्युद्भूतान् विद्वीति क्षेत्राकारपरिणतायाः प्रकृतेः सकाशाद्भिन्नमेव जीवं विद्वीति भावः ॥ १६ ॥

गी०भू०—एवं मिथो विविक्तस्वभावयोरनाद्योः प्रकृति-जीवयोः संसर्गस्यानादिकालिकत्वं संसृष्टयोस्तयोः कार्यभेदस्त-त्संसर्गस्यानादिकालिकस्य हेतुश्च निरूप्यते-प्रकृतिमित्यादिभिः । अपिस्वधृतौ ; मिथःसंपृक्तौ प्रकृतिपुरुषावुभावनाद्येव विद्वि-मदीयशक्तित्वान्नित्यावेव जानीहि-तयोर्मच्छक्तित्वं तु पुरैवोक्तं भूमिरापः’ इत्यादिना । अनादिसंसृष्टयोरपि तयोः स्वरूपभेदो-ऽस्तीत्याशयेनाह-विकारान् देहेन्द्रियादीन्, गुणांश्च सुख-दुःखानि प्रकृतिसंभवान् प्राकृतान्, न तु जैवान् विद्वीति क्षेत्रात्मना परिणतायाः प्रकृतेरन्यो जीव इति दर्शितम् ॥१६॥

कार्यकरणकर्तृत्वे हेतुः प्रकृतिरुच्यते ।

पुरुषः सुखदुःखानां भोक्तृत्वे हेतुरुच्यते ॥२०॥

सारा०ब०—तस्य माया-संश्लेषं दर्शयति-कार्यं शरीरं कारणानि सुखदुःखसाधनानीन्द्रियाणि कर्त्तार इन्द्रियाधिष्ठा-तारो देवास्तत्र तथाध्यासेन पुरुषस्य तद्भावापत्तौ हेतुः प्रकृति-रेव स्यात्-प्रकृतिरेव पुरुषसंसर्गात् कार्य्यादिरूपेण परिणता स्यात्, अविद्याख्यया स्ववृत्त्या तदध्यासप्रदा च स्यादित्यर्थः । तत्कृतसुखदुःखानां भोक्तृत्वे तु पुरुषो जाव एव हेतुः । अयं भावः-यद्यपि कार्य्यत्वकारणत्वकर्त्तृत्वभोक्तृत्वानि प्रकृतिधर्म्मा एव स्युस्तदपि कार्य्यत्वादिषु जडांशप्राधान्यात्, सुखदुःख-संवेदनरूपे भोगे तु चैतन्यांशप्राधान्यात्, प्राधान्येन व्यपदेशा भवन्तीति न्यायात् कार्य्यत्वादिषु प्रकृतिर्हेतुर्भोक्तृत्वे पुरुषो हेतुरित्युच्यते इति ॥ २० ॥

गी०भू०—अथ संसृष्टयोस्तयोः कार्य्यभेदमाह-कार्य्येति-शरीरं कार्य्यं, ज्ञानकर्मसाधकत्वादिन्द्रियाणि कारणानि तेषां कर्त्तृत्वे तत्तादाकार-स्वपरिणामे प्रकृतिर्हेतुः । ‘पुरुषः प्रकृतिस्थो हि’ इत्यादिमात् स्वसंसर्गेण सचेतनां प्रकृतिं पुरुषोऽधितिष्ठति, तदधिष्ठिता तु सा तत्कर्मणां गुण्येन परिणममाना तत्तादेहादीनां स्रष्टीति-प्रकृत्यार्पितानां सुखादीनां भोक्तृत्वे पुरुषो हेतुस्तेषां भोगे स एव कर्त्तृत्वार्थः । प्रकृत्यधिष्ठातृत्वं सुखादिभोक्तृत्वञ्च पुरुषस्य कार्य्यम्, तच्च शरीरादिकर्त्तृत्वं तु तदधिष्ठितायाः प्रकृतेरिति पुरुषस्यैव कर्त्तृत्वं मुख्यम् ; एवमाह सूत्रकारः-“कर्त्ता शास्त्रार्थ-वत्त्वात्” इत्यादिभिः । परेशस्य हरेरधिष्ठातृत्वं तु सर्वत्राबर्ज-नीयमित्युक्तं वक्ष्यते च ॥२०॥

पुरुषः प्रकृतिस्थो हि भुङ्क्ते प्रकृतिजान्गुणान् ।

कारणं गुणसङ्गोऽयं सदस्योनिजन्मसु ॥२१॥

सारा०ब०—किन्तु तत्रानाद्यविद्या-कृतेनाध्यासेनैव कर्त्तृत्व-भोक्तृत्वादिकं तदीयमपि धर्मं स्वीयं मन्यते तत एनास्य संसार इत्याह-पुरुष इति । प्रकृतिस्थः प्रकृतिकार्यदेहे तादात्म्येन हि स्थितः । प्रकृतिजान् अन्तःकरणधर्मान् शोकमोह-सुखदुःखादीन् गुणान् स्वीयानेवाभिमन्यमानो भुङ्क्ते । तत्र कारणं गुणसङ्गः, गुणमयदेहेषु अस्यानासङ्गस्याप्यात्मनः सङ्गोऽविद्याकल्पितः । क भुङ्क्ते इत्यपेक्षायामाह-सतीषु देवादि-योनिष्वसतीषु तिर्यगादियोनिषु शुभाशुभकर्मकृतासु यानि जन्मानि तेषु ॥ २१ ॥

गी०भू०—प्रकृत्यधिष्ठाने सुखादिभोगे च पुरुषस्यैव कर्त्तृत्व-मित्येतत् स्फुटयति, तस्य प्रकृतिसंसर्गे हेतुश्च दर्शयति पुरुष इति । चित्सुखैकरसोऽपि पुरुषोऽनादिकर्मबासनया प्रकृतिस्थस्तामधिष्ठिततत्कृतदेहेन्द्रियः प्राणविशिष्टः सन्नेव तत्कृतान् गुणान् सुखादीन् भुङ्क्तेऽनुभवति केत्याह-सदिति । सतीषु देवमानवादिष्वसतीषु पशुपद्यादिषु च साध्वसाधुरचितासु योनिषु यानि जन्मादीनि, तेष्विति तत्र तत्र पुरुषस्यैव कर्त्तृत्वम् । तत्संसर्गे हेतुमाह-कारणमिति । गुणोऽसङ्गोऽनादिगुणमयविषयस्पृहा । अयमर्थः—अनादिर्जीवः कर्मरूपानादिबासनारक्तः ; स च भोक्तृत्वाद्भोग्यान् विषयान् स्पृहयन्तदपिकामनादिसन्निहितां प्रकृतिमाश्रयिष्यति यावत् सत्प्रसङ्गात्तत्तद्वासना क्षीयते ; तत्क्षये तु परात्मधामसुखानि भुङ्क्ते—“सोऽश्नुते सर्वान् कामान् सह ब्रह्मणा विपश्चिता” इत्यादि-श्रुतिभ्य इति । यत्तु प्रकृतेरित्यादेः कार्यकारणेत्यादेः प्रकृत्यैव चेत्यादेर्नान्यं गुणोभ्य इत्यादेश्वापातताथे-ग्राहिभिः सांख्यैः प्रकृतेरेव कर्त्तृत्वमुक्तं, तत् किल रभसाभि-

धानमेव लोप्सुकाष्टवदचेतनायास्तस्यास्तत्त्वसम्भावात् । उपादाना-परोक्षचिकीर्षाकृतिमत्तां खलु कर्त्तृत्वं, तच्च चेतनस्यैवेति श्रुति-राह—“विज्ञानं यज्ञं तनुते कर्म्माणि तनुतेऽपि च”, “एष हि द्रष्टा स्पृष्टा श्रोता रसयिता घ्राता मन्ता बोद्धा कर्त्ता विज्ञानात्मा पुरुषः” इत्यादिकम् । यच्च पुरुषसन्निधानाच्चैतन्याध्यासात्तस्या-स्तत्त्वमित्याहुस्तत्र, यत् सन्निध्यध्यस्त-चैतन्यात्तस्याः कर्त्तृत्वं, तत्त-स्यैव सन्निहितस्येति सुवचत्वात् । न खलु तन्मायसो दग्धत्वमयो-हेतुकमपि तु बहिहेतुकमेव दृष्टम् ; न च चलति जलं फलति तरु-रिति बज्जङ्गायास्तस्यास्तत्त्व-सिद्धिर्जलादिध्वन्तर्याम्यधिष्ठितत्वेनेष्टा-सिद्धेर्विधायक-श्रुतिव्याकोपाच्चैतदेवम्, न हि जडप्रकृतिमुद्दिश्य स्वर्गादिफलकं ज्योतिष्टोमादिमोक्षफलकं ध्यानञ्च स्मृतिर्विधत्तेऽपि तु चेतनमेव भोक्तारमुद्दिश्येति पुरुषस्यैव कर्त्तृत्वम् । तच्च प्रकृते-रिति यदुक्तं, तत्तु तद्वृत्ति-प्राचुर्यादेव यथा करेण विभ्रति पुरुषे करो विभर्तीति व्यपदेशस्तथा प्रकृत्या कुर्वति पुरुषे प्रकृतिः करोतीति स भवेदित्येके, प्राकृतैर्देहादिभिर्युक्तस्यैव पुरुषस्य यज्ञयुद्धादिकर्मकर्त्तृत्वं, न तु तैर्वियुक्तस्य शुद्धस्येत्यतः प्रकृतेस्तदित्यपरे ॥२१॥

उपद्रष्टानुमन्ता च भर्ता भोक्ता महेश्वरः ।

परमात्मेति चाप्युक्तो देहेऽस्मिन्पुरुषः परः ॥२२॥

सारा०ब०—जीवात्मानमुक्त्वा परमात्मानमाह-उपद्रष्टेति । यद्यपि अनादि मत्परं ब्रह्मैत्यादिना हृदि सर्वस्य धिष्ठित-मित्यनेन च सामान्यतो विशेषतश्च परमात्मा प्रोक्त एव तदपि तस्य जीवात्मसाहित्येनापि पृथगेव स्पष्टतया देहस्थत्वज्ञापनार्थ-मियमुक्तिर्ज्ञेया । अस्मिन् देहे परोऽन्यः पुरुषो यो महेश्वरः स परमात्मेति चाप्युक्तः, परमात्मेति च नाम्नाप्युक्तो भवती-

त्यर्थः, अत्र परम-शब्द एकात्मवादपक्षे स्वांश इति द्योतनार्थो जीवस्योप-समीपे पृथक्स्थित एव द्रष्टा साक्षी । अनुमन्ता-नुमोदककर्त्ता सन्निधिमात्रेणानुग्राहकः,—“साक्षी चेताः केवलो निर्गुणश्च” इति श्रुतेः । तथा भर्त्ता धारको भोक्ता पालकः ॥२२॥

गी०भू०—देहे सुखादिभोक्तृतयावस्थितं जीवमुक्त्वा नियन्तृतया तत्रावस्थितमीश्वरमाह-उपद्रष्टेति । अस्मिन् देहे परो जीवादित्यः पुरुषोऽस्ति-यो महेश्वरः परमात्मेति प्रोक्तः, उपद्रष्टा सन्निधौ पृथक्स्थित एव साक्षी, अनुमन्तानुमतिदाता-तदनुमतिं विना जीवः किञ्चिदपि कर्त्तुं न क्षम इत्यर्थः, भर्त्ता धारकः, भोक्ता पालकः “सर्वतः पाणि” इत्यादिभिरुक्तस्यापी-शस्य जीवेन सह स्थितिं वक्तुं पुनरुक्तिः ॥२२॥

य एवं वेत्ति पुरुषं प्रकृतिं च गुणैः सह ।

सर्वथा वर्तमानोऽपि न स भूयोऽभिजायते ॥२३॥

एतज्ज्ञानफलमाह-य इति । पुरुषं परमात्मनं प्रकृतिं माया-शक्तिं, च-काराजीवशक्तिश्च, सर्वथा वर्तमानोऽपि लयविज्ञे-पादि-पराभूतोऽपि ॥ २३ ॥

गी०भू०—एतज्ज्ञानफलमाह-य इति । एवं मदुक्तविधया मिथो विविक्ततया यः पुरुषं महेश्वरप्रकृतिं च जीवश्च वेत्ति, सर्वथा व्यवहारसम्पर्केण वर्तमानोऽपि भूयो नाभिजायते-देहान्ते विमुच्यत इत्यर्थः ॥२३॥

ध्यानेनात्मनि पश्यन्ति केचिदात्मानमात्मना ।

अन्ये सांख्येन योगेन कर्मयोगेन चापरे ॥२४॥

सारा०व०—अत्र साधनविकल्पमाह-ध्यानेति द्वाभ्याम्,—केचिद्वक्ता ध्यानेन भगवच्चिन्तनेनैव, ‘भक्त्या मामभिजानाति

इत्यभिप्रोक्तेरात्मनि मनस्यात्मना स्वयमेव न त्वन्येन केनाप्युप-कारकेणेत्यर्थः । अन्ये ज्ञानिनः सांख्यमात्मानात्मविवेकस्तेन । अपरे योगिनो योगेनाष्टाङ्गेन कर्मयोगेन निष्कामकर्मणा च । अत्र सांख्याष्टाङ्गयोगनिष्कामकर्मयोगाः परमात्मदर्शने परस्परयैव हेतवो न तु साक्षाद्धेतवस्तेषां सात्त्विकत्वात् परमात्मनस्तु गुणातीतत्वात् । किञ्च, “ज्ञानञ्च मयि संन्यसेत्” इति भगवदुक्तेर्ज्ञानादिसन्न्यासानन्तरमेव “भक्त्याहमेकया ब्राह्मः” इत्युक्तेर्ज्ञानं विमुच्य तथा भक्त्यैव पश्यन्ति ॥ २४ ॥

गी०भू०—महेश्वरस्य प्राप्तौ साधनविकल्पानाह-ध्यानेनेति द्वाभ्याम् । केचिद्विशुद्धचित्ता आत्मनि मनसि स्थितमात्मानं महेश्वरं मां ध्यानेनोपसर्जनीभूतज्ञानेन पश्यन्ति साक्षात् कुर्वन्त्यात्मना स्वयमेव, न त्वन्येनोपकारकेण, अन्ये सांख्येनोप-सर्जनीभूतध्यानेन ज्ञानेन पश्यन्ति, अन्य-योगेनोप-सर्जनीभूत-ज्ञानेनाष्टाङ्गेन पश्यन्ति, अपरे तु कर्मयोगेनान्तर्गतध्यानज्ञानेन निष्कामेण कर्मणा ॥२४॥

अन्ये त्वेवमजानन्तः श्रुत्वान्येभ्य उपासते ।

तेऽपि चातितरन्त्येव मृत्युं श्रुतिपरायणाः ॥२५॥

सारा०व०—अन्य इतस्ततः कथा-ओतारः ॥ २५ ॥

गी०भू०—अन्ये त्वेवमीदृशानुपायानजानन्तः श्रुतिपरा-यणास्तत्तत्कथा-श्रवणादिनिष्ठाः साम्प्रतिका अन्येभ्यस्तद्वक्तृभ्य-स्तानुपायान् श्रुत्वा तं महेश्वरमुपासते, तेऽपि, चात् तत्संज्ञि-नश्च क्रमेण तानुपलभ्यानुष्ठाय च मृत्युमतितरन्त्येवेति तत्कथा-श्रुतिमहिमातिशयो दर्शितः ॥२५॥

यावत्संजायते किञ्चित्सत्त्वं स्थावरजङ्गमम् ।

क्षेत्रक्षेत्रज्ञसंयोगात्तद्विद्धि भरतर्षभ ॥२६॥

सारा०ब०—उक्तमेवार्थं प्रपञ्चयति यावदध्यायसमाप्ति ।
यावदिति यत्प्रमाणकं निकृष्टमुत्कृष्टं वा सत्त्वं प्राणिमात्रम् ॥२६॥

गी०भू०—अथानादिसंयुक्तयोः प्रकृतिजीवयोर्वियोगानु-
सन्धानाय तयोः संयोगेन सृष्टिं तावदाह—यावदिति । स्था-
वरजङ्गमं किञ्चित् सत्त्वं प्राणिजातं यावदयत्प्रमाणकमुत्कृष्टमप-
कृष्टं च संजायते, तत् क्षेत्रक्षेत्रज्ञसंयोगाद्बिद्धि-क्षेत्रेण प्रकृत्या
सह क्षेत्रज्ञयोः सम्बन्धाज्जानीहीत्यर्थः । ईश्वरः प्रकृतिजीवौ नियम-
यन् प्रवर्त्तयति, तौ तु मिथः सम्बन्धीत, ततो देहोत्पत्तिद्वारा
प्राणिसृष्टिरित्यर्थः ॥२६॥

समं सर्वेषु भूतेषु तिष्ठन्तं परमेश्वरम् ।

विनश्यत्स्वविनश्यन्तं यः पश्यति स पश्यति ॥२७॥

सारा०ब०—परमात्मानं त्वेवं जानीयादित्याह—सममिति ।
विनश्यत्स्वपि देहेषु यः पश्यति स एव ज्ञानीत्यर्थः ॥ २७ ॥

गी०भू०—अथ प्रकृतौ तत्संयुक्तेषु च जीवेषु स्थितमपीश्वरं
तेभ्यो विविक्तं पश्येदित्याह—सममिति । यस्त्वेतद्विप्रसङ्गी
सर्वेषु स्थावरजङ्गमदेहवत्सु भूतेषु जीवेषु सममेकरसं यथा स्या-
त्तथा तिष्ठन्तं परमेश्वरं विनश्यत्सुतत्तादेहविमर्देन विनाशं गच्छ-
त्सु तेष्वविनश्यन्तं तद्विलक्षणं पश्यति, स एव पश्यति, तद्व्या-
थात्म्यदर्शी भवति, तथा च वैविध्यविनाशधर्मिभ्यः प्रकृतिसंयो-
गिभ्यो जीवेभ्य ऐकरस्याविनाशधर्मा परेशो विविर्दृक्त इति ॥२७॥

समं पश्यन् हि सर्वत्र समवस्थितमीश्वरम् ।

न हिनस्त्यात्मनात्मानं ततो याति परां गतिम् ॥२८॥

सारा०ब०—आत्मना मनसा कुपथगामिनात्मानं जीवं न
हिनस्ति नाधःपातयति ॥ २८ ॥

गी०भू०—अथोक्तविधया तेभ्यो विविक्तमीश्वरं पश्यन् तद्दर्श-
नमहिम्ना च प्रकृतिविकारेभ्यः स्वविवेकश्च लभत इत्याशयेनाह—
समं पश्यन् हीति । सर्वत्र भूतेषु समं यथा भवत्येवं सम्यग-
प्रच्युतस्वरूपगुणतयावस्थितमीश्वरं पश्यन्नात्मानं स्वमात्मना
प्रकृतिविकारविवेकग्राहिणा विषयरसगृध्नुना मनसा न हिनस्ति
नाधःपातयति, स तद्दर्शसचिरक्तेन तेन परामुत्कृष्टां गतिं तद्-
विकारेभ्यः सविवेकख्यातिं याति ॥२८॥

प्रकृत्यैव च कर्माणि क्रियमाणानि सर्वशः ।

यः पश्यति तथात्मानमकर्तारं स पश्यति ॥२९॥

सारा०ब०—प्रकृत्यैव देहेन्द्रियाद्याकारेण परिणतया सर्वशः
सर्वाण्यात्मानं जीवं देहाभिमानेनैवात्मनः कर्त्ता त्वम, न तु स्वत
इत्येवं यः पश्यतीत्यर्थः ॥ २९ ॥

गी०भू०—प्रकृतेः स्वविवेकं कथं यातीत्यपेक्षायां तत्र प्रकार-
माह—प्रकृत्यैवेति द्वाभ्याम् । यः सर्वाणि कर्माणि प्रकृत्यैव,
चान्मदधिष्ठितेश्वरप्रेरितया क्रियमाणानि पश्यति, तथात्मानं
तेषां कर्मणामकर्तारं पश्यति, स एव पश्यति स्वयाथात्म्यदर्शी
भवति । अयमर्थः—न खलु विज्ञानानन्दस्वभावोऽहं युद्धयज्ञादीनि
दुःखमयानि कर्माणि करोमि, किन्त्वनादिभोगवासनेनाविवे-
किना मयाधिष्ठिता मद्भोगसिद्धये मद्वासनानुगुणेन परेशेन च
सुखदुःखमोहस्वभावा प्रकृतिरेव मद्देहादिद्वारा तानि करोतीति
तद्धेतुकत्वात् सैव तत्कर्त्रीति कर्मकारिण्याः प्रकृतेस्तदकर्त्ता
शुद्धो जीवो विविक्तः, शुद्धस्यापि कर्त्तृत्वं तु पश्यतीत्यनेन व्यक्त-
मिति ॥२९॥

यदा भूतपृथग्भावमेकस्थमनुपश्यति ।

तत एव च विस्तारं ब्रह्म संपद्यते तदा ॥३०॥

सारा०ब०—यदा भूतानां स्थावरजङ्गमानां पृथक् भावन्त-
त्तदाकारगतं पार्थक्यमेकस्थमेकस्यां प्रकृतावेव स्थितं प्रलयकाले
अनुपश्यन्त्यालोचयति । ततः प्रकृतेः सकाशादेव भूतानां बिस्तारं
सृष्टिसमयेऽनुपश्यति तदा ब्रह्म सम्पद्यते ब्रह्मैव भवतीत्यर्थः ॥३०॥

गी०भू०—यदेति-अयं जीवो यदा भूतानां देवमानवादीनां
पृथग्भावं तत्तदाकारगतं देवत्व-मानवत्व-दीर्घत्व ह्रस्वत्वादि-
रूपं पार्थक्यमेकस्थं प्रकृतिगतमेव प्रलयेऽनुपश्यति ततः प्रकृति-
एव सर्गे तेषां देवत्वादीनां बिस्तारश्च पश्यति, न त्वात्मस्थं तत्
पृथक्भावं न चात्मनस्तद्विस्तारश्च पश्यति-स्वप्रकृतिविधित्वात्म-
दर्शी, तदा तद्ब्रह्म सम्पद्यते-तद्विविक्तमाभिव्यक्तापहतपाप्म-
त्वादि-बृहद्गुणाष्टकं स्वमनुभवतीत्यर्थः ॥३०॥

अनादित्वान्निर्गुणत्वात्परमात्मायमव्ययः ।

शरीरस्थोऽपि कौन्तेय न करोति न लिप्यते ॥३१॥

सारा०ब०—ननु “कारणं गुणसङ्गोऽस्य सदसद्योनि-जन्मसु”
इत्युक्तम् । तत्र देहगतत्वेन तुल्यत्वेऽपि जीवात्मैव गुणालिप्तः
संसरति न तु परमात्मैति । कुत इत्यत आह—अनादित्वा-
दिति । न विद्यते आदिः कारणं यतः स अनादिः,—यथा
पञ्चम्यन्तपदार्थेनानुत्तम-शब्देन परमोत्तम उच्यते, तथेवानादि-
शब्देन परमकारणमुच्यते । ततश्चानादित्वात् परमकारणत्वा-
न्निर्गुणत्वात्निर्गता गुणाः सृष्ट्यादयो यतस्तस्य भावस्तत्त्वं
तन्मात्रं जीवात्मनो विलक्षणोऽयं परमात्मा । अव्ययः सर्वदैव
सर्वथैव स्वीय-ज्ञानानन्दादिव्ययरहितः, शरीरस्थोऽपि तद्धर्मा-
ग्रहणान्न करोति जीवन्न कर्त्ता न भोक्ता च भवति न च
लिप्यते-शरीरगुणालिप्तश्च न भवति ॥ ३१ ॥

गी०भू०—ननु परेशमात्मानश्च विविक्तं पश्यन् कृतार्थो भव-

तीत्युक्तिरयुक्ता, “एतेभ्य एव भूतेभ्यः समुत्थाय तान्येवानुविन-
श्याति न प्रेत्यसंज्ञास्ति” इति जीवस्य देहेन सहोत्पत्तिविनाश-
श्रवणादिति चेत्तत्राह—अनादित्वादिति । अयमात्मा जीवः शरी-
रस्थोऽप्यनादित्वात् परमव्ययोऽव्ययत्वप्रधानधर्मत्वाद्विनाश-
शून्यो निर्गुणत्वाद्विशुद्धज्ञानानन्दत्वान्न युद्धयज्ञादिकर्म करोति,
अतः शरीरेन्द्रियस्वभावेनोत्पत्तिविनाशलक्षणेन न लिप्यते ।
श्रुत्यर्थस्त्वौपचारिकतया नेयः ॥३१॥

यथा सर्वगतं सौन्दर्यादाकाशं नोपलिप्यते ।

सर्वत्रावस्थितो देहे तथात्मा नोपलिप्यते ॥३२॥

सारा०ब०—अथ दृष्टान्तमाह—यथा सर्वत्र पङ्कादिष्वपि
स्थितमप्याकाशं सौन्दर्यादसङ्गत्वात् पङ्कादिभिर्न लिप्यते, तथैव
परमात्मा दैहिकैर्गुणैर्दोषैश्च न युज्यत इत्यर्थः ॥ ३२ ॥

गी०भू०—ननु शरीरे स्थितस्तद्धर्मैः कुतो न लिप्यत इत्य-
त्राह—यथेति । यथा सर्वत्र पङ्कादौ गतं प्रविष्टमप्याकाशं
सौन्दर्यात्तद्धर्मैर्न लिप्यते, तथात्मा जीवः सर्वत्र देवमानवादा-
बुद्धावचे देहे स्थितोऽपि तद्धर्मैर्न लिप्यते सौन्दर्यादेव ॥३२॥

यथा प्रकाशयत्येकः कृत्स्नं लोकमिमं रविः ।

क्षेत्रं क्षेत्री तथा कृत्स्नं प्रकाशयति भारत ॥३३॥

सारा०ब०—प्रकाशकत्वात् प्रकाश्यधर्मैर्न युज्यत इति
सदृष्टान्तमाह—यथेति । रविर्यथा प्रकाशकः प्रकाश्यधर्मैर्न युज्यते
तथा क्षेत्री परमात्मा,—“सूर्यो यथा सर्वलोकस्य चक्षुर्न
लिप्यते चाक्षुर्वाह्यदोषैः । एकस्तथा सर्वभूतान्तरात्मा न
लिप्यते शोकदुःखेन बाह्यः ॥” इति श्रुतेः ॥ ३३ ॥

गी०भू०—देहधर्मैर्गुणालिप्त एवात्मा सधर्मैर्न देहं पुष्पा-

तीत्याह-यथेति-यथैको रबिरिमं कृत्स्नं लोकं प्रकाशयति प्रभया,
तथैकः क्षेत्री जीवः कृतनमापादमस्तकमिदं क्षेत्रं देहं प्रकाशयति
चेतयति चेतनयेत्येवमाह सूत्रकारः-“गुणाद्वा लोकवत्” इति ॥३३॥

क्षेत्रक्षेत्रज्ञयोरेवमन्तरं ज्ञानचक्षुषा ।

भूतप्रकृतिमोक्षं च ये विदुर्यान्ति ते परम् ॥३४॥

इति श्रीमहाभारते शतसाहस्र्यां संहितायां वैयासिक्यां भीष्म-
पर्वणि श्रीमद्भगवद्गीतासूपनिषत्सु ब्रह्मविद्यायां योगशास्त्रे श्री-
कृष्णाञ्जुनसंवादे प्रकृतिपुरुषविवेकयोगो नाम त्रयोदशोऽध्यायः ।



सारा०ब०-अध्यायार्थमुपसंहरति-क्षेत्रेण सह क्षेत्रज्ञयो-
र्जीवात्म-परमात्मनोर्यथा भूतानां प्राणिनां प्रकृतेः सकाशान्मोक्षं
मोक्षोपायं ध्यानादिकञ्च ये विदुस्ते परं पदं यान्ति ॥ ३४ ॥

द्वयोः क्षेत्रज्ञयोर्मध्ये जीवात्मा क्षेत्रधर्मभाक् ।

बध्यते मुच्यते ज्ञानादित्यध्यायार्थ इति ॥ (४)

इति सारार्थवर्षिण्यां हर्षिण्यां भक्तचेतसाम् ।

त्रयोदशोऽयं गीतासु सङ्गतः सङ्गतः सताम् ॥ (५)

गी०भू०-अध्यायार्थमुपसंहरन् तज्ज्ञानफलमाह-क्षेत्रेति-
क्षेत्रेण सहितयोः क्षेत्रज्ञयोर्जीवेशयोरेवं महुक्तविधयान्तरं भेदं
ज्ञानचक्षुषा वैधर्म्यविषयक-प्रज्ञा-नेत्रेण ये विदुस्तथाभूतानां
प्रकृतेः सकाशान्मोक्षं च तत्साधनममानित्वादिकं ये विदुस्ते
प्रकृतेः परं सर्वोत्कृष्टं परव्योमाख्यं मत्पदं यान्तीति ॥३४॥

जीवेशौ देहमध्यस्थौ तत्राद्यो देहधर्मयुक् ।

बध्यते मुच्यते बोधादिति ज्ञानं त्रयोदशात् ॥

इति श्रीमद्भगवद्गीतोपनिषद्भाष्ये त्रयोदशोऽध्यायः ।



चतुर्दशोऽध्यायः

श्रीभगवानुवाच-

परं भूयःप्रवक्ष्यामि ज्ञानानां ज्ञानमुत्तमम् ।

यज्ज्ञात्वा मुनयः सर्वे परां सिद्धिमितो गताः ॥१॥

सारा०ब०-गुणाः स्युर्वन्वकास्ते तु फलैर्ज्ञेयाश्चतुर्दशे ।

गुणात्यये चिन्हनतिर्हेतुर्भक्तिश्च वर्णिता ॥ (१)

पूर्वाध्याये “कारणं गुणसङ्गोऽस्य सदसद्योनिजन्मसु”
इत्युक्तम् । तत्र के गुणाः, कीदृशो गुणसङ्गः, कस्य गुणस्य
सङ्गात् किं फलं स्यात्, गुणयुक्तस्य किं किं वा लक्षणम्,
कथं वा गुणेभ्यो मोचनमित्यपेक्षायां वक्ष्यमाणमर्थं स्तुवानो
बक्तं प्रतिजानीते-परमिति । ज्ञायतेऽनेनेति ज्ञानमुपदेशं
परमत्युत्तमम् ॥ १ ॥

गी०भू०-गुणाः स्युर्वन्वकास्ते तु परिचेयाः फलैस्त्रयः ।

मद्भक्त्या तन्निवृत्तिः स्यादिति प्रोक्तं चतुर्दशे ॥

पूर्वाध्याये मिथःसंपृक्तानां प्रकृतिजीवेश्वराणां स्वरूपाणि
बिबिच्य जानन्नमानित्वादिधर्मैर्विशिष्टः प्रकृतिबन्धाद्विमुच्यते.
बन्धहेतुश्च गुणसङ्ग इत्युक्तम् । तत्र के गुणाः, कस्मिन्
गुणे कथं सङ्गः, कस्य गुणस्य सङ्गात् किं फलं, गुणसङ्गिनः
किम्वा लक्षणं कथं वा गुणेभ्यो मुक्तिः ? इत्यपेक्षायां वक्ष्य-
माणमर्थमात्मरुच्युत्पत्तये भगवान् स्तोति-परमिति द्वाभ्याम् ।
परं पूर्वोक्तादन्यं प्रकृतिजीवान्तर्गतमेव गुणविषयकं ज्ञानं भूयो
वक्ष्यामि-यज्ज्ञानानां प्रकृतिजीवविषयकाणामुत्तमं श्रेष्ठं नव-
नीतबहुद्धृतत्वात् ; यज्ज्ञात्वा उपलभ्य सर्वे मुनयस्तन्मननशीला

इतो लोके परमात्मयाथात्म्योपलब्धिलक्षणां सिद्धिं गताः ; यद्वा ज्ञायतेऽनेनेति ज्ञानमुपदेशं, तच्च प्रागुक्तमपि भूयः पुनर्बिधान्तरैण ब्रूयामि । तच्च ज्ञानानां तपःप्रभृतीनां ज्ञानसाधनानां मध्ये परमुत्तममत्युत्तमं तदन्तरङ्गसाधनत्वात्-यज्ज्ञात्वा सर्वं मुनय इतो लोकात् परां मोक्षलक्षणां सिद्धिं गताः ॥१॥

इदं ज्ञानमुपाश्रित्य मम साधर्म्यमागताः ।

सर्गेऽपि नोपजायन्ते प्रलये न व्यथन्ति च ॥२॥

सारा०ब०--साधर्म्यं सारूप्यलक्षणां मुक्तिम्, न व्यथन्ति न व्यथन्ते ॥ २ ॥

गी०भू०--इदमिति-गुरुपासनयेदं ब्रूयमाणं ज्ञानमुपाश्रित्य प्राप्य जनाः सर्वेशस्य मम नित्याविर्भूतगुणाष्टकस्य साधर्म्यं साधनाविर्भावितेन तदष्टकेन साम्यमागताः सन्तः सर्गे नोपजायन्ते, सृजिकर्मतां नाप्नुवन्ति, प्रलये न व्यथन्ते-मृति कर्मताश्च न यान्तीति जन्ममृत्युभ्यां रहिता मुक्ता भवन्तीति मोक्षे जीव-बहुत्वमुक्तम्, "तद्विष्णोः परमं पदं सदा पश्यन्ति सूरयः" इत्यादि-श्रुतिभ्यश्चैतद्वगतम् ॥२॥

मम योनिर्महद्ब्रह्म तस्मिन्गर्भं दधाम्यहम् ।

संभवः सर्वभूतानां ततो भवति भारत ॥३॥

सारा०ब०--अथानाद्यविद्याकृतस्य गुणसङ्गस्य बन्धुहेतुता-प्रकारं ब्रूतुं क्षेत्रक्षेत्रज्ञयोः सम्भवप्रकारमाह-मम परमेश्वरस्य योनिर्गर्भाधानस्थानं महद्ब्रह्म देशकालानवच्छिन्नत्वात् महत्, वृंहणात् कार्यरूपेण वृद्धेर्हेतोर्ब्रह्म प्रकृतिरित्यर्थः । श्रुतावपि क्वचित् प्रकृतिर्ब्रह्मेति निर्दिश्यते । तस्मिन्नहं गर्भं दधाम्यादधामि । "इतस्त्वन्यां प्रकृतिं विद्धि मे परां जीवभूताम्" इत्यनेन चेतन-

पुञ्जरूपा या जीव-प्रकृतिस्तदस्थशक्तिरूपा निर्दिष्टा सा सकल-प्राणिजीवतया गर्भशब्देनोच्यते, ततो मत्कृतात् गर्भाधानात् सर्वभूतानां ब्रह्मादीनां सम्भव उत्पत्तिः ॥ ३ ॥

गी०भू०--तदेवं ब्रूतव्यार्थस्तुत्या तस्मिन् रुचि श्रोतुं कृत्वा च 'भूमिरापः' इत्यादिद्वयार्थानुसारात् 'यावत् सञ्जायते किञ्चित्' इत्यादौ प्रकृतिजीवसंयोगं परेशहेतुकमभिमतमिदं स्फुटयति-ममेति । महत् सर्वस्य प्रपञ्चस्य कारणं ब्रह्माभिव्यक्त-सत्त्वादि-गुणकं प्रधानं मम सर्वेश्वरस्याण्डकोटिस्रष्टु र्योनिर्गर्भधारणस्थानं भवति । प्रधाने ब्रह्मशब्दश्च-"तस्मादेतद्ब्रह्म नामरूपमन्नं च जायते" इति श्रुतेः, तस्मिन्महति ब्रह्माणि योनिभूते गर्भं परमाणुचैतन्यराशिमहं दधाम्यर्पयामि-'भूमिरापः' इत्यादिना या जडा प्रकृतिरुक्ता, सेह महद्ब्रह्मेत्युच्यते, 'इतस्त्वन्याम्' इत्यादिना या चेतना प्रकृतिरुक्ता, सेह सर्वप्राणिबीजत्वाद्गर्भशब्देनेति-भोगक्षेत्रभूतया जडया प्रकृत्या सह चेतनभोक्तृवर्गं संयोजयामीत्यर्थः । ततो महद्ब्रह्मेतुकात् प्रकृतिद्वयसंयोगाद्गर्भाधानाद्वा सर्वभूतानां ब्रह्मादिस्तम्बानानां सम्भवो जनिर्भवति ॥३॥

सर्वयोनिषु कौन्तेय मूर्त्तयः संभवन्ति याः ।

तासां ब्रह्म महद्योनिरहं बीजप्रदः पिता ॥४॥

सारा०ब०--न केवलं सृष्ट्युत्पत्तिसमय एव सर्वभूतानां प्रकृतिर्माता अहं पिता, अपि तु सर्वदैवेत्याह-सर्वान् योनिषु देवाद्यासु स्तम्बपर्यन्तासु या मूर्त्तयो जङ्गमत्वावरात्मिका उत्पद्यन्ते, तासां मूर्त्तीनां महद्ब्रह्म प्रकृतिः-योनिरुत्पत्तिस्थानं माता, अहम्-बीजप्रदः गर्भाधानकर्त्ता पिता ॥ ४ ॥

गी०भू०--सर्वेति । हे कौन्तेय ! सर्वयोनिषु देवादिस्थावरान्तासु स्त्रीषु या मूर्त्तयस्तनवः संभवन्ति तासां महद्ब्रह्म

प्रधानं यो निरुत्पत्तिहेतुर्मातित्यर्थः, जीवप्रदस्तत्कर्मामुगुण्येन पर-
माणुचैतन्यराशिसंयोजकः परेशोऽहं पिता भवामि ॥४॥

सत्त्वं रजस्तम इति गुणाः प्रकृतिसंभवाः ।

निबध्नन्ति महाबाहो देहे देहिनमव्ययम् ॥५॥

सारा०ब०--तदेवं प्रकृतिपुरुषाभ्यां सर्वभूतोत्पत्तिं निरूप्ये-
दानीं के गुणा उच्यन्ते, तेषु सङ्गात् जीवस्य कीदृशो बन्ध
इत्यपेक्षायामाह-सत्त्वमिति । देहे प्रकृतिकार्यं तादात्म्येन स्थितं
देहिनं जीवं बन्धुतोऽव्ययं निर्विकारमसङ्गितमप्यनाद्यविद्यया
कृताद्गुणसङ्गादेव हेतुर्गुणा निबध्नन्ति ॥ ५ ॥

गी०भू०--अथ के गुणाः कथं तेषु पुरुषस्य सङ्गः कथं वा
ते तं निबध्नन्ति' इत्याह-सत्त्वमिति चतुर्भिः । सत्त्वादिसंज्ञ-
कास्त्रयो गुणाः प्रकृतिसंभवाः प्रकृतेरभिव्यक्तास्ते स्वकार्ये
देहे स्थितं पुरुषमव्ययं बन्धुतो निर्विकारमपि निबध्नन्त्यविवेक-
गृहीतैः सुखदुःखमोहैः स्वधर्मैस्तं योजयन्तीति ॥५॥

तत्र सत्त्वं निर्मलत्वात्प्रकाशकमनामयम् ।

सुखसङ्गेन वध्नाति ज्ञानसङ्गेन चानघ ॥६॥

सारा०ब०--तत्र सत्त्वस्य लक्षणं बन्धकत्वप्रकारश्चाह-तत्रेति-
अनामयं निरुपद्रवं शान्तमित्यर्थः, शान्तत्वात् स्वकार्येण
सुखेन यः सङ्गः प्रकाशकत्वात् स्वकार्येण ज्ञानेन च यः सङ्गः
'अहं सुखी अहं ज्ञानी' चेत्युपाधिवर्त्मयोरपि सुखज्ञानयोर-
विद्यैव जीवस्याभिमानस्तेन तं बन्धाति । हे अनघेति-त्वन्तु
'अहं सुखी अहं ज्ञानी' इत्याभिमानलक्षणमघं मा स्वीकुर्वेति
भावः ॥ ६ ॥

गी०भू०--अथ सत्त्वादीनां त्रयाणां लक्षणानि बन्धकता-

प्रकारांश्चाह-तत्रेति त्रिभिः । तत्र तेषु त्रिषु मध्ये सत्त्वं प्रकाशकं
ज्ञानव्यञ्जकमनामयमरोगं दुःखविरोधि-सुखव्यञ्जकमिति यावत्,
कुतः ? निर्मलत्वात् स्वच्छत्वात्, तथा च "प्रकाशसुखकारणं
सत्त्वम्" इति । तच्च सत्त्वं स्वकार्ये ज्ञाने सुखे च यः संयोगो
'ज्ञान्यहं' 'सुख्यहम्' इत्याभिमानस्तेन पुरुषं निबध्नाति, ज्ञानं
चैवं लौकिकवस्तुयाथात्म्यविषयं सुखञ्च देहेन्द्रियप्रसादरूपं
बोध्यम् । तत्र तत्र सङ्गे सति तदुपायेषु कर्मसु प्रवृत्तिस्तत्फलानु-
भवोपायेषु देहपूर्वात्, पुनश्च तत्र तत्र सङ्ग इति न सत्त्वाद्बि-
मुक्तिः ॥६॥

रजो रागात्मकं विद्धि तृष्णासङ्गसमुद्भवम् ।

तन्निबध्नाति कौन्तेय कर्मसङ्गेन देहिनाम् ॥७॥

सारा०ब०--रजोगुणं रागात्मकमनुरङ्गनरूपं विद्धि । तृष्णा
अप्राप्तेऽर्थे अभिलाषः, सङ्गः प्राप्तेऽर्थे आसक्तिः, तयोः
समुद्भवो यस्मान् तदूरजः देहिनं दृष्टादृष्टार्थेषु कर्मसु सङ्गेना-
सक्त्या बध्नाति तृष्णा-सङ्गाभ्यां कर्मस्वास्तिर्भवति ॥ ७ ॥

गी०भू०--रज इति रागः स्त्रीपुरुषयोर्मिथ्याऽभिलाषस्तदात्मकं
रजोवृद्धिहेतुकार्ययोस्तादात्म्यात्, तच्च तृष्णादिसमुद्भवं शब्दादि-
विषयाभिलाषस्तृष्णा, पुत्रमित्रादिसंयोगोऽभिलाषः सङ्गस्तयोः
सम्भवो यस्मात्तत्, तथा च "रागतृष्णासङ्गकारणं रजः" इति ।
तदूरजः स्त्रीविषयपुत्रादिप्रापकेषु कर्मसु सङ्गेनाभिलाषेण देहिनं
पुरुषं निबध्नाति-स्व्यादि-स्पृहया कर्मणि करोति, तानि तत्फ-
लानुभवोपायभूतान् स्व्यादीन् प्रापयन्ति, पुनरप्येवमिति रजसो
न बिमुक्तिः ॥७॥

तमस्त्वज्ञानजं विद्धि मोहनं सर्वदेहिनाम् ।

प्रमादालस्यनिद्राभिस्तन्निबध्नाति भारत ॥८॥

सारा०ब०—अज्ञानजमज्ञानात् स्वीयफलात् जातं प्रतीत-
मनुमितं भवतीत्यज्ञानजमज्ञानजनवमित्यर्थः । मोहनं भ्रान्त-
जनकम्, प्रमादः अनवधानम्, आलस्यम् अनुद्यमो, निद्रा
चित्तस्यावसादः ॥ ८ ॥

गी०भू०—तमस्त्विति - तु-शब्दः पूर्वोद्व्याद्विशेषद्योतकः ।
वस्तुयाथात्म्यावगमो ज्ञानं ताद्विरोध्यावरकता-प्रधानं प्रकृत्यंशो-
ऽज्ञानं, तस्माज्जातं तमोऽतः सर्वदेहिनां मोहनं विपर्ययज्ञान-
जनकम्, तथा च “वस्तुयाथात्म्यज्ञानावरकं विपर्ययज्ञान-
जनकं तमः” इति । तत्तमः प्रमादादभिः स्वकार्यैः पुरुषं निब-
ध्नाति, तत्र प्रमादोऽनवधानमकार्यं कर्माणि प्रवृत्तिरूपं सत्त्व-
कार्येप्रकाशविरोधी, आलस्यमनुद्यमो रजःकार्यप्रवृत्तिविरोधि,
तदुभयविरोधनी तु निद्रा चित्तावसादात्मेति ॥ ८ ॥

सत्त्वं सुखे सञ्जयति रजः कर्मणि भारत ।

ज्ञानमावृत्य तु तमः प्रमादे संजयत्युत ॥ ९ ॥

सारा०ब०—उत्तमेवार्थं सन्देहेण पुनर्दर्शयति-सत्त्वं कर्त्तुं
सुखे स्वीयफले आसक्तं जीवं सञ्जयति बलीकरोति निबध्ना-
तीत्यर्थः ; रजः कर्त्तुं कर्माणि आसक्तं जीवं बध्नाति ;
तमः कर्त्तुं प्रमादेऽभिरतं तं ज्ञानमावृत्य अज्ञानमुत्पाद्येत्यर्थः ॥ ९ ॥

गी०भू०—गुणाः स्वान्यद्वयोत्कृष्टाः सन्तः स्वकार्यं तन्वन्ती-
त्याह-सत्त्वमिति द्वाभ्याम् । सत्त्वमुत्कृष्टं सत् स्वकार्यं सुखे
पुरुषं संजयत्यासक्तं करोति, रज उत्कृष्टं सत् कर्माणि तं सञ्ज-
यति, तम उत्कृष्टं सत् प्रमादे तं सञ्जयति ज्ञानमावृत्याच्छा-
द्याज्ञानमुत्पाद्येत्यर्थः ॥ ९ ॥

रजस्तमश्चाभिभूय सत्त्वं भवति भारत ।

रजः सत्त्वं तमश्चैव तमः सत्त्वं रजस्तथा ॥ १० ॥

सारा०ब०—उक्तं स्व-स्वकार्यं सुखादिकं प्रति गुणाः कथं
प्रभवन्तीत्यपेक्षायामाह-रजस्तमश्चेति गुणद्वयमभिभूय तिरस्कृत्य
सत्त्वं भवति-अदृष्टवशादुद्भवति ; एवं रजोऽपि सत्त्वं तमश्चेति
गुणद्वयमभिभूय तादृशादृष्टवशादुद्भवति ; तमोऽपि सत्त्वं रज-
श्चोभावापि गुणावभिभूयोद्भवति ॥ १० ॥

गी०भू०—समेषु त्रिषु कथमकस्मादेकस्योत्कर्ष इति चेत्
प्राचीन-तादृशकर्मोदयात्तादृशाहाराच्च स्वभवतीति भाववानाह-
रज इति । सत्त्वं कर्त्तुं रजस्तमश्चाभिभूयो तिरस्कृत्योत्कृष्टं भवति,
रजः कर्त्तुं सत्त्वं तमश्चाभिभूयोत्कृष्टं भवति तमः कर्त्तुं सत्त्वं
रजश्चाभिभूयोत्कृष्टं भवति, यदोत्कृष्टं भवति, तदा पूर्वोक्तम-
साधारणं कार्यं करोतीति शेषः ॥ १० ॥

सर्वद्वारेषु देहेऽस्मिन्प्रकाश उपाजयते ।

ज्ञानं यदा तदा विद्याद्विवृद्धं सत्त्वमित्युत ॥ ११ ॥

सारा०ब०—वर्द्धमानो गुण एव स्वापेक्षया क्षीणावितरौ
गुणावभिभवतीत्युक्तम् । अतस्तेषां वृद्धिलिङ्गान्याह-सर्व्वेति त्रिभिः ।
सर्व्वद्वारेषु श्रोत्रादिषु यदा प्रकाशः स्यात्, कीदृशः ?
ज्ञानं वैदिकशब्दादियथार्थज्ञानात्मकं तदा तादृशज्ञानलिङ्गेनैव
सत्त्वं विवृद्धमिति जानीयात् । उत-शब्दादात्मोत्थसुखात्मकः
प्रकाशश्च यदेति ॥ ११ ॥

गी०भू०—उत्कृष्टानां सत्त्वादीनां लिङ्गान्यह-सर्व्वेति त्रिभिः ।
यदा सर्व्वेषु ज्ञानद्वारेषु श्रोत्रादिषु शब्दादियाथात्म्यप्रकाशरूपं
ज्ञानमुपजायते, तदा तादृशज्ञानलिङ्गेनास्मिन् देहे सत्त्वं विवृद्धं
विद्यात् । उतेत्यप्यर्थ-सुखलिङ्गेनापि तद्विद्यादित्यर्थः ॥ ११ ॥

लोभः प्रवृत्तिरारम्भः कर्मणामशमः स्पृहा ।

रजस्येतानि जायन्ते विवृद्धे भरतर्षभ ॥ १२ ॥

सारा०ब०—प्रवृत्तिर्नामा प्रयत्नपरता कर्मणामारम्भो गृहादिनिर्म्माणोद्यमः, अशमो विषयभोगानुपरतिः ॥ १२ ॥

गी०भू०—लोभः स्वद्रव्यात्यागपरता, प्रवृत्तिस्तद्बृद्धयत्न-परता, कर्मणां गृहनिर्म्माणादीनामारम्भः, अशमो विषय-भोगादिन्द्रियाणामनुपरतिः, स्पृहा विषयलिप्सा, एतैर्लिङ्गै रजो विवृद्धं विद्यात् ॥ १२ ॥

अप्रकाशोऽप्रवृत्तिश्च प्रमादो मोह एव च ।

तमस्येतानि जायन्ते विवृद्धे कुरुनन्दन ॥ १३ ॥

सारा०ब०—‘अप्रकाशो’ विवेकाभावः, शास्त्राविहितशब्दा-दिग्रहणम्, ‘अप्रवृत्तिः’ प्रयत्नमात्रराहित्यम्, ‘प्रमादः’ कण्ठादि-धृतेऽपि वस्तुनि नास्तीति प्रत्ययः ‘मोहो’ मिथ्याभिनिवेशः ॥ १३ ॥

गी०भू०—अप्रकाशो ज्ञानाभावः, शास्त्राविहितविषयग्रहरूपो-ऽप्रवृत्तिः क्रियाविमुखता, प्रमादः करादिस्थेऽप्यर्थे नास्तीति प्रत्ययो मोहो मिथ्याभिनिवेशः एतैर्लिङ्गैस्तमो विवृद्धं विद्यात् ॥ १३ ॥

यदा सत्त्वे प्रवृद्धे तु प्रलयं याति देहभृत् ।

तदोत्तमविदां लोकानमलान्प्रतिपद्यते ॥ १४ ॥

सारा०ब०—प्रलयं याति मृत्युं प्राप्नोति । तदा उत्तमं विन्दन्ति लभन्त इत्युत्तमविदो हिरण्यगर्भाद्युपासकास्तेषां लोकानमलान् सुखप्रदान् ॥ १४ ॥

गी०भू०—मृतिकाले विवृद्धानां गुणानां फलविशेषानाह-यदेति द्वाभ्याम् । सत्त्वे प्रवृद्धे सति यदा देहभृज्जीवः प्रलयं याति म्रियते, तदोत्तमविदां हिरण्यगर्भाद्युपासकानां लोकान् दिव्यभोगोपेतान् प्रतिपद्यते लभते, अमलान् रजस्तमो-मलही-नान् ॥ १४ ॥

रजसि प्रलयं गत्वा कर्मसङ्गिषु जायते ।

तथा प्रलीनस्तमसि मूढयोनिषु जायते ॥ १५ ॥

सारा०ब०—कर्मसङ्गिषु कर्मासक्तमनुष्येषु ॥ १५ ॥

गी०भू०—रजसि प्रवृद्धे प्रलयं मरणं गत्वा जनः कर्मसङ्गिषु काम्यकर्मसक्तेषु नृषु मध्ये जायते ; तथा तमसि प्रवृद्धे प्रलीनो मृतो जनो मूढयोनिषु पञ्चादिषु जायते ॥ १५ ॥

कर्मणः सुकृतस्याहुः सात्त्विकं निर्मलं फलम् ।

रजसस्तु फलं दुःखमज्ञानं तमसः फलम् ॥ १६ ॥

सारा०ब०—सुकृतस्य सात्त्विकस्य कर्मणः सात्त्विकमेव निर्मलं निरुपद्रवम् ; अज्ञानमचेतनता ॥ १६ ॥

गी०भू०—अथ गुणानां स्वानुरूपकर्मद्वारा विचित्रफलहेतु-त्वमाह—कर्मण इति । सुकृतस्य सात्त्विकस्य कर्मणो निर्मलं फलमाहुर्गुणस्वभावविदो मुनयो मलदुःखमोहरूप-रजस्तमःफल-लक्षणान्निर्गतं सुखमित्यर्थः, तच्च सात्त्विकं सत्त्वेन निर्वृत्तम् । रजसो राजसस्य कर्मणः फलं दुःखं कार्यस्य कारणानुरूप्याद्-दुःखप्रचुरं किञ्चित् सुखमित्यर्थः । तमस्तामसस्य कर्मणो हिंसादेः फलमज्ञानचैतन्यप्रायं दुःखमेवेत्यर्थः । तत्र रजस्तमःशब्दाभ्यां राजसतामसकर्मणी लक्ष्ये—‘गोभिः प्रीणितमत्सरम्’ इत्यत्र यथा गो-शब्देन गो-पयो लक्ष्यते । सात्त्विकादिकर्मणां लक्षणान्यष्टा-दशे ब्रह्मन्ते—‘नियतं सङ्गरहितम्’ इत्यादिभिः ॥ १६ ॥

सत्त्वात्संजायते ज्ञानं रजसो लोभ एव च ।

प्रमादमोहौ तमसो भवतोऽज्ञानमेव च ॥ १७ ॥

गी०भू०—ईदृक्फलवैचित्र्ये प्रागुक्तमेव हेतुमाह—सत्त्वा-दिति । सत्त्वात् प्रकाशलक्षणं ज्ञानं जायते, अतः सात्त्विकस्य

कर्मणः प्रकाशप्रचुरं सुखं फलम् । रजसो लोभस्तृष्णा-विशेषो
यो विषयकोटिभिरप्यभिसेवितैर्दुःखपूरस्तस्य च दुःखहेतुत्वात्-
त्पूर्वकस्य कर्मणो दुःखप्रचुरं किञ्चित् सुखं 'फलम्' । तमसस्तु
प्रमादादीनि भवन्त्यतस्तत्पूर्वकस्य कर्मणोऽचैतन्यप्रचुरं दुःख-
मेव फलम् ॥१७॥

ऊर्ध्वं गच्छन्ति सत्त्वस्था मध्ये तिष्ठन्ति राजसाः ।

जघन्यगुणवृत्तिस्था अधो गच्छन्ति तामसाः ॥१८॥

सारा०ब०—सत्त्वस्थाः सत्त्वतारतम्येनोर्ध्वं सत्यलोकपर्य-
न्तम्; मध्ये मनुष्यलोक एव । जघन्यश्चासौ गुणश्चेति तस्य
वृत्तिः प्रमादालस्यादिस्तत्र स्थिता अधोगच्छन्ति नरकं यान्ति ॥१८॥

गी०भू०—अथ सत्त्वादिवृत्तिनिष्ठानां तान्येव फलान्यूर्ध्व-
मध्याधो-भावेनाह-ऊर्ध्वमिति । तमसि वृत्ति-शब्दादितरयोश्च
वृत्तिर्विवक्षिता । सत्त्वस्थाः सत्त्ववृत्तिनिष्ठाः सत्त्वतारतम्येनोर्ध्वं
सत्यलोकपर्यन्तं गच्छन्ति, राजसा रजोवृत्तिनिष्ठा मध्ये पुण्य-
पापमिश्रिते मनुष्यलोके तिष्ठन्ति-मनुष्या एव भवन्ति रजस्तार-
तम्येन । जघन्यः सत्त्वरजोऽपेक्षया निकृष्टो यो गुणस्तमःसंज्ञस्तद्-
वृत्तौ प्रमादादौ स्थितास्त्वधो गच्छन्ति-तमस्तारतम्येन पशु-
पक्षिस्थावरादियोनिं लभन्ते । तामसा इत्युक्तिस्तेषां सर्वदा
तमसि स्थितिं व्यनक्ति ॥१८॥

नान्यं गुणेभ्यः कर्तारं यदा द्रष्टानुपश्यति ।

गुणेभ्यश्च परं वेत्ति मद्भावं सोऽधिगच्छति ॥१९॥

सारा०ब०—गुणकृतं संसारं दर्शयित्वा गुणातीतं मोक्षं
दर्शयति-नान्यमिति द्वाभ्याम् । गुणेभ्यः कर्त्तृकरणविषयाकारेण
परिणतेभ्योऽन्यं कर्त्तारं द्रष्टा जीवो यदा नानुपश्यति, किन्तु

गुणा एव सदैव कर्त्तार इत्येवमनुपश्यति, अनुभवतीत्यर्थः ।
गुणेभ्यः परं व्यतिरिक्तमेवात्मानं वेत्ति, तदा स द्रष्टा मद्भावं
मयि सायुज्यमधिगच्छति प्राप्नोति । तत्र तादृश ज्ञानानन्तर-
मपि मयि परां भक्तिं कृत्वैवेत्युपान्तश्लोकार्थदृष्ट्या ज्ञेयम् ॥१९॥

गी०भू०—एवं गुणविवेकात् संसारमुक्त्वा तद्विवेकान्मोक्ष-
माह-नान्यमिति द्वाभ्याम् । द्रष्टा तत्त्वयाथात्म्यदर्शी जीवो
यदा देहेन्द्रियात्मना परिणतेभ्यो गुणेभ्योऽन्यं कर्त्तारं नानु-
पश्यति-गुणान् कर्त्तृ न पश्यत्यात्मानं गुणेभ्यः परमकर्त्तारं
वेत्ति, तदा स मद्भावंमधिगच्छति । अयमाशयः-न खलु विज्ञा-
नानन्दो विशुद्धो जीवो युद्धयज्ञादिदुःखमयकर्मणां कर्त्ता, किन्तु
गुणमयदेहेन्द्रियबानेव संस्तथेति गुणहेतुकत्वाद्गुणनिष्ठं तत्क-
र्मकर्त्तृत्वं, न तु विशुद्धात्मनिष्ठमिति यदानुपश्यति, तदा मद्भाव-
मसंसारित्वं मत्परभक्तिं वा, लभत इति पुराप्येतदभापि, इह
गुणहेतुकं कर्त्तृत्वं शुद्धस्य निषिद्धं, न तु शुद्धनिष्ठमिति, 'तस्य
द्रष्टा' इत्यादिनोक्तम् ॥१९॥

गुणानेतानतीत्य ग्रीन्देही देहसमुद्भवान् ।

जन्ममृत्युजरादुःखैर्विमुक्तोऽमृतमश्नुते ॥२०॥

सारा०ब०—ततश्च सोऽपि गुणातीत एवोच्यत इत्याह-
गुणानिति ॥ २० ॥

गी०भू०—मद्भावपदेनोक्तमर्थं स्फुटयति-गुणानिति । देहा
देहमध्यस्थोऽपि जीवो गुणपुरुषविवेक-बलेनैतान् देहसमुद्भवान्
देहोत्पादकांस्त्रीन् गुणानतीत्योल्लङ्घ्य जन्मादिभिर्विमुक्तोऽमृत-
मात्मानमश्नुतेऽनुभवति । सोऽयमसंसारित्वलक्षणो मद्भावो
मत्परभक्तिपात्रता-लक्षणो वा, एवं वक्ष्यति-'ब्रह्मभूतः प्रसन्नात्मा'
इत्यादि ॥२०॥

अर्जुन उवाच—

कैलिङ्गैस्त्रीन्गुणानेतानतीतो भवति प्रभो ।

किमाचारः कथं चैतांस्त्रीन्गुणानतिवर्तते ॥२१॥

सारा०ब०—‘स्थितप्रज्ञस्य का भाषा’ इत्यादिना द्वितीयाध्याये पृष्ठमप्यर्थं पुनस्ततोऽपि विशेषबुभुक्षया पृच्छति—कैलिङ्गैः इत्येकः प्रश्नः, कैश्चिह्नैस्त्रीगुणातीतः स ज्ञेय इत्यर्थः ; किमाचारः इति द्वितीयः, ‘कथञ्चैतान्’ इति तृतीयः, गुणातीतत्वप्राप्तेः किं साधनमित्यर्थः । स्थितप्रज्ञस्य का भाषा इत्यादौ स्थितप्रज्ञो गुणातीतः कथं स्यादिति तदानीं न पृष्टमिदानीं तु पृष्टमिति विशेषः ॥२१॥

गी०भू०—गुणातीतस्य लक्षणमाचारं च गुणात्ययसाधनञ्चाञ्जुनः पृच्छति—कैरित्यर्द्धकेन । प्रथमः प्रश्नः—कैश्चिह्नैर्गुणातीतो ज्ञातुं शक्य इत्यर्थः, किमाचार इति द्वितीयः—स किं यथेष्टोपाचारो नियताचारो वेत्यर्थः । कथं चैतानिति तृतीयः—केन साधनेन गुणानत्येतीत्यर्थः ॥२१॥

श्रीभगवानुवाच—

प्रकाशं च प्रवृत्तिं च मोहमेव च पाण्डव ।

न द्वेष्टि संप्रवृत्तानि न निवृत्तानि काङ्क्षति ॥२२॥

उदासीनवदासीनो गुणैर्यो न विचाल्यते ।

गुणा वर्तन्त इत्येवं योऽवतिष्ठति नेङ्गते ॥२३॥

समदुःखसुखः स्वस्थः समलोष्ट्राश्मकाश्चनः ।

तुल्यप्रियाप्रियो धीरस्तुल्यनिन्दात्मसंस्तुतिः ॥२४॥

मानापमानयोस्तुल्यस्तुल्यो मित्रारिपक्षयोः ।

सर्वारम्भपरित्यागी गुणातीतः स उच्यते ॥२५॥

सारा०ब०—तत्र कैलिङ्गैर्गुणातीतो भवतीति प्रथमप्रश्नस्योत्तरमाह—प्रकाशं सर्वद्वारेषु देहेऽस्मिन् प्रकाश उपजायत इति सत्त्वकार्यम्, प्रवृत्तिश्च रजःकार्यम्, मोहश्च तमःकार्यम्—उपलक्षणमेतत् सत्त्वादीनाम्, सर्वाण्यपि कार्याणि यथायथं संप्रवृत्तानि स्वतःप्राप्तानि दुःखबुद्ध्या यो न द्वेष्टि, गुणकार्याण्येतानि निवृत्तानि भवन्तीति सुखबुद्ध्या च यो न काङ्क्षति, स गुणातीत उच्यते इति चतुर्थेनान्वयः । संप्रवृत्तानीति क्लीबत्वमार्पम् । ‘किमाचारः’ इति द्वितीयप्रश्नस्योत्तरमाह—उदासीनवदिति त्रिभिः । गुणकार्यैः सुखदुःखादिभिर्यो न विचाल्यते स्वरूपावस्थानान्न च्यवते अपि तु गुणा एव स्व-स्व-कार्येषु वर्तन्त इत्येवेति, एभिर्मम सम्बन्ध एव नास्तीति विवेकज्ञानेन यस्तृष्णीमवतिष्ठति—परमसैपदमार्पम्, नेङ्गते न कापि दैहिककृत्ये यतते । ‘गुणातीतः स उच्यते’ इति गुणातीतस्यैतानि चिह्नान्येतानाचारांश्च दृष्ट्वैव गुणातीतो वक्तव्यो न तु गुणातीतत्वोपपत्तिबाधदूको गुणातीतो वक्तव्य इति भावः ॥२२-२५॥

गी०भू०—यद्यपि ‘स्थितप्रज्ञस्य का भाषा’ इत्यादिना पृष्टमिदं ‘प्रजहाति यदा कामान्’ इत्यादिनोत्तरितञ्च, तथापि विशेषजिज्ञासया पृच्छतीति विधान्तरेण तस्य लक्षणादीन्याह भगवान्—प्रकाशं चेत्यादि पञ्चभिः, तत्रैकेन लक्षणं स्वसंवेद्यमाह—प्रकाशं सत्त्वकार्यं, प्रवृत्तिं रजःकार्यं, मोहं तमः—कार्यम्, एतानि त्रीणि संप्रवृत्तान्युत्पादकसामग्रीवशात् प्राप्तानि दुःखरूपाण्यपि दुःखबुद्ध्या यो न द्वेष्टि, विनाशकसामग्रीवशान्निवृत्तानि निवृत्तानि तानि सुखरूपाण्यपि सुखबुद्ध्या यो न काङ्क्षति, एतादृशद्वेषरागशून्यो गुणातीतः स उच्यते इति चतुर्थेनान्वयः । स्वगतौ द्वेषतदभावौ रागतदभावौ च परो न वेदितु-

महतीति स्वसंवेद्यमिदं लक्षणम् । अथ परसम्बन्धलक्षणं वक्तुं 'किमाचारः' इति द्वितीयप्रश्नस्योत्तरमाह-उदासीनेति त्रिभिः । उदासीनो मध्यस्थो यथा बिबादिनोः पक्षग्रहैः स्वमाध्यस्थ्यान्न विचाल्यते, तथा सुखदुःखादिभावेन परिणतैर्गुणैर्यो नात्मा-बस्थितैर्विचाल्यते, किन्तु गुणाः स्वकार्येषु प्रकाशादिषु वर्तन्ते, मम तैर्न सम्बन्ध इति निश्चित्य तूष्णीमवतिष्ठते, नेङ्गते गुण-कार्यानुरूपेण न चेष्टते, गुणातीतः स उच्यते इति तृतीयेनान्वयः । किञ्च, समेति - यतोऽयं स्वस्थः स्वरूपनिष्ठोऽतएव सम-दुःखसुखः समे अनात्मधर्मत्वात् तुल्ये सुखदुःखे यस्य सः, सभान्यनुपादेयतया तुल्यानि लोप्रादीनि यस्य सः, लोप्सृष्टात्पण्ड-तुल्ये प्रियाप्रिये सुखदुःखसाधने वस्तुनी यस्य सः, धीरः प्रकृ-तिपुरुषविवेककुशलः, तुल्ये निन्दात्मसंस्तुती यस्य सः-तत्प्रयोज-कयोर्दोषगुणयोरात्मगतत्वाभावादित्यर्थः । य ईदृशो, गुणातीतः स उच्यते इति द्वितीयेनान्वयः । मानेति स्फुटार्थः । निन्दास्तुती बागव्यापारेण साध्ये, मानापमानौ तु कायमनोव्यापारेणापि स्थातामिति भेदः । सर्व्वेति-देहयात्रामात्रादन्यत् सर्व्वकर्म ग्राह्यम् । य ईदृशो गुणातीतः 'उदासीनवत्' इत्याद्युक्ता यस्या-चाराः परैरपि संवेद्याः, स गुणातीतो बोध्यो न तु तदुपपत्ति-बावदूक इति भावः ॥२२-२५॥

मां च योऽव्यभिचारेण भक्तियोगेन सेवते ।

स गुणान्समतीत्यैतान्ब्रह्मभूयाय कल्पते ॥२६॥

सारांभ०—'कथञ्चैतान् गुणानतिवर्त्तते' इति तृतीयप्रश्न-स्योत्तरमाह-माञ्चेति । 'च'-एवार्थे, मामेव श्यामसुन्दराकारं परमेश्वरं भक्तियोगेन यः सेवते, स एव ब्रह्मभूयाय ब्रह्मत्वाय ब्रह्मानुभवायेति यावत्, "भक्त्याहमेकया ग्राह्यः" इति मद्वाक्ये

एकयेति विशेषणोपन्यासात् "मामेव ये प्रपद्यन्ते मायामेतां तरन्ति ते" इत्यत्रापि एव-कार-प्रयोगात् भक्त्या विना प्रकारा-न्तरं ब्रह्मानुभवो न भवतीति निश्चयात् । भक्तियोगेन कीदृशेन ? अव्यभिचारेण कर्मज्ञानाद्यमिश्रेण निष्कामकर्मणो न्यासश्रवणात्, "ज्ञानञ्च मयि संन्यसेत्" इति ज्ञानिनां चरम-दशायां ज्ञानस्यापि न्यासश्रवणात्, भक्तियोगस्य तु कापि न्यासाश्रवणात् भक्तियोग एव सोऽव्यभिचारः । तेन कर्मयोग-मिव ज्ञानयोगमपि परित्यज्य यद्यव्यभिचारेण केवलेनैव भक्ति-योगेन सेवते, तर्हि ज्ञानी अपि गुणातीतो भवति ; नान्यथा । अनन्यभक्तस्तु "निर्गुणो मदपाश्रयः" इत्येकादशोक्तेर्गुणातीतो भवत्येव । अत्रेदं तत्त्वम्,—"सात्त्विकः कारकोऽसङ्गी रागान्वो राजसः स्मृतः । तामसः स्मृतिविभ्रष्टो निर्गुणो मदपाश्रयः ॥" इत्यत्रासङ्गिनः कर्मिणो ज्ञानिनो वा सात्त्विकत्वेनैव साधक-त्वावगतेस्तत्साहचर्यात् "निर्गुणो मदपाश्रयः" इति भक्तः साधक एवावगम्यते, ततश्च ज्ञानी ज्ञानसिद्धः सन्नेव सात्त्विकत्वं परित्यज्य गुणातीतो भवति । भक्तस्तु साधकदशामारभ्यैव गुणातीतो भवतीत्यर्थो लभ्यते । "अत्र च-कारोऽवधारणार्थः" इति स्वामिचरणाः । "मामेवेश्वरं नारायणमव्यभिचारेण भक्ति-योगेन द्वादशाध्यायोक्तेन यः सेवते" इति मधुसूदनसरस्वती-पादाश्च व्याचक्षते स्म ॥ २६ ॥

गी०भू०—कथं चैतांस्त्रीन् गुणानतिवर्त्तते इति तृतीयप्रश्न-स्योत्तरमाह-माञ्चेति । चोऽवधारणे । 'नान्यं गुणेभ्यः कर्त्तार-म' इत्याद्युक्त्या यो गुणपुरुषविवेकख्यातिमवाप, तयैवं तस्या गुणात्ययो न संसिध्यति, किन्तु तद्वानपि यो मां कृष्णमेव माया-गुणास्पृष्टं माया-नियन्तारं नारायणादिरूपेण बहुधाविभूतं चिदानन्दघनं सार्व्वेश्यादि-गुणरत्नालयमव्यभिचारेणैकान्तिकेन

भक्तियोगेन सेवते श्रयति, स एतान् दुरत्ययानपि गुणानतीत्या-
क्रम्य ब्रह्मभूमाय कल्पते-गुणाष्टकांशप्रत्वाय निजधर्माय
योग्यो भवति, तं धर्मं लभते इत्यर्थः । जीवे ब्रह्मशब्दस्तुक्त-
एव प्राक्, तथा च भक्तिशिरष्कथैव तद्विवेकख्यात्या जीवस्थ
स्वरूपलाभो, न तु केवलया तथेत्युक्तम् । यत्तु ब्रह्मभूमाय
इत्यनेन मद्रूपतां स यातीति पार्थसारथिनोपादृष्टमिति व्याचष्टे,
तन्निरवधानमेव 'तेनैवेदं ज्ञानम्' इत्यादिना मोक्षेऽपि । स्वरूप-
भेदस्याभिहितत्वात् "निरञ्जनः परमं साम्यमुपैति" इत्यादि-
श्रुतिध्वपि तत्र तस्य दृष्टत्वादणुत्वाविभुत्वादि-नित्यधर्मकृतत्वेन
नित्यत्वाच्च तद्भेदस्य तस्माद्गुणाष्टकांशप्रत्वमेव "ब्रह्मैव सन्
ब्रह्माप्येति" इति श्रुतौ तु ब्रह्मसदृशः सन् ब्रह्माप्येति प्राप्नो-
तीत्यर्थः-“एवौपम्येऽवधारणे” इति विश्वप्रकाशात्, “ब्रह्मा यथा
तथैवेवं साम्ये” इत्यमरकोषाच्च, अन्यथा ब्रह्मभावोत्तरो ब्रह्मा-
प्ययो न संगच्छेत ॥२६॥

ब्रह्मणो हि प्रतिष्ठाहममृतस्याव्ययस्य च ।

शाश्वतस्य च धर्मस्य सुखस्यैकान्तिकस्य च ॥२७॥

इति श्रीमहाभारते शतसाहस्र्यां संहितायां वैयासिक्यां भीष्म-
पर्वणि श्रीमद्भगवद्गीतासूपनिषत्सु ब्रह्मविद्यायां योगशास्त्रे श्री
कृष्णाञ्जुनसंवादे गुणत्रयविभागयोगो नाम चतुर्दशोऽध्यायः ।



सारांशः—ननु त्वद्भक्तानां कथं निर्गुणब्रह्मत्वप्राप्तिः, सा
त्वाद्द्वितीयतदेकानुभवेनैव सम्भवेत्तत्राह-ब्रह्मणो हीति । यस्मात्
परमप्रतिष्ठात्वेन प्रसिद्धं यद्ब्रह्म तस्याप्यहं प्रतिष्ठा-प्रतिष्ठी-
यतेऽस्मिन्निति प्रतिष्ठा आश्रयोऽन्नमयादिषु श्रुतिषु सर्वत्रैव
प्रतिष्ठा-पदस्य तथार्थत्वात्, तथामृतस्य प्रतिष्ठा, किं स्वर्गीय-

सुधायाः न अव्ययस्य नाशरहितस्य मोक्षस्येत्यर्थः, तथा
शाश्वतस्य धर्मस्य साधनफलदशयोरपि नित्यस्थितस्य भक्त्या-
ख्यस्य परमधर्मस्याहं प्रतिष्ठा, तथा तत्प्राप्त्यस्यैकान्तिकभक्त-
सम्बन्धिनः सुखस्य प्रेम्णश्चाहं प्रतिष्ठा, अतः सर्वस्यापि
मदधीनत्वात् कैवल्यकामनया कृतेन मद्भजनेन ब्रह्मणि लीयमानो
ब्रह्मत्वमपि प्राप्नोति । अत्र “ब्रह्मणोऽहं प्रतिष्ठा घनीभूतं ब्रह्मैवाहं
यथा घनीभूतप्रकाश एव सूर्यमण्डलं तद्वदित्यर्थः” इति
स्वामिचरणाः । सूर्यस्य तेजोरूपत्वेऽपि यथा तेजस आश्रय-
त्वमप्युच्यते, एवं मे कृष्णस्य ब्रह्मरूपत्वेऽपि ब्रह्मणः प्रतिष्ठा-
त्वमपि । अत्र श्रीविष्णुपुराणमपि प्रमाणम्-“शुभाश्रयः स
चित्तस्य सर्वगस्य तथात्मनः” इति, व्याख्यातञ्च तत्रापि स्वामि-
चरणैः-“सर्वगस्थात्मनः परः ब्रह्मणोऽप्याश्रयः प्रतिष्ठा, तदुक्तं
भगवता “ब्रह्मणो हि प्रतिष्ठाहम्” इति । तथा विष्णुधर्मोऽपि
नरकद्वादशीप्रसङ्गे-“प्रकृतौ पुरुषे चैव ब्रह्मण्यपि च स
प्रभुः । यथैक एव पुरुषो वासुदेवो व्यवस्थितः ॥” इति । तत्रैव
मासर्त्तपूजाप्रसङ्गे-“यथाच्युतत्वं परतः परस्मात् स ब्रह्मभूतात्
परतः परात्मा” इति । तथा हरिवंशोऽपि विप्रकुमारानयनप्रसङ्गे
अञ्जुनं प्रति श्रीभगवद्वाक्यम् (विष्णुपर्वणि ११४ अः ११-१२)
“तत्परं परमं ब्रह्म सर्वं बिभजते जगत् । ममैव तद्वचनं
तेजो ज्ञातुमर्हसि भारत ॥” इति । ब्रह्मसंहितायामपि-“यस्य
प्रभा प्रभवतो जगदण्डकाटि-कोटिष्वशेषबसुधादिविभूतिभिन्नम् ।
तद्ब्रह्म निष्कलमनन्तमशेषभूतं, गोविन्दमादिपुरुषं तमहं
भजामि ॥” इति । अष्टमस्कन्धे-“मदीयं महिमानञ्च परं ब्रह्मेति
शब्दितम् । वेत्स्यस्यनुगृहीतं मे संप्रश्नैर्विवृतं हृदि ॥” इति
भगवदुक्तिश्च । मधुसूदनसरस्वतीपादाश्च व्याचक्षते स्म यथा-
“ननु त्वद्भक्तस्त्वद्भावमाप्नोतु नाम कथं ब्रह्मभावाय कल्पते ब्रह्मणः

सकाशात्तवान्यत्वादित्याशङ्क्याह-ब्रह्मणो हीति । प्रतिष्ठा पर्याप्ति-
रहमेवेति-पर्याप्तिः परिपूर्णता इत्यमरः । “पराकृतमनद्वन्द्वं परं
ब्रह्म नराकृति । भौन्दग्यो-सार-सर्वस्वं बन्दे नन्दात्मजं महः ॥”
इत्युपश्लोकयामासुश्च ॥ २७ ॥

अनर्थ एव त्रैगुण्यं निस्त्रैगुण्यं कृतार्थता ।

तच्च भक्त्यैव भवतीत्यध्यायार्थो निरूपितः ॥ (२)

इति सारार्थवर्षिण्यां हर्षिण्यां भक्तचेतसाम् ।

चतुर्दशोऽयं गीतासु सङ्गतः सङ्गतः सताम् ॥ (३)

गी० भू०—ननु तद्विवेकख्यात्या त्वदेकभक्त्या च गुणातीतो
लब्धस्वरूपो ‘ब्रह्म’शब्दितो मुक्तः कथं तिष्ठेदिति चेत्तत्राह-ब्रह्मणो
हीति । हिनिश्चये । ब्रह्मणस्तत्पूर्वकया तथा सत्त्वाद्यावरणात्य-
यादाविर्भावित-स्वगुणाष्टकस्यामृतस्य स्मृतिनिर्गतस्याव्ययस्य
ताद्रूप्येणैकरसस्य मुक्तस्य मदतिप्रियस्याहमेव विज्ञानानन्दमूर्ति-
रनन्तगुणो निरवयः सुहृत्तमः सर्वेश्वरः प्रतिष्ठा-‘प्रतिष्ठीयते-
ऽत्र’ इति निरुक्तेः परमाश्रयोऽतिप्रियो भवामीति तादृशं मां
परया भक्त्यानुभवमितिष्ठतीति, न मत्तो विश्वेपलेशो, “न च
पुनरावर्त्तते”, “यद्गत्वा न निवर्त्तन्ते”, “मुक्तानां परमा
गतिः” इति स्मृतिभ्यः । ननु मुक्तत्वां कथं श्रयेत् श्रयणफलस्य
मुक्तेर्लाभादिति चेदस्यतिशयितं फलमिति भावेनाह-शाश्वतस्य
चेत्यादि । नित्यस्य पदैश्वर्यशब्दितस्य धर्मस्यैकान्तिकस्य मद-
साधारणस्य सुखस्य च विचित्रलीला-रसस्याहमेव प्रतिष्ठेति ।
तोत्रानन्दरूप-तद्विभूतिमल्लीलानुभवाय मामेव समाश्रयतीत्येव-
माह श्रुतिः “रसो वै सः, रसं ह्येवायं लब्धवानन्दी भवति”
इति ॥ २७ ॥

संसारो गुणयोगः स्याद्विमोक्षस्तु गुणात्ययः ।

तस्मिद्धिर्हरिभक्त्यैवेत्येतद्बुद्धं चतुर्दशात् ॥

इति श्रीमद्भगवद्गीतोपनिषद्भाष्ये चतुर्दशोऽध्यायः ।

पञ्चदशोऽध्यायः

॥ २८ ॥

श्रीभगवानुवाच—

उद्ध्वं मूलमधःशाखमश्वत्थं प्राहुरव्ययम् ।

छन्दांसि यस्य पर्णानि यस्तं वेद स वेदवित् ॥ १ ॥

सारांशः—संसारच्छेदकोऽसङ्ग आत्मेशांशः क्षराक्षरात् ।

उत्तमः पुरुषः कृष्ण इति पञ्चदशे कथा ॥ (१)

पूर्वाध्याये “माञ्च योऽव्यभिचारेण भक्तियोगेन सेवते ।
स गुणान् समतीत्यैतान् ब्रह्मभूयाय कल्पते ॥” इत्युक्तम् ।
तत्र तत्र मनुष्यस्य भक्तियोगेन कथं ब्रह्मभाव इति चेत् सत्यमहं
मनुष्य एव किन्तु ब्रह्मणोऽपि तस्य प्रतिष्ठा परमाश्रय इत्यस्य
सूत्ररूपस्य वृत्तिस्थानीयोऽयं पञ्चदशाध्याय आरभ्यते, तत्र स
गुणान् समतीत्य इत्युक्तमिति गुणमयोऽयं संसारः कः कुतो
वायं प्रवृत्तान्तद्वक्त्या संसारमतिक्राम्यन् जीवो वा कः ब्रह्म-
भूयाय कल्पत इत्युक्तं ब्रह्म वा किं ब्रह्मणः प्रतिष्ठा त्वं वा क
इत्याद्यपेक्षायां प्रथममतिशयोक्त्यलङ्कारेण संसारोऽयमद्भुतो-
ऽश्वत्थवृक्ष इति वर्णयति—उद्ध्वं मूलमधःशाखमश्वत्थं प्राहुर-
व्ययं प्रकृतिबीजोत्थं—प्रथमं—प्ररोहरूप-महत्—तत्त्वात्मकश्चतुर्मुख एक
एव मूलं यस्य तम्, अधः—स्वर्भुवोभूर्लोकेष्वनन्ता देवगन्धर्व-
किन्नरासुरराक्षसप्रेतभूतमनुष्यगवाश्वादिपशुपक्षि-कृमिकीट-पतङ्ग-
स्थावरान्ताः शाखा यस्य तमश्वत्थं धर्मादिचतुर्वर्गसाधक-
त्वादश्वत्थमुत्तमं वृक्षम्, श्लेषेण—भक्तिमतां न श्वः स्थास्य-
तीत्यश्वत्थं नष्टप्रायमित्यर्थोऽभक्तानां त्वव्ययमनश्वरम् । छन्दांसि
“वायव्यं श्वेतमालभेत, भूमिकाम ऐन्द्रमेकादशकपालं निर्व्वपेत्

प्रजाकामः” इत्याद्याः कर्मप्रतिपादका वेदाः संसारबद्धकत्वात्
पर्यानि, - वृक्षो हि पर्णैः शोभते यस्तं जानाति, स वेदज्ञः ।
तथा च ऊर्ध्वमूलोऽर्वाकशाख एषोऽश्वत्थः सनातनः इति
कठबल्लीश्रुतिः ॥ १ ॥

गी०भू०—संसारच्छेदि वैराग्यं जीवो मेऽंशः सनातनः ।

अहं सर्वोत्तमः श्रीमानिति पञ्चदशो स्मृतम् ॥

पूर्वत्र विज्ञानानन्दस्यौत्पत्तिकगुणाप्रकस्यापि जीवस्य कर्म-
रूपानादिवासनानुगुणेन भगवत्संकल्पेन प्रकृतिगुणसङ्गः । स च
बहुविधस्तद्व्ययश्च भगवद्भक्तिशिरणकेन विवेकज्ञानेन भवेत्तस्मिन्
सति संप्राप्तनिजस्वरूपो जीवो भगवन्तमाश्रित्य प्रमोदो सर्वदा
तस्मिन्निष्ठतीत्युक्तम् । अथ तद्विवेकज्ञानस्थैर्यकरं वैराग्यं जीवस्य
भजनीयभगवदंशत्वं भगवतः स्वेतर-सर्वोत्तमत्वं चोक्तेष्वर्थपू-
पयोगाय पञ्चदशोऽस्मिन् वर्ण्यते । तत्र तावद्गुणविरचितस्य
संसारस्य वैराग्यवैच्छेद्यत्वात् संसारं वृक्षत्वेन वैराग्यश्च शस्त्रत्वेन
रूपयन् वर्णयति भगवान्-ऊर्ध्वमूलमित्यादिभिस्त्रिभिः, संसार-
रूपमश्वत्थमूर्ध्वमूलमधःशाखं प्राहुः-ऊर्ध्वं सर्वोपरिसत्यलोके
'प्रधान'-बीजोत्थ-प्रथमप्ररोहरूप-महत्तत्त्वात्मक-चतुर्मुखरूपं मूलं
यस्य तम्, अधः सत्यलोकादर्वाचीनेषु स्वभूबभूवर्लोकेषु
देव-गन्धर्व-किन्नरासुर-यक्षराक्षस-मनुष्य-पशु-पक्षि-कीट-पतङ्ग-
स्थावरान्ता नानादिप्रसृतत्वाच्छाखा यस्य तम्; चतु-
र्वर्गफलाश्रयत्वादश्वत्थमुत्तमवृक्षम् । तादृशेन विवेकज्ञानेन विना
निवृत्तेरभावादव्ययं प्रवाहरूपेण नित्यञ्च ; तमाहुः श्रुतयस्ताश्च-
“ऊर्ध्वमूलोऽर्वाकशाख एषोऽश्वत्थः सनातनः । ऊर्ध्वमूलम-
र्वाकशाखं वृक्षं यो वेद सम्प्रति ॥” इत्यादिकाः । यस्य संसा-
राश्वत्थस्य छन्दसि काम्यकर्मप्रतिपादकानि श्रुतिवाक्यानि
वासनारूप-तन्निदानवद्धकत्वात् पर्यानि प्राहुस्तानि च्छन्दांसि-

“वायव्यं श्वेतमालभेत, भूतिकाम ऐन्द्रमेकादशकपालं निर्व्वपेत्
प्रजाकामः” इत्यादीनि बोध्यानि ; पत्रैस्तस्मैवेद्वेते शोभते च
तमश्वत्थं यो वेद यथोक्तं जानाति, स एव वेदवित् ; वेदः खलु
संसारस्य वृक्षत्वं छेद्यत्वाभिप्रायेणाह-तच्छेदनोपायज्ञो वेदार्थ-
विदिति भावः ॥१॥

अधश्चोर्ध्वं प्रसृतास्यस्य शाखा गुणप्रवृद्धा विषयप्रवालाः ।

अधश्च मूलान्यनुसन्ततानि कर्मानुबन्धीनि मनुष्यलोके ॥२॥

मारा०ब०—अधः पश्चादियोनिषु ऊर्ध्वं देवादियोनिषु प्रसृता-
स्तस्य संसारवृक्षस्य शाखा, गुणैः सत्त्वादिवृत्तिभिर्जलनैकैरिव
प्रवृद्धा, विषयाः शब्दादयः प्रवालाः पल्लवस्थानीया यासां ताः ।
किञ्च तस्य मूले सर्वलोकैरलक्षितो महानिधिः काश्चिदस्ती-
त्यनुमीयते यमेव मूलजटाभिरवलम्ब्य स्थितस्य तस्याश्वत्थवृक्ष-
स्यापि बटवृक्षस्येव शाखास्वापि बाह्या जटाः सन्तीत्याह-अध-
श्चेति । ब्रह्मलोकमूलस्यापि तस्याधश्च मनुष्यलोके कर्मानुबन्धिनी
कर्मानुलम्बीनि मूलान्यनुसन्ततानि निरन्तरं विस्तृतानि
भवान्त । कर्मफलानां यतस्ततो भोगान्ते पुनर्मनुष्यजन्मन्येव
कर्मसु प्रवृत्तानि भवन्तीत्यर्थः ॥ २ ॥

गी०भू०—किञ्चाध इति । तस्योक्तलक्षणस्य संसाराश्वत्थस्य
शाखा अध ऊर्ध्वं च प्रसृताः ; अधो मनुष्यपश्चादियोनिषु
दुष्कृतैरूर्ध्वश्च देवगन्धर्वादियोनिषु सुकृतैर्विस्तृताः ; गुणैः
सत्त्वादिवृत्तिभिरम्बुनिपेकैरिव प्रवृद्धाः स्थौल्यभाजः ; विषयाः
शब्दस्पर्शादयः प्रवालाः पल्लवा यासां ताः, शाखाप्र-स्थानीयाभिः
श्रोत्रादिवृत्तिभिर्योगाद्व्याघातान्ताच्च शब्दादीनां पल्लवस्था-
नीयत्वं, तस्याश्वत्थस्याधश्च शब्दादूर्ध्वं चावान्तराणि मूलान्यनु-
सन्ततानि विस्तृतानि सन्ति, तानि च तत्ताद्वोगजनितरागद्वेषा-

दिवासनारूपाणि धर्माधर्मप्रवृत्तिकारित्वान्मूलतुल्यान्युच्यन्ते ; मुख्यं मूलं तादृक् चतुर्मुखस्तत्तादृशनास्त्वबान्तरमूलानि न्यग्रो-
धस्यैव जटोपजटावृन्दानीति भावः । तानि कीदृशानीत्याह-
मनुष्यलोके कर्मानुबन्धीनि यतस्ततः कर्मफलभोगावसाने सति
पुनर्मनुष्यलोके कर्महेतुभूतानि भवन्तीत्यर्थः ; स लोकः खलु
कर्मभूमिरिति प्रसिद्धम् ॥२॥

न रूपमस्येह तथोपलभ्यते नान्तो न चादिर्न च संप्रतिष्ठा ।
अश्वत्थमेनं सुविरुढमूलमसङ्गशस्त्रेण दृढेन छित्त्वा ॥३॥
ततः पदं तत्परिमार्गितव्यं यास्मिन्गता न निवर्तन्ति भूयः ।
तमेव चाद्यं पुरुषं प्रपद्ये यतः प्रवृत्तिः प्रसृता पुराणी ॥४॥

सारा०ब०—किञ्चेह मनुष्यलोकेऽस्य रूपं स्वरूपं तथा
सन्निधयं नोपलभ्यते-सत्योऽयं मिथ्यायं नित्योऽयमिति बादिमत-
वैविध्यादिति भावः । न चान्तोऽवसानोऽपर्यन्तत्वान्न चादि-
रनादित्वान्न च संप्रतिष्ठाश्रयः, किंवाधारः कोऽयमित्यपि नोप-
लभ्यते तत्त्वज्ञानाभावादिति भावः । यथा तथायं भवतु
जीवमात्रदुःखैकनिदानस्यास्य छेदकं शस्त्रमसङ्गं ज्ञात्वा तेनैव
छित्त्वैवास्य मूलतलस्थो महानिधिरन्वेष्टव्य इत्याह-अश्वत्थमिति ।
असङ्गोऽत्रानासक्तिः सर्वत्रवैराग्यमिति यावत् तेन शस्त्रेण
कुठारेण छित्त्वा स्वतः पृथक्कृत्य ततस्तस्य मूलभूतं तत्पदं
वस्तु महानिधिरूपं ब्रह्म परिमार्गितव्यमन्वेष्टव्यम् ; कीदृशं
तदत आह-यस्मिन् गता यत् पदं प्राप्ताः सन्तो भूयो न
निवर्तन्ते न चावर्तन्ते इत्यर्थः । अन्वेष्टव्यप्रकारमाह-यत् एषा
पुराणी चिरन्तनी संसारप्रवृत्तिः प्रसृता विस्तृता तमेवाद्यं
पुरुषं प्रपद्ये भजामीति भक्त्यान्वेष्टव्यमित्यर्थः ॥ ३-४ ॥

गी०भू०—न रूपमिति - अस्याश्वत्थस्य रूपमिह मनुष्य-
लोके तथा नोपलभ्यते, यथोद्ध्वमूलत्वादिधर्मैकतया मयोप-
वर्णितम् ; न चास्यान्तो नाश उपलभ्यते-कथमयमनर्थव्रात-
जटिलो विनश्येदिति न ज्ञायते, न चास्यादिकारणमुपलभ्यते-
कुतोऽयमीदृशो जातोऽस्तीति, न चास्य संप्रतिष्ठा समाश्रयोऽप्यु-
पलभ्यते-किं समाश्रित्योऽयं सतिष्ठत इति । किन्तु 'मनुष्योऽहं
पुत्रो यज्ञदत्तास्य, पिता च देवदत्तस्य, तदनुरूपकर्मकारी सुखी
दुःखी, चास्मिन् देशेऽस्मिन् ग्रामे निवसामि' इत्येतावदेव विज्ञा-
यत इत्यर्थः । यस्मादेवं दुर्वोदोऽनर्थव्रते हेतुश्चायमश्वत्थस्तस्मात्
सत्प्रसङ्गलब्धवस्तुगाथात्म्यज्ञानेनैवमसङ्गशस्त्रेण वैराग्यकुठारेण
दृढेन विवेकाभ्यासानिशितेन छित्त्वा स्वतः पृथक्कृत्य तत्पदं परि-
मार्गितव्यमिति परेणान्वयः । सङ्गो विषयाभिलापस्तद्विरोध्यसङ्गो
वैराग्यं, तदेव शस्त्रं तदाभिलापनाशकत्वात् सुविरुढमूलं पूर्वो-
क्तरीत्यात्यन्तं बद्धमूलम् । ततः संसाराश्वत्थमूलादुपरिस्थितं तत्पदं
परिमार्गितव्यं-सत्प्रसङ्गलब्धैः श्रवणादिभिः साधनैरन्वेष्टव्यम् ।
तत्पदं कीदृशम् ? तत्राह-यस्मिन्गति । यस्मिन् गतास्तैः साधनै-
र्यत् प्राप्ता जनास्ततो न निवर्तन्ते-स्वर्गादिव न पतन्ति । मार्ग-
णाबाधमाह-तमेवेति । यतः पुराणी चिरन्तनीयं जगत्प्रवृत्तिः
प्रसृता विस्तृता, तमेव चाद्यं मन्वेष्टव्यं पुरुषं प्रपद्ये शरणं
ब्रजामीति प्रपत्तिपूर्वकैः श्रवणादिभिरन्तर्मागणमुक्तम् । यो जग-
द्धेतुर्यत्प्रपत्त्या संसारनिवृत्तिः, स खलु कृष्ण एव-'अहं सर्वभ्य
प्रभवः' इत्यादेः, 'दैवा ह्येषा गुणमयी' इत्यादेश्च तदुक्तेः, 'न
तद्भासयते' इत्यादिना व्यक्तीभावितात्वाच्च ॥३-४॥

निर्मानमोहा जितसङ्गोपा अध्यात्मनित्या विनिवृत्तकामाः ।

इन्द्रविमुक्ताः सुखदुःखसंज्ञां गच्छन्त्यमूढाः पदमव्ययं तत् ॥५॥

सारा०ब०—तद्वक्तौ सत्यां जनाः कीदृशा भूत्वा तत्पदं प्राप्नुवन्तीत्यपेक्षायामाह-निष्कर्षाति । अध्यात्मनित्या अध्यात्म-विचारो नित्यो नित्यकर्त्तव्यो येषां ते परमात्मालोचनतत्पराः ॥५॥

गी०भू०—तत्प्रपत्तौ सत्यां कीदृशाः सन्तस्तत्पदं प्राप्नुवन्ती-त्याह-निष्कर्षाति । मानः सत्कारजन्यो गर्वः, मोहो मिथ्याभि-निवेशस्ताभ्यां निर्गताः, जितः सङ्गदोषः प्रियभाष्यादिस्नेहलक्षणो यैस्ते, अध्यात्मं स्वपरात्मविषयको विमर्शः स नित्यो नित्यकर्त्त-व्यो येषां ते, सुखादिहेतुत्वात्तात्सङ्गैर्द्वन्द्वैः शीतोष्णादिभिर्वि-मुक्तास्तत्सहिष्णवः, अमूढाः-प्रपत्तिविधिज्ञाः ॥५॥

न तद्गसायते सूर्यो न शशाङ्को न पावकः ।

यद्गत्वा न निवर्तन्ते तद्धाम परमं मम ॥६॥

सारा०ब०—तत्पदमेव कीदृशमित्यपेक्षायामाह-न तदिति । औष्ण्यशैत्यादिदुःखरहितं तत् स्वप्रकाशमिति भावः । तन्मम परमं धाम सर्वोत्कृष्टमजडमतीन्द्रियं तेजः सर्वप्रकाशम् ; यदुक्तं हरिवंशे-“तत् परं परमं ब्रह्म सर्वं बिभजते जगत् । ममेव तद्धनं तेजो ज्ञातुमर्हसि भारत ॥” इति ; न तत्र सूर्यो भाति न चन्द्रतारकं नेमा विद्युतो भान्ति कुतोऽयमग्निः । तमेव भान्तमनुभाति सर्वं तस्य भासा सर्वमिदं बिभाति ॥” इति श्रुतिभ्यश्च ॥ ६ ॥

गी०भू०—गन्तव्यं पदं विशिषन् परिचाययति-न तदिति । प्रपन्ना यद्गत्वा यतो न निवर्तन्ते, तन्ममैव धाम स्वरूपं परमं श्रीमत् । सर्वावभासका अपि सूर्यादयस्तत्र भासयन्ति प्रकाशयन्ति-“न तत्र सूर्यो भाति” इत्यादिश्रुतेश्च, सूर्यादि-भिरप्रकाश्यस्तेषां प्रकाशकः स्वप्रकाशक-चिद्विग्रहो लक्ष्मीपतिरह-मेव पद-शब्दबोध्यः प्रपन्नैर्लभ्य इत्यर्थः ॥६॥

ममैवांशो जीवलोके जीवभूतः सनातनः ।

मनः पष्ठानीन्द्रियाणि प्रकृतिस्थानि कर्षति ॥७॥

सारा०ब०—त्वद्वक्त्या संसारमतिक्राम्यन् तत्पदगामी जीवः क इत्यपेक्षायामाह-ममैवांश इति । यदुक्तं बाराहे-“स्वांशश्चाथ विभिन्नांश इति द्वेधा यमिष्यते । विभिन्नांशस्तु जीवः स्यात्” इति । सनातनो नित्यः स च बन्धदशायां मन एव पष्ठं येषां तानीन्द्रियाणि प्रकृतावुपाधौ स्थितानि कर्षति, ममैवैता-नीति स्वीयत्वाभिमानेन गृहीतां पादार्गलशृङ्खलामिव कर्षति ॥७॥

गी०भू०—ननु त्वत्प्रपत्त्या यस्तत्पदं याति, स जीवः क इत्यपेक्षायामाह-ममैवेति । जीवः सर्वेश्वरस्य ममैवांशो, न तु ब्रह्मरुद्रादेरीश्वरस्य, स च सनातनो नित्यो, न तु घटाकाशादिवत् कल्पितः, स च जीवलोके प्रपञ्चे स्थितो मनःपष्ठानीन्द्रियाणि श्रोत्रादीनि कर्षति-पादादिशृङ्खला इव वहति, तानि कीदृशां-त्याह-प्रकृतिस्थानि प्रकृतिविकारभूताहङ्कारकार्याणीत्यर्थः । तत्र मनः सात्त्विकाहङ्कारस्य, श्रोत्रादिकं तु राजसाहङ्कारस्य कार्य-मिति बोध्यम् । भगवत्प्रपत्त्या प्राकृतकरणहीनो भगवन्नोक्तं गतस्तु भागवतैर्देहकरणैर्विभूषणैरिव विशिष्टो भगवन्तं संश्रयन् निव-सतीति सूच्यते-“स वा एष ब्रह्मनिष्ठ इदं शरीरं मर्त्यमसृज्य ब्रह्माभिसंपद्य ब्रह्मणा पश्यति ब्रह्मणा शृणोति ब्रह्मणैवेदं सर्वं-मनुभवति” इति माध्यन्दिनायनश्रुतेः, “वसन्ति यत्र पुरुषाः सर्वं वैकुण्ठमूर्त्तयः” इत्यादि स्मृतेश्च, भगवत्संकल्प-सिद्धचिद्वि-ग्रहस्तत्र भवतीति । यत्तु घटाकाशबज्जलाकाशवद्वा जीवे ब्रह्म-णोऽंशोऽन्तःकरणेनावच्छेदात्तास्मिन् प्रतिबिम्बनाशाद्वा घटजल-नाशे तत्तदाकाशस्य शुद्धाकाशत्ववदन्तःकरणनाशे जीवांशस्य शुद्धब्रह्मत्वमिति वदन्ति, न तत्सारम्-“जीवभूतः” “ममांशः” “सना-

तनः' इत्युक्तिव्याकोपात्, परिच्छेदादिवादद्वयस्य 'देहिनोऽस्मिन् यथा' इत्यत्र प्रत्याख्यानान्न, प्रति विम्बसादृश्यात्, तत्त्वं मन्त-
व्यमम्बुवदधिकरणविनिर्णयात् । तस्मात्, ब्रह्मोपसर्जनत्वं
जीवस्य ब्रह्मांशत्वं बिधुपण्डलस्य शतांशः शुक्रमण्डलमित्यादौ
दृष्टं चेदमेकवस्त्वेकदेशत्वं चांशत्वमाहुः । ब्रह्म खलु शक्तिमदेकं
वस्तु, ब्रह्मशक्तिः—'इतस्त्वन्यां प्रकृतिं बिद्धि मे परां जीवभूताम्'
इति पूर्वोक्तेरतस्तदेकदेशात्तादंशो जीवः ॥७॥

शरीरं यदवाप्नोति यच्चाप्नुत्क्रामतीश्वरः ।

गृहीत्वैतानि संयाति वायुर्गन्धानि वा शयात् ॥८॥

सारा०ब०—तान्याकृष्य किं करोतीत्यपेक्षायामाह-शरीर-
मिति । यत् स्थूलशरीरं कर्मबशादवाप्नोति, यच्च यस्माच्च
शरीरादुत्क्रामति निष्क्रामति, ईश्वरो देहान्द्रियादिस्वामी जीवः,
तस्मात्तत्र एतानीन्द्रियाणि भूतसूक्ष्मैः सह गृहीत्वैव संयाति
वायुर्गन्धानिवेति वायुर्यथाशयाद्गन्धाश्रयात् सूक्ष्मचन्दनादेः
सकाशात् सूक्ष्मावयवैः सह गन्धान् गृहीत्वान्यत्र याति तद्व-
दित्यर्थः ॥ ८ ॥

गी०भू०—जीवलोके स्थित इन्द्रियाणि कर्षति इत्युक्तम् ;
तत् प्रतिपादयति-शरीरमिति । ईश्वरः शरीरेन्द्रियाणां स्वामी
जीवो यद्यदा पूर्वशरीरादन्यच्छरीरमवाप्नोति, यदा चाप्ना-
च्छरीरादुत्क्रामति, तदैतानीन्द्रियाणि भूतसूक्ष्मैः सह गृहीत्वा
यात्याशयात् पुष्पकोशाद्गन्धान् गृहीत्वा वायुरिव स यथान्यत्र
याति, तद्वत् ॥८॥

श्रोत्रं चक्षुः स्पर्शनं च रसनं घ्राणमेव च ।

अधिष्ठाय मनश्चायं विषयानुपसेवते ॥९॥

सारा०ब०—तत्र गत्वा किं करोतीत्यत आह-श्रोत्रमिति । श्रोत्रा-
दीनीन्द्रियाणि मनश्चाधिष्ठायान्नित्यं विषयान् शब्दादीनुप-
भुङ्क्ते ॥ ९ ॥

गी०भू०—तानि गृहीत्वा किमर्थं याति ? तत्राह-श्रोत्रमिति ।
श्रोत्रादीनि समनस्कान्यधिष्ठायान्नित्यायं जीवो विषयान् शब्दा-
दीनुपभुङ्क्ते-तदर्थं तद्वत्प्रहणदित्यर्थः । च-शब्दात् कर्मन्द्रियाणि
च पञ्च प्राणांश्चाधिष्ठायेत्यवगम्यम् ॥९॥

उत्क्रामन्तं स्थितं वापि भुञ्जानं वा गुणान्वितम् ।

विमूढा नानुपश्यन्ति पश्यन्ति ज्ञानचक्षुषः ॥१०॥

सारा०ब०—ननु यस्मात् देहान्निष्क्रामति यस्मिन् देहे वा
तिष्ठति तत्र स्थित्वा वा यथा भोगान् भुङ्क्त इत्येवं विशेषं
नोपलभामहे ? तत्राह-उत्क्रामन्तं देहान्निष्क्रामन्तम्, स्थितं
देहान्तरे वर्त्तमानञ्च विषयान् भुञ्जानञ्च गुणान्वितमिन्द्रियादि-
सहितं विमूढा अविवेकिनः ज्ञानचक्षुषो विवेकिनः ॥ १० ॥

गी०भू०—एवं शरीरस्थत्वेनानुभवयोग्यमविवेकिनस्तमा-
त्मानं नानुभवन्तीत्याह-उदिति । शरीरादुत्क्रामन्तं तत्रैव स्थितं
वा स्थित्वा विषयान् भुञ्जानं वा गुणान्वितं सुखदुःखमोहैरिन्द्रि-
यादिभिर्व्वान्वितं युक्तमनुभवयोग्यमप्यात्मानं विमूढाश्चिरन्तन-
बासनाकृष्टचित्ततया विवेकायोग्या नानुपश्यन्ति नानुभवन्ति ।
ज्ञानचक्षुषो विवेकज्ञाननन्त्रास्तु तं पश्यन्ति-शरीरादिविविक्तमनु-
भवन्ति ॥१०॥

यतन्तो योगिनश्चैनं पश्यन्त्यात्मन्यवस्थितम् ।

यतन्तोऽयकृतात्मानो नैनं पश्यन्त्यचेतसः ॥११॥

सारा०ब०—ते च विवेकिनो यतमाना योगिन एवेत्याह-

यतन्त इति । अकृतात्मानोऽशुद्धचित्ताः ॥ ११ ॥

गी०भू०—‘ज्ञानचक्षुषः पश्यन्ति’ इत्येतद्विवृण्वन् दुर्ज्ञानतां तस्याह-यतन्त इति । केचिद्योगिनो यतमानाः श्रवणाद्युपायाननुतिष्ठन्त आत्मनि शरीरेऽवस्थितमेतमात्मानं पश्यन्ति, केचिद्यतमाना अप्यकृतात्मानोऽनिर्मलचित्ता अतोऽवचेतसोऽनुदितविवेकज्ञाना एनं न पश्यन्तीति दुर्ज्ञेयमात्मतत्त्वमित्यर्थः ॥ ११ ॥

यदादित्यगतं तेजो जगद्भासयतेऽखिलम् ।

यच्चन्द्रमसि यच्चाग्नौ तत्तेजो विद्धि मामकम् ॥ १२ ॥

सारा०ब०—तदेवं जीवस्य बद्धावस्थायां यत् यत् प्राप्य-बस्तु तत्राहमेव सूर्यचन्द्राद्यात्मकः सन्नपकरोमीत्याह-यदिति त्रिभिः । आदित्यस्थितं तेज एबोदयपर्वते प्रातरुदित्य जीवस्य दृष्टादृष्टभोगसाधनकर्मप्रवर्त्तनार्थं जगद्भासयत एवञ्च यच्चन्द्रमसि अग्नौ च तत्तादखिलं मामकमेव सूर्यादिसंज्ञोऽहमेव भवामीत्यर्थः । मत्तेजस एव तत्ताद्विभूतिरिति भावः ॥ १२ ॥

गी०भू०—अथ मदंशस्य जीवस्य संसाररक्तस्य मुमुक्षोश्च भोगमोक्षसाधनमहमेवेति भावेनाह-यदिति चतुर्भिः । आदित्ये स्थितं यत्तेजो यच्चन्द्रेऽग्नौ च स्थितं सत् सर्वं जगत् प्रकाशयति, तत्तेजो मामकं मदीयं विद्धि-उदितेन सूर्येण उवलितेन च बहिनादृष्टभोगसाधनानि कर्माणि निष्पद्यन्ते, तिमिरजाड्यनाशादयश्च सुखहेतवो भवन्ति । उदितेन चन्द्रेण चौपधिपोषणा-पशन्ति-ज्योत्स्नाविहारास्तथाभूता भवन्तीति तेषां तत्तासाधकं तेजो मत्तेजोविभूतिरित्यर्थः ॥ १२ ॥

गामाविश्य च भूतानि धारयाम्यहमोजसा ।

पुष्णामि चौपधीः सर्वाः सोमो भूत्वा रसात्मकः ॥ १३ ॥

सारा०ब०—गां पृथ्वी ओजसा स्वशक्त्या आविश्य अधिष्ठाय अहमेव चराचराणि भूतानि धारयामि तथाहमेवा-मृतरसमयः सोमो भूत्वा व्रीह्याद्योपधीः संबर्द्धयामि ॥ १३ ॥

गी०भू०—गामिति । पांशुमुष्टितुल्यां गां पृथिवीमोजसा स्व-शक्त्याऽऽविश्य दृढीकृत्य भूतानि स्थिरचराणि धारयामि, मन्त्र-बर्णश्चैवमाह—“येन द्यौरुप्रा पृथिवी च दृढा इति, अन्यथासौ सिकतामुष्टिर्वादिर्शाय्येत निमज्जेद्वेति भावः । तथाहमेव रसा-त्मकः सोमोऽमृतमयश्चन्द्रो भूत्वा सर्वा ओपधीनिखिला व्रीह्याद्याः पुष्णामि-स्वादुर्विविधरसपूर्णाः करोमि । तथा च भूमिलोके स्थि-तस्य जीवस्य विविध-प्रासाद-बाटिका-तडागादि-क्रीडास्थानानि निर्माय नानारसान् भुञ्जानस्य तत्तासाधनमहमेवेति ॥ १३ ॥

अहं वैश्वानरो भूत्वा प्राणिनां देहमाश्रितः ।

प्राणापानसमायुक्तः पचाम्यन्नं चतुर्विधम् ॥ १४ ॥

सारा०ब०—वैश्वानरो जठरान्तः प्राणापानाभ्यां तदुद्दीप-काभ्यां सहितः चतुर्विधं भक्ष्यं भोज्यं लेह्यं चूष्यम्-भक्ष्यं दन्तछेद्यं भ्रष्टचणकादि, भोज्यं ओदनादि, लेह्यं गुडादि, चूष्यम् इक्षुदण्डादि ॥ १४ ॥

गी०भू०—भोग्यानामन्नादीनां पाकहेतुश्चाहमेवेत्याह-अह-मिति । वैश्वानरो जठराग्निस्तच्छरीरको भूत्वा प्राणिनां सर्वेषां देहमुदरमाश्रितः प्राणापानाभ्यां तदुद्दीपकाभ्यां समायुक्तश्च सन्नहं तैर्भुक्तं चतुर्विधमन्नं पचामि पाकं नयामि, श्रुतिश्चैवमाह—“अयमग्निर्वैश्वानरो योऽयमन्तः पुरुषे येनेदं अन्नं पच्यते” इत्यादिना, तथा चाहमेव जाठराग्निशरीरतदुपकारीत्येवमाह सूत्रकारः, “शब्दादिभ्योऽन्तः प्रतिष्ठानाच्च” इत्यादिना । अन्यस्य चातुर्विध्यं च-भक्ष्यं, भोज्यं, लेह्यं, चूष्यञ्चेति भेदात्-दन्त-

च्छेद्यं चणकपूपादि भक्ष्यं चर्व्यमिति चोच्यते, भोदकौदन-
सूपादि भोज्यं, पायसगुडमध्वादि लेह्यं, पक्वान्मेखुदण्डादि चूष्यं,
सोमवैश्वानरयोः स्वाभेदेनोक्तिः स्वव्याप्यत्वादिति बोध्यम् ॥ १४ ॥

सर्वस्य चाहं हृदि सन्निविष्टो मत्तः स्मृतिज्ञानमपोहनं च ।

वेदैश्च सर्वैरहमेव वेद्यो वेदान्तकृद्वेदविदेव चाहम् ॥ १५ ॥

सारा० ब०—यथैव जठरे जठराग्निरहं तथैव सर्वस्य चरा-
चरस्य हृदि सन्निविष्टो बुद्धितत्त्वरूपोऽहमेव यतः मत्तो बुद्धि-
तत्त्वादेव पूर्वानुभूतार्थविषयानुस्मृतिर्भवति, तथा विषयेन्द्रिय-
योगजं ज्ञानञ्च अपोहनं स्मृतिज्ञानयोरपगमश्च भवतीति । जीवस्य
बन्धावस्थायां स्वस्योपकारकत्वमुक्त्वा मोक्षावस्थायां यत्प्राप्यं
तत्राप्युपकारकत्वमाह—वेदैरिति । वेदव्यासद्वारा वेदान्तकृदहमेव
यतो वेदविद् वेदार्थतत्त्वज्ञोऽहमेव—मत्तोऽन्यो वेदार्थं न
जानातीत्यर्थः ॥ १५ ॥

गी० भू०—प्राणिनां ज्ञानाज्ञानहेतुश्चाहमेवेत्याह—सर्वस्य चेति ।
तयोः सोमवैश्वानरयोः सर्वस्य च प्राणवृन्दस्य हृदि निखिलप्रवृत्ति
हेतु-ज्ञानोदयदेहेऽहमेव नियामकत्वेन सन्निविष्टः—“अन्तःप्रविष्टः
शास्ता जनानाम्” इत्यादिश्रवणात् । अतो मत्त एव सर्वस्य
स्मृतिः पूर्वानुभूतवस्तुविषयानुलब्धज्ञानञ्च विषयेन्द्रियसन्निकर्ष-
जन्यं जायते, तयोरपोहनं प्रमोषश्च मत्तो भवति । एवमुक्तं
उद्धवेन—“त्वत्तो ज्ञानं हि जीवानां प्रमोषस्तत्र शक्तितः” इति ।
एवं सांसारिकभोगसाधनतां स्वस्योक्त्वा मोक्षसाधनतामाह—
वेदैश्चेति । सर्वैर्निखिलैर्वेदैरहमेव सर्वेश्वरः सर्वशक्तिमान्
कृष्णो वेद्यः, “योऽसौ सर्वैर्वेदैर्गीयते” इति श्रुतेः, अत्र कर्म-
काण्डेन परम्परया ज्ञानकाण्डेन तु साक्षादिति बोध्यम् । कथ-
मेवं प्रत्येतव्यमिति चेत्तत्राह वेदान्तकृदहमेवेति । वेदानामन्तो-

ऽर्थनिर्णयस्तत्कृदहमेव वादरायणात्मना । एवमाह सूत्रकारः—
“तत्त्वं समन्वयात्” इत्यादिभिः । नन्वन्ये वेदार्थमन्यथा व्याच-
क्ष्यते ? तत्राह—वेदविदेव चाहामत्यहमेव वेदविदिति, वाद-
रायणः सन् यमर्थमहं निरणैषं, स एव वेदार्थस्ततोऽन्यथा तु
भ्रान्तिविजृम्भित इति, तथा च मोक्षप्रदस्य सर्वेश्वरतत्त्वस्य
वेदैरबोधनादहमेव मोक्षसाधनमिति ॥ १५ ॥

द्वाविमौ पुरुषौ लोके क्षरश्चाक्षर एव च ।

क्षरः सर्वाणि भूतानि कूटस्थोऽक्षर उच्यते ॥ १६ ॥

सारा० ब०—यस्मादहमेव वेदवित् तस्मात् सर्ववेदार्थ-
निष्कर्षं संचेपेण ब्रवीमि शृणु इत्याह—द्वाविमाविति त्रिभिः ।
लोके चतुर्दशभूवनात्मके जडप्रपञ्चे इमौ द्वौ पुरुषौ चेतनौ
स्तः कौ तावत् आह—क्षरं स्वस्वरूपात् क्षरति विच्युतो भवतीति
क्षरो जीवः, स्वस्वरूपान्न क्षरतीत्यक्षर ब्रह्मैव,—“एतद्वै तदक्षरं
गार्गि ब्राह्मणा विविदिषान्त” इति श्रुतेः “अक्षरं ब्रह्म परमम्”
इति स्मृतेश्च अक्षरशब्दो ब्रह्मवाचक एव दृष्टः । क्षराक्षरयोरर्थ
पुनर्विशदयति सर्वाणि भूतानि एको जीव एव अनाद्यविद्यया
स्वरूपांबच्युतः सन् कर्मपरतन्त्रः समष्ट्यात्मको ब्रह्मादस्थाव-
रान्तानि भूतानि भवतीत्यर्थः । जात्या वा एकवचनम् ।
द्वितीयपुरुषोऽक्षरस्तु कूटस्थ एकैर्नैव स्वरूपेणांबच्युतिमता
सर्वकलव्यापी । “एकरूपतया तु यः कालव्यापी स कूटस्थः”
इत्यमरः ॥ १६ ॥

गी० भू०—वादरायणात्मना निर्णयितं वेदार्थं संक्षिप्याह—
द्वाविमौ । ‘लोक्यते तत्त्वमनेन’ इति व्युत्पत्तौ लोके वेदे द्वौ पुरुषौ
प्रथितौ इमांवात प्रमाणसिद्धता सूच्यते । तौ कावित्याह—क्षर-
श्चेति । शरीरक्षरणात् क्षरोऽनैकावस्था ब्रह्मोऽचिदसंसर्गैकधर्म-

सम्बन्धादेकत्वेन निर्दिष्टः, अक्षरस्तदभावादेकावस्थो मुक्तोऽचि-
द्वियोगैकधर्मसम्बन्धादेकत्वेन निर्दिष्टः । क्षराक्षरौ स्फुटयति-
सर्वाणि ब्रह्मादिस्तम्बान्तानि भूतानि क्षरः, कूटस्थः सदैकावस्थो
मुक्तस्त्वक्षरः । एकत्वनिर्देशः प्रागुक्तयुक्तेर्वोध्यः—“बहवो ज्ञान-
तपसा” इत्यादेः, “इदं ज्ञानमुपाश्रित्य” इत्यादेश्च बहुत्वसंख्याकः
सः ॥१६॥

उत्तमः पुरुषस्त्वन्यः परमात्मेत्युदाहृतः ।

यो लोकत्रयमाविश्य विभर्त्यव्यय ईश्वरः ॥१७॥

सारा०ब०—ज्ञानिभिरुपास्यं ब्रह्मोक्त्वा योगिभिरुपास्यं
परमात्मानमाह—उत्तम इति । तु-शब्दः पूर्ववैशिष्ट्यद्योतकः ।
ज्ञानिभ्यश्चाधिको योगीत्युपासकवैशिष्ट्यादेवोपास्यवैशिष्ट्यं च
लभ्यते । परमात्मतत्त्वमेव दर्शयति—य ईश्वर ईशानशीलोऽव्ययो
निर्विकार एव सन् लोकत्रयं कृत्स्नमाविश्य विभर्ति धारयति
पालयति च ॥ १७ ॥

गी०भू०—यदर्थं द्वौ पुरुषौ निरूपितौ, तमाह—उत्तम इति ।
अन्यः क्षराक्षराभ्यां, न तु तयोरेकैकः संकल्प इति भावः । तत्र
श्रुतिसम्मतिमाह—परमात्मेति । उत्तमताप्रयोजकं धर्ममाह—यो
लोकेति । न चैतज्जगद्विधारणपालनरूपमीशानं—बद्धस्य जीवस्य
कर्मासम्भवात्, न च मुक्तस्य “जगद्व्यापारवर्जम्” इति प्रति-
पेधाच्च ॥१७॥

यस्मात्क्षरमतीतोऽहमक्षरादपि चोत्तमः ।

अतोऽस्मि लोके वेदे च प्रथितः पुरुषोत्तमः ॥१८॥

सारा०ब०—योगिभिरुपास्यं परमात्मानमुक्त्वा भक्तेरुपास्यं
भगवन्तं वदन् भगवत्त्वेऽपि स्वस्य कृष्णस्वरूपस्य पुरुषोत्तम

इति नाम व्याचक्षाणः सर्वोत्कर्षमाह—यस्मादिति । क्षरं पुरुषं
जीवात्मानम् अतीतः अक्षरात् पुरुषात् ब्रह्मत उत्तमादवि-
कारात् परमात्मनः पुरुषादप्युत्तमः । “योगिनामपि सर्वेषां
मद्गतेनान्तरात्मना । श्रद्धावान् भजते यो मां स मे युक्ततमो
मतः ॥” इति उपासकवैशिष्ट्यादेवोपास्य-वैशिष्ट्यलाभात्, च-
काराद्भगवतो वैकुण्ठनाथादेः सकाशादपि “एते चांशकलाः पुंसः
कृष्णस्तु भगवान् स्वयम्” इति सूतोक्तेरहमुत्तमः । अत्र यद्यप्ये-
कमेव सच्चिदानन्द-स्वरूपं वस्तु ब्रह्मपरमात्मभगवत्शब्दैरुच्यते,
न तु वस्तुतः स्वरूपतः कोऽपि भेदोऽस्ति, “स्वरूपद्वयाभावात्”
(भा ६ । ६ । ३५) इति षष्ठस्कन्धोक्तेः, तदपि तत्तादुपासकानां
साधनतः फलनश्च भेददर्शनात् भेद इव व्यवहियते । तथा
हि ब्रह्मपरमात्मभगवदुपासकानां क्रमेण तत्तात्प्राप्तिमाधनं ज्ञानं
योगो भक्तिश्च, फलञ्च ज्ञानयोगयोर्वस्तुतो मोक्ष एव, भक्तेस्तु
प्रेमवत् पार्षदत्वञ्च ; तत्र भक्त्या बिना ज्ञानयोगाभ्यां “नैष्कर्म्य-
मप्यच्युतभाववर्जितं न शोभते” इति, “पुरेह भूमन् बहवोऽपि
योगिनः” इत्यादिदर्शनान् न मोक्ष इति । ब्रह्मोपासकैः परमात्मो-
पासकैः स्वसाध्यफलसिद्ध्यर्थं भगवतो भक्तिरवश्यं कर्तव्यैव
भगवदुपासकैस्तु स्वसाध्यफलसिद्ध्यर्थं न ब्रह्मोपासनापि परमात्मो-
पासना क्रियते,—“न ज्ञानं न च वैराग्यं प्रायः श्रेयो भवेदिह”
इति, “यत् कर्मभिर्यत्तापसा ज्ञानवैराग्यतश्च यत्” इत्यादौ
“सर्वं मद्भक्तियोगेन मद्भक्तो लभतेऽञ्जसा । स्वर्गापवर्गं मद्भक्त-
कथञ्चिद्यदि बाञ्छति ॥” इति, या वै साधनसम्पत्तिः पुरुषार्थ-
चतुष्टये । तथा बिना तदाप्नोति नरो नारायणाश्रयः ॥” इत्यादि
वचनेभ्यः । अतएव भगवदुपासनया स्वर्गापवर्गप्रेमादीनि सर्व-
फलान्येव लब्धुं शक्यन्ते । ब्रह्म-परात्मोपासनया तु न प्रेमादीनी-
त्यत एव ब्रह्मपरमात्माभ्यां भगवदुत्कर्षः खलु अभेदेऽप्युच्यते ;

यथा तेजस्वेनाभेदेऽपि ज्योतिर्दीपाग्निपुञ्जेषु मध्ये शीताद्याग्नि-
क्षयाद्धेतोरग्निपुञ्ज एव श्रैष्ठ्य उच्यते तत्रापि भगवतः श्रीकृष्णस्य
तु परम एवोत्कर्षः, यथा अग्निपुञ्जादपि सूर्यस्य ; येन ब्रह्मो-
पासना-परिपाकतो लभ्यो निर्वोण-मोक्षः स्वद्वेषूभयोऽप्यवक-
जरमन्धादिभ्यो महापापिभ्यो दत्ता इति । अतएव “ब्रह्मणो
हि प्रतिष्ठाहम्” इत्यत्र यथाबदेव व्याख्यातं श्रीस्वामिचरणैः ।
श्रीमधुसूदन-मरस्वतीपादैरपि “चिदानन्दाकारं जलदरुचिसारं
श्रुतिगिरां, ब्रजस्त्रीणां हारं भवजलधिपारं कृतधियाम् । बिहन्तुं
भूभारं विदधद्वतारं मुहुरहो, ततो बारं बारं भजत कुशलारम्भ-
कृतिनः ॥” इति, “वंशीविभूषितकरान्नवनीरदाभात्, पीताम्बराद-
रुणविम्बफलाधरौष्ठात् । पूर्णेन्दुसुन्दरमुखादरविन्दनेत्रात्
कृष्णात् परं किमपि तत्त्वमहं न जाने ॥” इति, “प्रमाण-
तोऽपि निर्णयं कृष्णमाहात्म्यमद्भुतम् । न शङ्कुबन्ति ये सौढं
ते मूढा निरयं गताः ॥” इत्युक्तबद्धिः कृष्णे सर्वोत्कर्ष एव
व्यवस्थापित इत्यतः “द्वाविमौ” इत्यादि श्लोकत्रयस्यास्य
व्याख्यायामस्याम्भ्यसूया नाविष्कर्त्तव्या नमोऽस्तु केवल-
विद्वद्भ्यः ॥ १८ ॥

गी०भू०—अथ पुरुषोत्तम-नाम-निर्वचनं स्वस्य तत्त्वमाह-
यस्मादिति—उत्तम उत्कृष्टतमः । लोके पौरुषेयागमे “लोक्यते
वेदार्थोऽनेन” इति निरुक्तेः, वेदे—“तावदेव संप्रसादोऽस्माच्छरी-
रात् समुत्थाय परं ज्योतीरूपं संपद्य स्वेन रूपेणाभिनिष्पद्यते, स
उत्तमः पुरुषः” इत्यादौ प्रथितः यत् परं ज्योतिः संप्रसादेनोप-
सम्पन्नं, स उत्तमः पुरुषः परमात्मेत्यर्थः । लोके च—“तैर्विज्ञा-
पितकार्यस्तु भगवान् पुरुषोत्तमः । अबतीर्णो महाथीगी सत्य-
वत्यां पराशरात्” इत्यादौ प्रथितः ॥ १८ ॥

यो मामेवमसंमूढो जानाति पुरुषोत्तमम् ।

म सर्वविद्भजति मां सर्वभावेन भारत ॥ १९ ॥

सारा०व०—नन्वेतन्निमस्त्वया व्यवस्थापितेऽप्यर्थे वादिनो
बिबदन्त एव तत्र, बिबदन्तां ते मन्मायामोहिताः साधुस्तु न
मुह्यतीत्याह—यो मामिति । असंमूढो वादिनां वादैरप्राप्तसंमोहः ।
स एव सर्वविद् अनधीतशास्त्रोऽपि स एव सर्वेशास्त्रार्थ-
तत्त्वज्ञः । तदन्यः किलाधीताध्यापितसर्वेशास्त्रोऽपि संमूढः
सम्यङ्मुख एवेति भावः । तथा य एवं जानाति, स एव मां
सर्वतोभावेन भजति, तदन्यो भजन्नपि न मां भजतीत्यर्थः ॥ १९ ॥

गी०भू०—तात्पर्य्यद्योतनाय पुरुषोत्तमत्व-वेत्तुः फलमाह—
यो मामिति । एवं महुक्तनिरुक्त्या, न त्वश्वकर्णादिवत् संज्ञामात्र-
त्वेन, यो मां पुरुषोत्तमं जानात्यसंमूढः—प्रोक्ते पुरुषोत्तमत्वे
संशयशून्यः सन्, स श्लोकत्रयस्यैवार्थं जानन् सर्वविद्, निखि-
लस्य वेदस्य तत्रैव तात्पर्य्यात् । पुरुषोत्तमत्वज्ञो मां सर्वभावेन
सर्वप्रकारेण भजत्युपास्ते । सर्ववेदार्थवेत्तरि सर्वभक्त्यङ्गानुष्ठा-
तरि च यो मे प्रसादः, स तस्मिन् भवेदिति मे पुरुषोत्तमत्वे
सन्दिहानस्त्वधीतसर्ववेदोऽप्यज्ञः, सर्वथा भजन्नप्यभक्त इति
भावः ॥ १९ ॥

इति गुह्यतमं शास्त्रमिदमुक्तं मयानघ ।

एतद्बुद्ध्या बुद्धिमान्स्यात्कृतकृत्यश्च भारत ॥ २० ॥

इति महाभारते शतसाहस्र्यां संहितायां वैयासिक्यां भीष्मपर्वणि
श्रीभगवद्गीतासूपनिषत्सु ब्रह्मविद्यायां योगशास्त्रे श्रीकृष्णा-
र्जुनसंवादे पुरुषोत्तमयोगो नाम पञ्चदशोऽध्यायः ।



सारा०ब०—अध्यायार्थमुपसंहरति—इतीति । विंशत्या श्लोकै-
रेभिरतिरहस्यं शास्त्रमेव सम्पूर्णं मया उक्तम् ॥ २० ॥

जडचैतन्यवर्गाणां विवृतं कुर्वता कृतम् ।
कृष्ण एव महोत्कर्ष इत्यध्यायार्थ ईरितः ॥
इति सारार्थवर्णिकां हर्षिकां भक्तचेतनाम् ।
गीताम्बुजं पञ्चदशः सङ्गतः सङ्गतः सताम् ॥

गी०भ०—अथैतदपात्रेष्वप्रकाशयामिति भावेनाह—इतीति—
इत्येवं संक्षेपरूपं पुरुषोत्तमत्व-निरूपकमिदं त्रिश्लोकीशास्त्रं तुभ्यं
परमभक्ताय मया उक्तम् । हे अनघ ! त्वयाप्यपात्रेषु नैतत् प्रकाशय-
मिति भावः । एतद्बुद्ध्वा बुद्धिमान् परोक्षज्ञानी स्यात्, कृत-
कृत्योऽपरोक्षज्ञानी चेति पुरुषोत्तमत्व-ज्ञानमभ्यर्च्यते ॥ २० ॥

ब्रह्मानुक्ताश्च यः पुंसो भिन्नस्तद्भुत्तदुत्तमः ।
स पुमान् हारिरेवेति प्राप्तं पञ्चदशादतः ॥

इति श्रीमद्भगवद्गीतोपनिषद्भाष्ये पञ्चदशोऽध्यायः ।

षोडशोऽध्यायः

श्रीभगवानुवाच—

अभयं सत्त्वसंशुद्धिर्ज्ञानयोगव्यवस्थितिः ।
दानं दमश्च यज्ञश्च स्वाध्यायस्तप आर्जवम् ॥ १ ॥
अहिंसा सत्यमक्रोधस्त्यागः शान्तिरपैशुनम् ।
दया भूतेष्वलोलुप्त्वं मार्दवं हारचापलम् ॥ २ ॥

तेजः क्षमा धृतिः शौचमद्रोहो नातिमानिता ।

भवन्ति सम्पदं दैवीमभिजातस्य भारत ॥ ३ ॥

सारा०ब०—षोडशे सम्पदं दैवीमासुरीमप्यवर्णयत् ।

सर्गाच्च द्विविधं दैवमासुरं प्रभुरक्षयात् ॥

अनन्तराध्याये “ऊर्ध्वमूलमधःशाखम्” इत्यादिना वर्णितस्य
संसारश्रवत्यवृक्षस्य फलानि न वर्णितानि इत्यनुस्मृत्यास्मिन्न-
ध्याये तस्य द्विविधानं मोचकानि बन्धकानि च फलानि वर्ण-
यिष्यन् प्रथमं मोचकान्याह—अभयमिति त्रिभिः । त्यक्तपुत्र-
कलत्रादिक एकाकी निज्जने बने कथं जीविष्यामीति भयरा-
हित्यमभयम् ; सत्त्वसंशुद्धिः चित्तप्रसादः ; ज्ञानयोगे ज्ञानो-
पाये अमानित्वादौ व्यवस्थितिः पारानिष्ठा, दानं स्वभोज्यस्या-
न्नादेर्यथोचितं संविभागः, ‘दमो’ बाह्येन्द्रियसंयमः, ‘यज्ञो’
देवपूजा, ‘स्वाध्यायः’ वेदपाठः आदीनि स्पष्टानि ; ‘त्यागः’
पुत्रकलत्रादिषु समता-त्यागोऽलोलुप्त्वं लोभाभावः—एतानि
षड्विंशतिरभयादीनि दैवी सात्त्विकी सम्पदमभिलक्ष्य जातस्य
सात्त्विक्याः सम्पदः प्राप्तिव्यञ्जके रूपे जन्म लब्धवतः पुंसो
भवन्ति ॥ १-३ ॥

गी०भू०—दैवी तथासुरी कृष्णः सम्पदं षोडशोऽब्रवीत् ।

उपादेयत्वहेयत्वे बोधयन् क्रमतस्तयोः ॥

पूर्वत्र ‘अश्रवत्यमूलान्यनुसन्ततानि’ इत्यादिना प्राचीनकर्म-
निमित्ताः शुभाशुभकामनाः संसारतरोरवान्तरमूलत्वेनोक्ताः ।
एता एव नवमे दैव्यासुरी राक्षसी चेति प्राणिनां प्रकृतयो निग-
दिताः । तत्र वैदिकार्थानुष्ठानहेतुः सात्त्विकी शुभवासना मोक्षो-
पयोगिनी दैवी प्रकृतिः, सैवेह दैवीसम्पत्तारोरुपादेयं फलम् ।
स्वाभाविकरागद्वेषानुसारिणी सर्वानर्थहेतू राजसी तामसी

चाशुभवासना आसुरी राक्षसी च प्रकृतिनिरयनिपातोपयोगिनी
सा, सा चासुरसम्पत्तायोर्हेयं फलमित्येतद्वोधयितुं पोद्गशस्या-
रम्भः । अत्र दैवी सम्पदं भगवानुवाच-अभयमित्यादिना
त्रिकेण । चतुर्णामाश्रमाणां वर्णानाञ्च धर्माः क्रमादिह कथ्यन्ते ।
सन्न्यासिनां तावदाह-अभयं निरुद्यमः कथमेकाकी जीविष्या-
मीति भयशून्यत्वम्, सत्त्वसंशुद्धिः स्वाश्रमधर्मानुष्ठानेन मनो-
नैर्मल्यम्, ज्ञानयोगे श्रवणादौ ज्ञानोपाये, व्यवास्थातः परि-
निष्ठेति त्रयम्, अथ गृहस्थानामाह-दानं स्वभोग्यस्य न्याया-
जितस्य अन्नादेः सत्पात्रे यथायोग्यं समर्पणम्, दमो बाह्ये-
न्द्रियवर्गस्य यथायोग्यं संयमः, यज्ञाऽग्निहोत्रादेर्विहितस्यानुष्ठान-
मिति त्रयम्, अथ ब्रह्मचारिणामाह-स्वाध्यायो ब्रह्मयज्ञः शक्ति-
मतो भगवतः प्रतिपादकोऽयमपौरुषेयोऽक्षरराशिस्त्यनुस-
न्धाय वेदभ्यासनिष्ठेत्येकम्, अथ वानप्रस्थानामाहतप-
इति, तच्च शरीरादित्रिभेदमित्यष्टादशे वक्ष्यमाणं बोध्य-
मित्येकम् अथ वर्णेषु विप्राणामाह-आर्जवं सारह्यम्, तच्च
श्रद्धालुभूतपु स्वज्ञातार्थागोपनं ज्ञेयम्, अहिंसा प्राणिजीविका-
नुच्छेदकता, सत्यमनर्थाननुबन्धयथाहृष्टार्थेविषयं वाक्यम्,
अक्रोधो दुर्जनकृते स्वान्तरिष्कारेऽभ्युदितस्य कोपस्य निरोधः,
त्यागो दुरुक्तेरपि तत्राप्रकाशः, शान्तिर्मनसः संयमः, अपैशुनं
परोक्षे परानर्थकारि-वाक्याप्रकाशनम्, भूतेषु दया तद्दुःखा-
सहिष्णुता, अलोलुप्त्वं निर्लोभता-पलोपश्रद्धादसः, मार्दवं कोम-
लत्वं सत्पात्रसङ्गविच्छेदासहनम्, ह्रीर्विकर्माणि लज्जा, अचा-
पलं व्यर्थक्रियाविरह इति द्वादश । अथ क्षत्रियाणामाह-तेज-
स्तुच्छजनानभिभाव्यत्वम्, क्षमा सत्यपि सामर्थ्ये स्वासमानं
परिभावकं प्रति कोपानुदयः, धृतिः शरीरेन्द्रियेष्ववसन्नेष्वपि
तदुत्तम्भकः प्रयत्नो येन तेषां नावसादः स्यादिति त्रयम् । अथ

वैश्यानामाह-शौचं व्यापारे वाणिज्ये मायानृतादि-राहित्यम्,
अद्राहः पराजयसंयया खड्गाद्यग्रहणमिति द्वयम् । अथ शूद्राणा-
माह-नातिमानता आत्मानं पूज्यत्वभावना-शून्यता विप्रादिषु
त्रिषु नम्रतेत्येकमिति पट्विंशतिः । एते तत्र तत्र प्रधानभूता
बोध्या अनुक्तानामप्युपलक्षणार्थाः । देहारम्भकालोन्मुखैः सुकृ-
तैर्व्येक्तां दैवीं शुभवासनामभिलक्षीकृत्य जातस्य पुरुषस्य भवान्त
उदयन्ते-“पुरुषः पुरये कर्मणा भवति पापः पापेन” इति श्रुतेः ।
देवाः खलु परेशानुवृत्तिशीलारस्तेषामियं सम्पदनया तत्प्राप्तक-
ज्ञानभक्तिसम्भवात् ससारतरोरुपादेयं फलमेतत् ॥१-३॥

दम्भो दर्पोऽभिमानश्च क्रोधः पारुष्यमेव च ।

अज्ञानं चाभिजातस्य पार्थ सम्पदमासुरीम् ॥४॥

सारांशः—बन्धकानि फलान्याह-‘दम्भः’ स्वस्याधार्मिक-
त्वेऽपि धार्मिकत्वप्रख्यापनम्, ‘दर्पो’ धनविद्यादिहेतुको गर्वोऽ-
भिमानोऽन्यकृतसम्पन्नताकाङ्क्षत्वं कलत्रपुत्रादिधासक्तिर्वा,
‘क्रोधः’ प्रसिद्धः ‘पारुष्यं’ निष्ठुरता, अज्ञानमभिवेकः, आसुरी-
मित्युपलक्षणं राक्षसीमपि सम्पदमभिजातस्य राजस्यास्ताम-
स्याश्च सम्पदः प्राप्तिसूचकक्षणे जन्मलब्धवतः पुंसः एतानि
दम्भादीनि भवन्तीत्यर्थः ॥ ४ ॥

गी०भू०—अथ नरकहेतुमासुरीं सम्पदमाह-दम्भ इत्येकेन ।
दम्भो धार्मिकत्वख्यातये धर्मानुष्ठानम्, दर्पो विद्याभिजनजन्यो
गर्वः, अभिमानः स्वस्मिन्नभ्यर्च्यत्वेर्बुद्धिः, क्रोधः प्रसिद्धः, पारुष्यं
प्रत्यक्षं रुक्षभाषितम्, चकारश्चापलादेः समुच्चायकः, अज्ञानं
कार्यकार्यविवेकधीशून्यत्वम्, चकारोऽधृत्यादेः समुच्चायकः ।
एते देहारम्भकालोन्मुखैर्दुष्कृतैर्व्येक्तामासुरीमशुभवासनामभि-
लक्ष्य जातस्य पुरुषस्य भवान्त-“पापः पापेन” इति श्रुतेः ॥४॥

दैवी सम्पद्धिमोक्षाय निबन्धायासुरी मता ।

मा शुचः सम्पदं दैवीमभिजातोऽसि पाण्डव ॥५॥

सारा०ब०—एतयोः सम्पदोः कार्यं दर्शयति-दैवीति । हन्त हन्त शरप्रहारैर्वन्धून् जिघांसोः पारुष्यक्रोधादिमतो ममैवेयमासुरीसम्पत् संसारबन्धप्रापका दृश्यत इति खिद्यन्तमञ्जुनमाश्वासयति--मा शुच इति । पाण्डवेति तब क्षात्रियकुलोत्पन्नस्य संग्रामे पारुष्यक्रोधाद्याः धम्मेशास्त्रे बिहिता एव, तदन्यत्रैव ते हिंसाद्या आसुरी सम्पादति भावः ॥५॥

गी०भू०—एतयोः सम्पदोः फलभेदमाह-दैवीत्यर्द्धकेन स्फुटम् । बाणवृष्ट्या पूज्यान् द्रोणादीन् जिघांसोः क्रोधपारुष्यवतो ममैवेयमासुरी सम्पन्नरकं जनयेदिति शोचयन्तं पार्थमालक्ष्याह-मा शुच इति । हे पाण्डवेति क्षात्रियस्य ते युद्धे बाणनिक्षेप-पारुष्यादिकं बिहितत्वात् दैव्येव सम्पत्तातोऽन्यत्र त्वासुरीति मा शुचः शोकं मा कुरु ॥५॥

द्वौ भूतसर्गौ लोकेऽस्मिन्दैव आसुर एव च ।

दैवो विस्तरशः प्रोक्त आसुरं पार्थ मे शृणु ॥६॥

सारा०ब०—तदपि विपणमञ्जुनं प्रति आसुरीसम्पदं प्रपञ्चयितुमाह--द्वाविंति । विस्तरशः प्रोक्त इति अभयं सत्त्व-संशुद्धिरित्यादि ॥ ६ ॥

गी०भू०—तथाप्यनिवृत्तशोकं तमालक्ष्यासुरी सम्पदं प्रपञ्चयति--द्वाविंति । अस्मिन् कर्माधिकारिणि मनुष्यलोके द्विविधौ भूतसर्गौ मनुष्यसृष्टी भवतः । यदायं मनुष्यः शास्त्रात् स्वाभाविकौ रागद्वेषौ विनिर्धूय शास्त्रीयार्थानुष्ठायी तदा दैवः, यदा शास्त्रमुत्सृज्य स्वाभाविक-रागद्वेषाधीनोऽशास्त्रीयान् धर्मान्

आचरति, तदा त्वासुरः. न हि धर्माधर्माभ्यामन्या कोटिस्तृतीयास्ति । अतिश्रैवमाह--“द्वया ह प्राजापत्या देवाश्चासुराश्च” इत्यादिना । तत्र दैवो विस्तरशः प्रोक्तः ‘अभयम्’ इत्यादिना । अथासुरं शृणु विस्तरशो वक्ष्यामि ॥६॥

प्रवृत्तिं च निवृत्तिं च जना न विदुरासुराः ।

न शौचं नापि चाचारो न सत्यं तेषु विद्यते ॥७॥

सारा०ब०—धर्मे प्रवृत्तिम्, अधर्मान्निवृत्तिम् ॥ ७ ॥

गी०भू०—आसुरं सर्गमाह-प्रवृत्तिश्चेति द्वादशभिः । आसुरा जना धर्मे प्रवृत्तिमधर्मान्निवृत्तिश्च न जानन्ति, चकाराभ्यां तयोः प्रतिपादके विविनिषेधवाक्ये च न जानन्ति-वेदेष्टास्थाभावादित्युक्तम् । तेषु शौचं बाह्याभ्यन्तरं तत्प्रवृत्ति-तन्निवृत्त्युपयोगि न विद्यते । नाप्याचारो मन्यादिभिर्भुक्तः । न च सत्यं प्राणिहितानुबन्धि यथादृष्टाथेविषयवाक्यमिति गृध्रगोमायुवत्तोषामुपदेशादि ॥७॥

अप्रत्यमप्रतिष्ठं ते जगद्गुरनीश्वरम् ।

अपरस्परसंभृतं किमन्यत्कामहेतुकम् ॥८॥

सारा०ब०—अपराणां मतमाह--असत्यं मिथ्याभूतं भ्रमोपलब्धमेव जगत्तो बहन्ति । ‘अप्रतिष्ठं’ प्रतिष्ठा आश्रयस्तद्रहितम्,--न हि स्वपुण्यस्य किञ्चिदधिष्ठानमस्तीति भावः । अनोश्वरं मिथ्याभूतत्वादेवेश्वरकर्तृकमेतन्न भवति । स्वेदजादीनामकस्मादेव जातत्वात् अपरस्परसंभूतमन्यत् किं वक्तव्यम् ? कामहेतुकं--कामो बादिनामिच्छैव हेतुर्येत्यतत् । मिथ्याभूतत्वादेव ये यथा कल्पयितुं शक्नुवन्ति, तथैवैतदिति । केचित् पुनरेवं व्याचक्षते-असत्यं नास्ति सत्यं

वेदपुराणादिकं प्रमाणं यत्र तत् ; तदुक्तम्—“त्रयो वेदस्य कर्तारो मुनिभण्डनिशाचराः” इत्यादि ; ‘अप्रतिष्ठ’ नास्ति धर्म्म-धर्म्मरूपा प्रतिष्ठा व्यवस्था यत्र तत् धर्म्मधर्म्मावपि भ्रमो-पलव्याविति भावः । ‘अनीश्वरम्’ ईश्वरोऽपि भ्रमेणैवोपलभ्यत इति भावः । ननु स्त्रीपुंसयोः परस्परप्रयत्नविशेषात् जगदिदम् उत्पन्नं दृश्यते तत्र नैतदपीत्याह—अपरस्परसम्भूतमिति । मातापितृभ्यां बालक उत्पद्यत इत्यपि भ्रम एव कुलालस्य घटोत्पादने ज्ञानमिव मातापित्रोस्त्वाद्दशबालोत्पादने किल नास्ति ज्ञानमिति भावः । किमन्यदन्यत् किं वक्तव्यमिति भावः । तस्मादिदं जगत् कामहेतुकं कामेन स्वेच्छयैव हेतुका हेतुकल्पका यत्र तत् ; युक्तिबलेन ये यत् परमाणुमायेश्वरा-दिकं जल्पयितुं शक्नुवन्ति ते तदेव तस्य हेतुं वदन्तीत्यर्थः ॥८॥

गी०भू०—तेषां सिद्धान्तान् दर्शयति तत्रैकजीववादिना-माह—असत्यमिति । इदं जगदमत्यं शुक्तिरजतादिबद्भ्रान्ति-विजृम्भितम् , अप्रतिष्ठं स्वपुष्पवन्निराश्रयम् , नास्त्येश्वरो जन्मादिहेतुर्यस्य तत् । सोऽपि तद्वद्भ्रान्तिरचित एव, पार-मार्थिके तस्मिन् स्थिते तन्निर्मितजगत्तद्वददृष्टनष्टप्रायं न स्यात् ; तस्मादमत्यं जगत् त एव मन्यन्ते । एकैव निर्विशेषा सर्व-प्रमाणावेद्या चिद्भ्रमादेको जीवस्ततोऽन्यज्जडजीवेश्वरात्मकं तदज्ञानात् प्रतिभापते, आस्वरूपसाक्षात्कारादिसम्बादि स्वा-प्रिकमिव हस्त्यश्वरथादिकमाजागरात् , सति च स्वरूपसाक्षात्कारे तदज्ञानकल्पितं तज्जीवत्वेन सह निवर्त्तेत स्वाप्रिकरथाश्वादीव सुपुत्राविति । अथ स्वभाव-वादिनां बौद्धानामाह—अपरस्पर-सम्भूतमिति स्त्रीपुरुषसम्भोगजन्यं जगन्न भवति घटोत्पादने कुलालस्येव बालोत्पादने पित्रादेर्ज्ञानाभावात् सत्यप्यसकृत्स-म्भोगे सन्तानानुत्पत्तेश्च स्वेदजादीनामकस्मादुत्पत्तेश्च, तस्मान्

स्वभावादेवेदं भवतीति । अथ लोकायतिकानामाह—कामहेतुक-मिति । किमन्यद्वाच्यम् ? स्त्रीपुरुषयोः काम एव प्रबाहात्मना हेतुरस्येति स्वार्थेऽहम् , अथवा जैनानामाह—कामः स्वेच्छैव हेतु-रस्येति । युक्तिबलेन यो यत् कल्पयितुं शक्नुयात् , स तदेव तस्य हेतुं वदतीत्यर्थः ॥८॥

एतां दृष्टिमवष्टभ्य नष्टात्मानोऽल्पबुद्धयः ।

प्रभवन्त्युग्रकर्माणि क्षयाय जगतोऽहिताः ॥९॥

सारा०ब०—एवं वादिनोऽसुराः केचिन्नष्टात्मनः केचिदल्प-ज्ञानाः केचिदुग्रकर्माणि स्वच्छन्दाचारा महानारकिनो भवन्ती-त्याह—एतामित्येकादशभिः । अवष्टभ्यालम्ब्य ॥९॥

गी०भू०—स्व-स्व-मतनिर्णायकानि दर्शनानि च तैः कृतानि यान्यास्थाय जगद्विनश्यतीत्याह—एतामिति जात्यैकवचनम् । एतानि दर्शनान्यवष्टभ्यालम्ब्याल्लुप्तबुद्धयस्तुच्छमतयो नष्टात्मानोऽ-दृष्टदेहादिबिबिक्तात्मतत्त्वा उग्रकर्माणो हिंसा-पैशुन्यपारुष्यादि-कर्मनिष्ठा जगतोऽहिताः शत्रवश्च सन्तस्य क्षयाय प्रभवन्ति--परमार्थजगद्भ्रंशयन्तीत्यर्थः ॥९॥ २१-तो ५८-५

काममाश्रित्य दुष्पूरं दम्भमानमदान्विताः ।

मोहाद्गृहीत्वाऽसद्ग्राहादप्रवर्तन्तेऽशुचित्रताः ॥१०॥

सारा०ब०—असद्ग्राहान् प्रवर्त्तन्ते कुमते एव प्रवृत्ता भवन्ति । अशुचीनि शौचाचारवर्जितानि व्रतानि येषां ते ॥१०॥

गी०भू०—अथ तेषां दुर्वृत्ततां दुराचारताञ्चाह—काममिति । दुष्पूरं कामं विषयतृष्णामाश्रित्य मोहान्न तु शास्त्रादसद्ग्राहान् गृहीत्वाऽशुचित्रताः सन्तः प्रवर्त्तन्ते । असद्ग्राहान् दुष्टनक्रबदात्म-विनाशकान् कल्पितदेवता-तन्मन्त्र-तदाराधननिमित्ताक-कामिनी-

पार्थिवनिध्याकर्षणरूपान् दुराग्रहानित्यर्थः, अशुचीनि श्मशान-
निषेवण-मद्यमांसविषयाणि व्रतानि येषां ते ; दम्भेनाधर्मिष्ठत्वे-
ऽपि धर्मिष्ठत्व-रूपापनेन मानेनापूज्यत्वेऽपि पूज्यत्व रूपापनेन मदे-
नानुत्कृष्टत्वेऽप्युत्कृष्टवारोपणेन चान्विताः ॥१०॥

चिन्तामपरिमेयां च प्रलयान्तामुपाश्रिताः ।

कामोपभोगपरमा एतावदिति निश्चिताः ॥११॥

सारा०ब०—प्रलयान्तां प्रलयां मरणं तत्पर्यन्ताम् । एता-
वदितीन्द्रियाणि विषयसुखे मज्जन्तु नाम, का चिन्तेत्येतावदेव
शास्त्रार्थतात्पर्यमिति निश्चितं येषां ते ॥११॥

गी०भू०—अपरिमेयामपरां प्रलयान्ताञ्च मरणकालावधि-
स्त्राध्यवस्तुविषयां चिन्तामुपाश्रितः कामोपभोगः सम्यग्विषयसे-
वैव परमः पुमर्थो येषां ते ; एतावदेव कामोपभोगमात्रमेवैहिकम् ;
न त्वतोऽन्यत् पारलौकिकं सुखमस्तीति कृतनिश्चयाः ॥११॥

आशापाशशर्तैर्वद्धाः कामक्रोधपरायणाः ।

ईहन्ते कामभोगार्थमन्यायेनार्थसञ्चयान् ॥१२॥

गी०भू०—आशेति स्पष्टम् । ईहन्ते कर्तुं चेष्टन्ते अन्यायेन
कूटसाक्ष्येण चौक्येण च ॥१२॥

इदमद्य मया लब्धमिमं प्राप्स्ये मनोरथम् ।

इदमस्तीदमपि मे भविष्यति पुनर्धनम् ॥१३॥

अगौ मया हतः शत्रुर्हनिष्ये चापरानपि ।

ईश्वरोऽहमहं भोगी सिद्धोऽहं बलवान्सुखी ॥

आढयोऽभिजनवानस्मि कोऽन्योऽस्ति सदृशो मया ।

यद्यपे दास्यामि मांदिष्य इत्यज्ञानविमोहिताः ॥१४॥

अनेकचित्तविभ्रान्ता मोहजालममावृताः ।

प्रसक्ताः कामभोगेषु पतन्ति नरकेऽशुचौ ॥१६॥

सारा०ब०—अशुचौ नरके वैतरण्यादौ ॥१६॥

गी०भू०—तेषां धनाशानुवृत्ति मनोराज्योक्त्या विवृण्वन्
नरकनिपातमाह-इदमितिचतुर्भिः । इदं क्षेत्रं पशुपुत्रादि मयैवाद्य
स्व-धी-बलेन लब्धम् ; इमं मनोरथं मनःप्रियमर्थमहमेव स्वबलेन
प्राप्स्यामि, स्वबलेनैव लब्धमिदं धनं मम सम्प्रत्यास्त, इदमिध्य-
माणं धनमागामिबर्षं मद्वलेनैव मे भविष्यति, न त्वद्वत्बलेन
ईश्वरप्रसादेन वेत्यर्थः । एवं धनतृष्णां प्रपञ्चय दुष्टं भावं प्रपञ्च-
यति-असाविति । यज्ञदत्ताख्योऽसौ शत्रुर्मयातिबालनां हतः,
अपरानपि शत्रून्हमेव हानिष्यामि, तेषां दारधनादि च नेष्यामीति
च-शब्दात्-मत्तो न कोऽपि जावेदिति भावः । नन्वीश्वरेच्छाम-
दृष्टं च कोचजयहेतुमाहुस्तत्राह-अहमेवेश्वरः स्वतन्त्रो यदहं भोगी
स्वतो निखिलभोगसम्पन्नः सिद्धोऽस्मीति, यदि काश्चिदीश्वरं वन्द्य-
यति, तर्हि स मामेवेश्वरं वन्दयतु, न तु मत्तोऽन्यमनुपलब्धे-
रिति भावः । ननु सम्पदा कुलेन चान्ये त्वत्तमा बीक्ष्यन्ते तत्
कथमीश्वरस्त्वामिति चेदाह-आह्वयः सम्पन्नः स्वतोऽहमस्यभि-
जनवान् कुलीनश्च, न तु केनांचन्निमित्तोनातो मत्सदृशोऽन्यः
कोऽस्ति-न कोऽपीत्यहमेवेश्वरः, अतोऽहं स्वबलेनैव यद्यपि,
दिव्याङ्गनानां सङ्गतिं करिष्ये, दास्यामि, तासामधरादि खण्ड-
यिष्याम्येव मोदिष्य इत्यज्ञानविमोहिताः सन्तो नरके पतन्तीत्य-
भिमेणान्वयः । अनेकेषु चिरप्रयाससाध्येषु वस्तुषु यच्चित्तां, तेन
विभ्रान्ता विक्षिप्ता मोहमयेन जालेन समावृता मत्स्या इव ततो
निर्गन्तुमश्रमाः, कामभोगेषु प्रसक्ता मध्ये मृताः सन्तो नरके
पतन्त्यशुचौ वैतरण्यादौ ॥१३-१६॥

आत्मसंभाविता स्तब्धा धनमानमदान्विताः ।

यजन्ते नामयज्ञैस्ते दम्भेनाविधिपूर्वकम् ॥१७॥

साराव०—आत्मनैव सम्भाविताः पूज्यतां नीता न तु साधुभिः कौश्रदित्यर्थः । अतएव स्तब्धा अनम्राः । नाममात्रेणैव ये यज्ञास्ते नामयज्ञास्तैः ॥१७॥

गी०भू०—आत्मनैव सम्भाविताः श्रौष्ठ्यं नीताः, न तु शास्त्रज्ञैः साङ्गः, स्तब्धाः अनम्राः, धनेन सम्पदा मानेन च परमहंसो महाश्रमणः श्रीपूज्यपादो महापूजाविदित्येवंलक्षणेन सत्कारेण यो मदो गर्वस्तेनान्विताः, नामयज्ञैर्नाममात्रेण यज्ञैः पूजाविधिभिः स्वकल्पिता देवता यजन्ते स्व-स्वकानां गृहिणामभ्युदयाय दम्भेन धर्मध्वजित्वेन विशिष्टा विरक्तवेशाः सन्त इत्यर्थः । आविधिपूर्वकमवेदावाहितं यथा भवति तथा ॥१७॥

अहंकारं बलं दर्पं कामं क्रोधं च संश्रिताः ।

मामात्मपरदेहेषु प्रद्विषन्तोऽभ्यसूयकाः ॥१८॥

साराव०—मां परमात्मानममानयन्त एव प्रद्विषन्तः, यद्वा आत्मपराः परमात्मपरायणाः साधवस्तेषां देहेषु स्थितं मां प्रद्विषन्तः साधुदेहद्वेषादेव मद्वेष इति भावः । अभ्यसूयकाः साधूनां गुणेषु दोषारोपकाः ॥१८॥

गी०भू०—सर्वथा वेद-तत्प्रतिपाद्येश्वरावमन्तारस्त इत्याह-अहङ्कारमिति । अहङ्कारादीन् संश्रितास्ते आत्मनः परेषाञ्च देहेषु नियामकतया भर्तृतया चार्वास्थितं मां सर्वेश्वरं मद्विषयकं वेदश्च प्रद्विषन्तोऽवज्ञयापकुर्वन्तो भवन्ति, अभ्यसूयकाः कुटिलयुक्तिभिर्मम वेदस्य च गुणेषु दोषानारोपयन्तः । अहमेव स्वतन्त्रः करोमीत्यहङ्कारः, अहमेव पराक्रमीति बलम्, मत्तुल्यो

न कोऽप्यस्तीति दर्पः, यदिच्छेव सर्वसाधिकेति कामः, मत्प्रतीप-महमेव हनिष्यामीति क्रोधश्च ॥१८॥

तानहं द्विषतः क्रूरान्संसारेषु नराधमान् ।

क्षिपाम्यजस्रमशुभानासुरीष्वेव योनिषु ॥१९॥

गी०भू०—एषामासुरस्वभावात् कचिदपि विमोक्षो न भवतीत्याह-तानिति द्वाभ्याम् । आसुरीष्वेव हि सातृष्णादियुक्तासु स्लेच्छव्याध-योनिषु तत्तत्कर्मानुगुणफलतः सर्वेश्वरोऽहमजस्रं पुनः पुनः क्षिपामि ॥१९॥

आसुरो योनिमापन्ना मूढा जन्मनि जन्मनि ।

मामप्राप्यैव कौन्तेय ततो यान्त्यधमां गतिम् ॥२०॥

साराव०—मामप्राप्यैवेति, न तु मां प्राप्येति । चैवस्वत-मन्वन्तरीयाष्टाविंशचतुर्युगद्वापरान्तेऽवतीर्णं मां कृष्णं कंसादिरूपास्ते प्राप्य प्रद्विषन्तोऽपि मुक्तिमेव प्राप्नुवन्तीति भक्तिज्ञान-परिपाकतो लभ्यामपि मुक्तिं तादृशपापिभ्योऽप्यहमपारकृपासन्धु-र्ददामि । “निभृत-मरुन्मोऽक्षदृढयोगयुजो हृदि यन्मुनय उपासते तदरयोऽपि ययुः स्मरणात्” इति श्रुतयोऽप्याहुः । अतः पूर्वोक्तो ममैव सर्वोत्कर्षो बरीवर्तीति भागवतामृतकारिका यथा—“मां कृष्णरूपिणं यावन्नाप्नुवन्ति मम द्विपः । तावदे-वाधमां योनिं प्राप्नुवन्तीति हि स्फुटम् ॥” इति ॥२०॥

गी०भू०—ननु बहुजन्मान्ते तेषां कदाचित्त्वदनुकम्पया-सुरयोनेर्बिमुक्तिः स्यादिति चेत्तत्राह-आसुरीमिति । ते मूढा जन्मन्यासुरीयोनिमापन्ना मामप्राप्यैव ततोऽप्यधमामतिनिकृष्टां श्वादियोनिं यान्ति ; मामप्राप्यैव, अत्र एवकारेण मदनुकम्पायाः सम्भावनापि नास्ति । तस्मादोपाययोग्या सज्जातिरपि दुर्लभेति,

श्रुतिश्चैवमाह—“अथ व. पूयचरणा अभ्यासो ह यत्ते क. पूयां योनि-
मापद्येरन् श्वयोनि वा शूकरयोनि वा चाण्डालयोनि वा” इत्या-
दिका । नन्वीश्वरः सत्यसंकल्पत्वादयोग्यस्यापि योग्यतां शक्नु-
यात् कर्तुमिति चेत्, शक्नुयादेव ; यदि संकल्पयेत् बीजा-
भावात् संकल्पयतीत्यतस्तस्या वैषम्यमाह सूत्रकारः—“वैषम्य-
नेष्टुमयेन” इत्यादिना ; ततश्च ‘तानहम्’ इत्यादिद्वयं सूत्रपत्रम् ।
एते नास्तिकाः सर्वदा नारकिनो दर्शिताः ; ये तु शापादसुरा-
स्तदनुयायिनश्च राजन्याः प्रत्यक्षे उपेन्द्रनृहरि-बराहादौ बिष्णौ
स्वशत्रु-पक्षत्वेन बिद्धोषिणोऽपि वेदवैदिकधर्मपराः सर्वेति-
यन्तारं कालशक्तिकमप्रत्यक्षं सर्वेश्वरं मन्यन्ते, ते तूपेन्द्रादि-
भिर्निहताः क्रमात् राजन्यासुरीयोनिम्, कृष्णेन निहतास्तु
विमुच्यन्ते चेति, न ते वेद बाह्याः ॥२०॥

त्रिविधं नरकस्येदं द्वारं नाशनमात्मनः ।

कामः क्रोधस्तथा लोभस्तस्मादेतत्त्रयं त्यजेत् ॥२१॥

सारा०ब०—तदेवमासुरीः सम्पत्तीर्विस्तार्य प्रोक्ता इत्यतः
साधूक्तम्—‘मा शुचः सम्पदं दैवीमभिजातोऽसि भारत’ इति,
किंवासुराणामेतात्त्रयमेव स्वाभाविकमित्याह—त्रिविधमिति ॥२१॥

गी०भू०—नन्वासुरीं प्रकृतिं नरकहेतुं श्रुत्वा ये मनुष्यास्तां
परिहर्त्तुमिच्छन्ति, तैः किमनुष्ठेयमिति चेत्तत्राह—त्रिविधमिति-
एतत्त्रयपरिहारे तस्याः परिहारः स्यादित्यर्थः ॥२१॥

एतैर्विमुक्तः कौन्तेय तमोद्वारैस्त्रिभिर्नरः ।

आचरत्यात्मनः श्रेयस्ततो याति परां गतिम् ॥२२॥

गी०भू०—तत्त्यागे फलमाह—एतैरिति । श्रेयः स्वाश्रम-
धर्मादिश्रेयःसाधनम्, परां गतिं मुक्तिम् ॥२२॥

याः शास्त्रविविधमुत्सृज्य वर्तते कामचारतः ।

न स सिद्धिमवाप्नोति न सुखं न परां गतिम् ॥२३॥

सारा०ब०—आस्तिक्यवत एव श्रेय इत्याह—य इति - काम-
चारतः ॥२३॥

गी०भू०—कामादित्यागः स्वधर्म्मो द्विना न भवेत्, स्वधर्म्मश्च
शास्त्राद्विना न सिध्येदतः शास्त्रमेवाश्रेयं सुवियेत्याह—य इति ।
कामचारतः स्वाच्छन्द्येन यो वर्तते—विहितमपि न करोति,
निषिद्धमपि करोतीत्यर्थः, स सिद्धिं पुमर्थोपायभूतां हृदिशुद्धिं
नैवाप्नोति, सुखमुपशमात्मकं च परां गतिं मुक्तिं कुतो वाप्नु-
यात् ॥२३॥

तस्माच्छास्त्रं प्रमाणं ते कार्याकार्यव्यवस्थितौ ।

ज्ञात्वा शास्त्रविधानोक्तं कर्म कर्तुमिहाहसि ॥२४॥

इति श्रीमहाभारते शतसाहस्र्यां संहितायां वैयासिक्यां भीष्म-
पर्वणि श्रीमद्भगवद्गीतासूपनिषत्सु ब्रह्मविद्यायां योगशास्त्रे
श्रीकृष्णार्जुनसंवादे दैवासुरसम्पद्विभागयोगो नाम
षोडशोऽध्यायः ।




सारा०ब०—आस्तिका एव विन्दन्ति सद्गतिं सन्त एव ते ।

नास्तिका नरकं गन्तीत्यध्यायार्थो निरूपितः ॥ (२)

इति सारार्थवर्षिण्यां हर्षिण्यां भक्तचेतसाम् ।

गीतासु षोडशोऽध्यायः सङ्गतः सङ्गतः सताम् ॥ (३)




गी०भू०—यस्माच्छास्त्रविमुखतया कामाद्यधीना प्रवृत्तिः
पुमर्थाद्विभ्रंशयति, तस्मात्तत्र कार्याकार्यव्यवस्थितौ किं कर्तव्यं

किमकर्तव्यमित्यस्मिन् विषये निर्दोषमपौरुषेयं वेदरूपं शास्त्रमेव प्रमाणम्, न तु भ्रमादिदोषवता पुरुषेणोत्प्रेक्षितं वाक्यम् । अतः शास्त्रविधानेन कुर्यान्न कुर्यादिति प्रवर्त्तनानिबर्त्तनात्मकेन लिङ्-तव्यादि-पदेनोक्तम् । कर्म बिहितं निषिद्धञ्च ज्ञात्वा निषिद्धं तत् परित्यजन् इह कर्मभूमौ बिहितकर्मोऽग्निहोत्रादि युद्धादि च कर्त्तुमर्हसि लोकसंग्रहाय ॥२४॥

वेदार्थनैष्ठिका यन्ति स्वर्गं मोक्षञ्च शाश्वतम् ।

वेदबाह्यास्तु नरकानिति षोडशनिर्णयः ॥

इति श्रीमद्भगवद्गीतोपनिषद्भाष्ये षोडशोऽध्यायः ।



सप्तदशोऽध्यायः



अर्जुन उवाच—

ये शास्त्रविधिमुत्सृज्य यजन्ते श्रद्धयान्विताः ।

तेषां निष्ठा तु का कृष्ण सत्त्वमाहो रजस्तमः ॥१॥

सारा०ब०—अथ सप्तदशे वस्तु सात्त्विकं राजसं तथा ।

तामसञ्च विविच्योक्तं पार्थप्रश्नोत्तरं यथा ॥ (१)

नन्वासुरसर्गमुक्त्वा तदुपसंहारे “यः शास्त्रविधिमुत्सृज्य वर्त्तते कामचारतः । न स सिद्धिमवाप्नोति न सुखं न परां गतिम् ॥” इति त्वयोक्तम्, तत्राहमिदं जिज्ञास इत्याह—य इति । ये शास्त्रविधिमुत्सृज्य कामचारतो वर्त्तन्ते, किन्तु कामभोगरहिता एव श्रद्धयान्विताः सन्तो यजन्ते तपोयज्ञज्ञानयज्ञजपयज्ञादिकं कुर्वन्ति, तेषां का निष्ठा स्थितिः किमालम्बनमित्यर्थः । तत् किं सत्त्वम्, आहोस्वित् रज अथवा तमस्तद्ब्रूहीत्यर्थः ॥१॥

गी०भू०—सात्त्विकं राजसं वस्तु तामसञ्च विवेकतः ।

कृष्णः सप्तदशोऽवादीत् पार्थप्रश्नानुसारतः ॥

वेदमधीत्य तद्विधिना तदर्थानुष्ठितः शास्त्रीयश्रद्धायुक्ता देवाः, वेदमवज्ञाय यथेच्छाचारिणो वेदबाह्यास्त्वासुरा इति पूर्वस्मिन्न-ध्याये त्वयोक्तम् । अथेयं मे जिज्ञासा-ये शास्त्रेति । ये जनाः पाठतोऽर्थतश्च दुर्गमं वेदं विदित्वा तस्यादिना तद्विधिमुत्सृज्य लोकाचारजातया श्रद्धयान्विताः सन्तो देवादीन् यजन्ते, तेषां शास्त्रविध्युपेक्षा-श्रद्धाभ्यां पूर्वनिर्णीतदेवासुरबिलक्षणानां का निष्ठा ? सत्त्वं संश्रया तेषां स्थितिरथवा रजस्तमः-संश्रयेति कोटि-द्वयावबोधायाहो-शब्दो मध्ये निवेशितः ॥१॥

श्रीभगवानुवाच—

त्रिविधा भवति श्रद्धा देहिनां सा स्वभावजा ।

सात्त्विकी राजसी चैव तामसी चेति तां शृणु ॥२॥

सारा०ब०—भो अर्जुन ! प्रथमं शास्त्रविधिमनुत्सृज्य यजतां निष्ठां शृणु, पश्चात् शास्त्रावधित्यागिनां निष्ठां ते वक्ष्यामीत्याह—त्रिविधेति । स्वभावः प्राचीनसंस्कारविशेषस्तस्माज्जाता श्रद्धा, सा च त्रिविधा ॥२॥

गी०भू०—एवं पृष्ठो भगवानुवाच-त्रिविधेति । आलस्यात् क्लेशाच्च शास्त्रविधिमुत्सृज्य ये श्रद्धया देवादीन् यजन्ते देहिनाः, सा तेषां स्वभावजा बोध्या, प्राक्तनः शुभाशुभसंस्कारः स्वभावस्तस्माज्जातेत्यर्थः । अनादित्रिगुणप्रकृतिसंस्पृष्टानां देहिनामनादितोऽनुवृत्तस्य संसारस्य सात्त्विकत्वादिना त्रैविध्यात्ताज्जातश्रद्धापि त्रिविधेत्याह-सात्त्विकीत्यादि । स्वभावमन्यथयितुं समर्था खलु सदुर्पादप्रशास्त्रजन्या विवेकसन्धित्, सा तेषां नास्त्यतः स्वभावजा श्रद्धा त्रिविधा भवति । तादृक्शास्त्रजन्या श्रद्धा त्वन्यैव यथा

तदुक्तिविधिनैव तदर्थानुष्ठानम् ॥२॥

सत्त्वानुरूपा सर्वस्य श्रद्धा भवति भारत ।

श्रद्धामयोऽयं पुरुषो यो यच्छ्रद्धः स एव सः ॥३॥

सारा०ब०—सत्त्वमन्तःकरणं त्रिविधम्-सात्त्विकं राजसं-
तामसञ्च, तदनुरूपा सात्त्विकान्तःकरणानां सात्त्विकयेव श्रद्धा,
राजमन्तःकरणानां राजस्येव, तामसान्तःकरणानां तामस्ये-
वेत्यर्थः । यच्छ्रद्धो यस्मिन् यजनीये देवेऽसुरे राक्षसे वा श्रद्धा-
वान् यो भवति, स एव भवति तत्तच्छ्रद्धेनैव व्यपदिश्यत
इत्यर्थः ॥३॥

गी०भू०—यद्यपि श्रद्धा सत्त्वगुणवृत्तिस्तथाप्यन्तःकरण-
धर्मस्य स्वभावस्यान्तःकरणस्य च धर्मिणस्त्रैविध्यात्तदुदिता-
यास्तस्यास्त्रैविध्यं सिद्धेदिति भावेनाह-सत्त्वानुरूपेति । सत्त्व-
मन्तःकरणं त्रिगुणात्मकं, तदनुरूपा सर्वस्य प्राणिजातस्य श्रद्धा
भवति, सत्त्वप्रधानान्तःकरणस्य श्रद्धा सात्त्विकी, रजःप्रधानान्तः-
करणस्य राजसी, तमःप्रधानान्तःकरणस्य तु तामसीति । अतोऽयं
पूज्यपूजकरूपो लौकिकः पुरुषः श्रद्धामयस्त्रिविधश्रद्धा-प्रचुरो यः
पुरुषो यच्छ्रद्धो यस्मिन् पूज्ये देवादौ यत्तादौ प्रेतादौ च श्रद्धा-
वान् भवति, स पूजकोऽपि, स एव तत्तच्छ्रद्धेन व्यपदेश्य पूज्य-
गुणवान् पूजक इत्यर्थः ॥३॥

यजन्ते सात्त्विका देवान्यक्षराणां राजसाः ।

प्रेतान्भूतगणांश्चान्ये यजन्ते तामसा जनाः ॥४॥

सारा०ब०—उक्तमर्थं स्पष्टयति-सात्त्विकान्तःकरणाः सात्त्विक-
कया श्रद्धया सात्त्विकशास्त्रविधिना सात्त्विकान् देवानेव यजन्ते,
देवेष्वेव श्रद्धावत्त्वाद्देवा एवोच्यन्ते । एवं राजसा राजसान्तः-

करणा इत्यादि विवरितव्यम् ॥४॥

गी०भू०—कार्यभेदेन सात्त्विकादिभेदं प्रपञ्चयति-यजन्ते
इति । शास्त्रायां चैकसाम्बन्धिहीना ये जनाः स्वभावजया श्रद्धया
देवान् सात्त्विकान् बभ्रुवद्वादीन् यजन्ते, तेऽन्ये सात्त्विकाः, ये
यक्षरक्षांस कुवेरांश्चर्त्यादीनि राजसान् यजन्ते, तेऽन्ये राजसाः,
ये प्रेतान् भूतगणांश्च तमसा यजन्ते, तेऽन्ये तामसाः । द्विजाः
स्वधर्मोबध्ना देहपातोत्तरलब्धवायवीयदेहा उत्कामुखवट-
पूतनादिसंज्ञाः प्रेता मनूक्ताः पिशाचविशेषा चेति व्याख्यातार-
श्चात् सप्तमातृकादयः । एवमालस्यात्पक्षदेदाविधीनां स्वभावात्
सात्त्विकताया निरूपिताः, एते च बलद्वैदिकसत्प्रसङ्गात् स्व-
भावान् विजित्य कदाचिद्देवेऽप्यधिकृतो भवन्तीति बोध्यम् ॥४॥

अशास्त्रविहितं धोरं तप्यन्ते ये तपो जनाः ।

दम्भाहंकारसंयुक्ताः कामरागवलान्विताः ॥५॥

कर्षयन्तः शरीरस्थं भूतग्राममचेतसः ।

मां चैवान्तः शरीरस्थं तान्निद्ध्यासुरनिश्चयान् ॥६॥

सारा०ब०—यत्तथा पृष्टं—“ये शास्त्रविधिमुत्सृज्य काम-
भोगरहिताः) श्रद्धया यजन्ते तेषां कानिष्ठा” इति, तस्योत्तर-
मधुना श्रुत्वा एवत्याह-अशास्त्रेति द्वाभ्याम् । धोरं प्राणिभयकरं
तपस्तप्यन्ते कुर्वन्तीत्युपलक्षणमिदं जपयागादिकमप्यशास्त्रीयं
कुर्वन्ति । कामाचरण-राहित्यं श्रद्धां न्वतत्त्वञ्च स्वत एव लभ्यते ।
दम्भाहंकारसंयुक्ता इति—दम्भाहंकाराभ्यां विना शास्त्रविधु-
ल्लङ्घनानुपपत्तः ; कामः स्वस्याजरामरत्वरज्याद्याभिलाषः,
रागस्तपस्यासक्तिः, बलं हिरण्यकशिपुप्रभृतीनामिव तपः-
करणसामर्थ्यं तैरन्विताः शरीरस्थमारम्भकत्वेन देहस्थितम् ।
भूतानां पृथिव्यादीनां मामं समूहं कर्षयन्तः कृशीकुर्वन्तो

मास्त्र मदंशभूतं जीवश्च दुःखयन्तः । आसुरनिश्चयान् असुरा-
णामेव निष्ठायां स्थितानित्यर्थः ॥ ५-६ ॥

गी०भू०—वेदवाह्यानां कदाचिदपि दुर्गतेर्निस्तारो नेति
पूर्वाध्यायोक्तं दृढयन्नाह—अशास्त्रेति द्वाभ्याम् । अशास्त्रेण
वेदविरुद्धेन स्वागमेन विहितं घोरं परपीडकं तपो ये तप्यन्ते
कुर्वन्ति कामरागो विषयस्पृहा वलं च मया शक्यमेतत् सिद्धं
कर्त्तुमिति दुराग्रहः शरीरस्थमारम्भकतया शरीरे स्थितं भूतप्रामं
पृथिव्यादिसंघातं कर्षयन्तो वृथोपवासादिना कृशं कुर्वन्तो-
ऽन्तः—शरीरस्थं शरीरमध्यगतान्तर्गमिणं मां चावज्ञया कर्षयन्तो-
ऽचेतसः शास्त्रीयविवेकसम्बिद्धिहीनास्तान् वेदवाह्यानासुरनिश्च-
यान् निश्चयेनासुरान् विद्धाति पूर्वोक्तानां तेषां दुर्गतिरवर्जनी-
यैवेति भावः । स्वभावजया श्रद्धया यत्तत्तः प्रेतादीन् यजतां
बलवद्दैदिकसदनुग्रहे सति शास्त्रीयश्रद्धयासुरभावविनाशः स्या-
देव, देवान् यजतां तु वस्तुतः सात्त्विकत्वात्तदनुग्रहे सति शास्त्रीया
सुलभेति स्थितम् ॥ ५-६ ॥

आहारस्त्वपि सर्वस्य त्रिविधो भवति प्रियः ।

यज्ञस्तपस्तथा दानं तेषां भेदमिमं शृणु ॥ ७ ॥

सारा०ब०—तदेवं ये शास्त्रविधित्यागिनः कामचारेण वर्तन्ते
पूर्वाध्यायोक्ता ये चास्मिन्नध्याये आसुरशास्त्रविधिना यत्तत्तः-
प्रेतादीन् यजन्ते, ये चाशास्त्रीयं तप-आदिकं कुर्वन्ति ते सर्वे
आसुरसर्गमध्यगता एव भवन्तीति प्रकरणार्थः तथाप्याहारादीनां
वक्ष्यमाणानां त्रैविध्यात्तद्वतां यथायोगं दैवमासुरश्च सर्गं स्वयमेव
विविच्य जानीत्याह—आहारस्त्वित्यादि-त्रयोदशाभिः ॥ ७ ॥

गी०भू०—एवं स्थिते तदाहारादीनामापि त्रैविध्यमाह—
आहारस्त्विति । श्रद्धावत् सर्वस्य प्रियाऽन्नादिराहारोऽपि

त्रिविधो भवति, एवं यज्ञादीनि च त्रिविधानि । तेषामाहारा-
दीनां चतुर्णाम् ॥ ७ ॥

आयुःसत्त्वबलारोग्यमुखप्रोतिविवर्द्धनाः ।

रस्याः स्निग्धाः स्थिरा हृद्या आहाराः सात्त्विकप्रियाः ॥ ८ ॥

कट्वम्ललवणान्युष्णतीक्ष्णरूक्षविदाहिनः

आहारा राजस्येष्टा दुःखशोकामयप्रदाः ॥ ९ ॥

यातयामं गतरसं पूति पर्युषितं च यत् ।

उच्छिष्टमपि चामेध्यं भोजनं तामसप्रियम् ॥ १० ॥

सारा०ब०—आयुरिति—सात्त्विकाहारवतामायुर्वर्द्धत इति
प्रसिद्धः, सत्त्वमुत्साहो रस्या इति केवलगुडादीनां रस्यत्वेऽपि
रूक्षत्वमत आह—स्निग्धा इति, दुग्धफेनादीनां रस्यत्वस्निग्धत्वे-
ऽप्यस्यैर्यमत आह—स्थिरा इति, पनसफलादीनां रस्यत्वस्निग्ध-
त्वास्थिरत्वेऽपि हृदुदराद्यहितत्वमत आह—हृद्या हृदुदर-हिता
इति, तेन स-गव्यशर्करा शालिगोधुमात्रादय एव रस्यत्वादि-
चतुष्टयगुणवत्त्वात् सात्त्विकलोकाप्रिया ज्ञेयास्तेषां प्रियत्वे सत्येव
सात्त्विकत्वञ्च ज्ञेयम् । किञ्च, गुणचतुष्टयवत्त्वेऽप्यपाविच्ये सति
सात्त्विकप्रियतादर्शनादत्र पाबत्रा इत्यापि विशेषणं देयम्,
तामसप्रियेष्वामेध्य-पद-दर्शनात् ॥ ८ ॥

सारा०ब०—अति-शब्दः कट्वादिषु सप्तत्वापि सम्बध्यते ।
अतिकटुनिम्बादिरस्यम्ललवणोष्णः प्रसिद्ध एवातितीक्ष्णो मूलि-
काबिषादिर्मरीच्याद्या वा, अतिरूक्षो हिङ्गुको द्रवादिर्विदाही
दाहकरो भृष्टचणकादिः एते दुःखादिप्रदाः । तत्र दुःखं तात्-
कालिको रसनाकण्ठादिसन्तापः शोकः पश्चाद्भावितोर्मनस्व-
सामयो रोगः ॥ ९ ॥

सारा०ब०—यातो यामः प्रहरो यस्य पक्वस्योदनादेस्तद्या-
तयामं शैत्यावस्थां प्राप्तमित्यर्थः, गतरसं त्यक्तस्वाभाविकरसं
निष्पीडितरसं पक्वाम्रत्वगृष्ट्यादिकं वा, पूति दुर्गन्धम्, पर्युषितं
दिनान्तरं पक्वमुच्छिष्टं गुर्व्यादिभ्योऽन्येषां भुक्तावशिष्टममेध्यम-
भक्ष्यं कलञ्जाद । ततश्चैवं पर्यालोच्य स्वहितैर्षाभिः सात्त्विक-
काहार एव सेव्य इति भावः । वैष्णवैस्तु सोऽपि भगवद-
निवेदितस्त्याज्य एव, भगवान्नर्वादतन्त्रादिकन्तु निर्गुणभक्त-
लोकप्रियमिति श्रीभागवताज्ज्ञेयम् ॥ १० ॥

गी०भू०—तत्र सात्त्विकाहारमाह-आयुरिति । आयुश्चर-
जीवनं सत्त्वं चित्तधैर्यं बलं देहसामर्थ्यं सुखं तृप्तिः प्रीतिरभि-
रुचिः । एतासां विबद्धेनाः रस्यत्वादगुणबन्तः सगव्यशर्कराः
शालिगोधूमादयः सात्त्विकानां प्रियास्तैरुपादेया इत्यर्थः । रस्या
इति नीरसानां चणकादीनां, स्निग्धा इति रुक्षाणां गुडादीनां,
स्थिरा इत्यस्थिराणां, दुग्धफेनादीनां, हृद्येत्यहृद्यानां पनसफला-
दीनाञ्च व्यावृत्तिः, क्षुद्रदराद्यहितत्वमहृद्यत्वम् । अत्र पवित्रा
इति ज्ञेयं-तामसप्रियेणमेध्यपदं दर्शनात् । राजसाहारमाह-
कटिवति । सप्तस्वतिशब्दो योज्यः । अतः कटुरिति तिक्तो निम्बा-
दिर्न च मरिचादिस्तस्य तीक्ष्णशब्देनोक्तेरत्यम्लोऽतिलवणो-
ऽत्युष्णश्च, ख्यातोऽतितीक्ष्णो मरीचादिरतिरुक्षः कङ्गुकादिरति-
विदाही राजिकादः, एते राजसस्येष्टाः, सात्त्विकानां तु हेयाः ।
दुःखं तात्कालिकं जिह्वाकण्ठादिशोषणजं, शोको दौर्भनरयं
पाश्चात्यमामयो रुधिरकोपः । तामसाहारमाह-यातेति । यातो-
ऽतिक्रान्तो यामः प्रहरो यस्य राक्षस्यान्नादेस्तद्यातयामं, गतरसं
वैरस्यवत्, पूतिः दुर्गन्धं, पर्युषितं पूर्वोऽहं राक्षमुच्छिष्टं गुरो-
रन्येषां भुक्तावशिष्टममेध्यमर्षावन्नं कलञ्जाद । ईदृग्भोजनं ताम-
सानां प्रियं सात्त्विकानां त्वतिदूरतो हेयम् । ८-१० ॥

अफलाकाङ्क्षिर्बभूव विधिदिष्टो य इज्यते ।

यष्टव्यमेवेति मनः समाधाय स सात्त्विकः ॥ ११ ॥

सारा०ब०—अथ यज्ञस्य त्रैविध्यमाह-अफलाकाङ्क्षिर्भिरिति ।
फलाकाङ्क्षाराहित्ये कथं यज्ञे प्रवृत्तिरत आह-यष्टव्यमेवेति ।
स्वानुष्ठेयत्वेन शास्त्रोक्तत्वादवश्यकर्तव्यमेतदिति मनः
समाधाय ॥ ११ ॥

गी०भू०—अथ यज्ञत्रैविध्यमाह-अफलेति त्रिभिः । अफला-
काङ्क्षिभिः फलेच्छाशून्यैर्यो यज्ञ इज्यते क्रियते विधिदिष्टो विधि-
बाक्याज्ज्ञातः, स सात्त्विकः । ननु फलेच्छां विना तत्र कथं
प्रवृत्तिस्तत्राह-यष्टव्यमेवेति । मां प्रति वेदेनोक्तत्वात् तत् यजनमेव
कार्यं, न तु तेन फलं साध्यमिति मनः-समाधायैकाग्रं कृत्वे-
त्यर्थः ॥ ११ ॥

अभिसंधाय तु फलं दम्भार्थमपि चैव यत ।

इज्यते भरतश्रेष्ठ तं यज्ञं विद्धि राजसम् ॥ १२ ॥

गी०भू०—फलं स्वर्गादिकमभिसन्धाय यदिज्यते दम्भार्थं
वा स्वमहिमख्यापनाय, तं यज्ञं राजसं विद्धि ॥ १२ ॥

विधिहीनमसृष्टान्नं मन्त्रहीनमदक्षिणम् ।

श्रद्धाविरहितं यज्ञं तामसं परिचक्षते ॥ १३ ॥

सारा०ब०—असृष्टान्नमन्नदानरहितम् ॥ १३ ॥

गी०भू०—विधीति - असृष्टान्नमन्नदानरहितं मन्त्रहीनं स्वरतो
वर्णतश्च हीनेन मन्त्रणोपेतं श्रद्धा-विरहितं ऋत्विग्विद्वेषान् ॥ १३ ॥

देवद्विजगुरुप्राज्ञपूजनं शौचमार्जवम् ।

ब्रह्मचर्यमहिंसा च शारीरं तप उच्यते ॥ १४ ॥

सारा०ब०—तपसस्त्रैविध्यं बद्धं प्रथमं सात्त्विकस्य तप-
सस्त्रैविध्यमाह-देवेत्यादित्रिभिः ॥ १४ ॥

गी०भू०—क्रमप्राप्तस्य तपसः सात्त्विकादिभेदं बद्धं तस्यादौ
शारीरादिभावेन त्रैविध्यमाह-देवेति त्रिभिः । देवा बसुरुद्रादयो
द्विजा ब्राह्मणश्रेष्ठा गुरवो भार्तापतृदैशिकाः प्राज्ञा विदितवेद-
वेदाङ्गाः परेऽत्र तेषां पूजनम्, शौचं द्विविधमुक्तम्, आर्जवं
विहितनिषिद्धयोरैक्यरूप्येण प्रवृत्तिनिवृत्तिमत्त्वम्, ब्रह्मचर्यं
विहितमैथुनञ्च-एतच्छारीरं शरीरनिर्व्वर्त्य तपः ॥ १४ ॥

अनुद्धेगकर वाक्य सत्यं प्रियहितं च यत्

स्वाध्यायाभ्यसनं चैव बाङ्मयं तप उच्यते ॥ १५ ॥

सारा०ब०—अनुद्धेगकरम्-सम्बोध्यभिन्नानामप्यनुद्धेजकम् ॥ १५ ॥

गी०भू०—अनुद्धेगकरमुद्धेगं भयं कस्यापि यन्न करोति, सत्यं
प्रमाणिकं, श्रोतुः प्रियं, परिणामे हितं च । एतद्विशेषणचतुष्टय-
वद्वाक्यं तथा स्वाध्यायस्य वेदस्याभासनञ्च बाङ्मयं वाचा
निर्व्वर्त्य तपः ॥ १५ ॥

मनःप्रसादः सौम्यत्वं मौनमात्मविनिग्रहः ।

भावसंशुद्धिरित्येतत्तपो मानसमुच्यते ॥ १६ ॥

गी०भू०—मनसः प्रसादो वैमल्यं विषयस्मृत्यवैयग्रम्, सौम्य-
त्वमक्रौर्यं सर्वसुखेच्छुत्वम्, मौनमात्ममननम्, आत्मनो
मनसो विनिग्रहो विषयेभ्यः प्रत्याहारः, भावसंशुद्धिर्व्विवहारे
निष्कपटता-एतन्मानसं मनसा निर्व्वर्त्य तपः ॥ १६ ॥

श्रद्धया परया तप्तं तपस्तत्त्रिविधं नरैः ।

अफलाकाङ्क्षिभिर्युक्तैः सात्त्विकं परिचक्षते ॥ १७ ॥

सारा०ब०—त्रिविधमुक्तलक्षणं कायिकवाचिकमानसम् ॥ १७ ॥

गी०भू०—उक्तस्य तपसः सात्त्विकादितया त्रैविध्यमाह—
श्रद्धयेति त्रिभिः । तदुक्तं त्रिविधं तपः फलाकाङ्क्षाशून्यैर्युक्तै-
रेकाग्रचित्तैर्नरैः परया श्रद्धया तप्तमनुष्ठितं सात्त्विकम् ॥ १७ ॥

सत्कारमानपूजार्थं तपो दम्भेन चैव यत् ।

क्रियते तदिह प्रोक्तं राजसं चलमध्रुवम् ॥ १८ ॥

सारा०ब०—सत्कारः साधुरयमित्यन्यैः कर्त्तव्या वाक्पूजा,
मानः प्रत्युत्थानाभिवादानादिभिरन्यैः कर्त्तव्या दैहिकी पूजा,
पूजान्यैर्दीया मानैवेनादिभिर्भाविनी या मानसी पूजा, तदर्थं
दम्भेन च यत् क्रियते तदराजसं तपः, चलं किञ्चित् कालिकम्-
ध्रुवमनियतसत्कारादिफलकम् ॥ १८ ॥

गी०भू०—सत्कारः साधुरयं तपस्वीति स्तुतिर्मानः प्रत्युत्था-
नादिरादरः, पूजा चरणप्रक्षालनधनदानादिस्तदर्थं यत्तपो दम्भेन
च क्रियते, तदराजसं प्रोक्तम्, चलं किञ्चित्कालिकमध्रुवमनिय-
तसत्कारादिफलकम् ॥ १८ ॥

मूढग्राहेणात्मनो यत्पीडया क्रियते तपः ।

परस्योत्सादनार्थं वा तत्तामसमुदाहृतम् ॥ १९ ॥

सारा०ब०—मूढग्राहेण मूढग्रहणेन परस्योत्सादनार्थं
बिनाशार्थम् ॥ १९ ॥

गी०भू०—मूढग्राहेणाविवेकजेन दुराग्रहेणात्मना देहेन्द्रि-
यादेः पीडया च यत्तापः परस्योत्सादनार्थं बिनाशाय वा क्रियते,
तत्तामसम् ॥ १९ ॥

दातव्यमिति यद्दानं दीयतेऽनुपकारिणे ।

देशे काले च पात्रे च तद्दानं सात्त्विकं स्मृतम् ॥ २० ॥

सारा०ब०—दातव्यमित्येवं निश्चयेन, न तु फलाभिसन्धिना यद्दानम् ॥ २० ॥

गी०भू०—अथ दानस्य त्रैविध्यमाह—दातव्यमिति । निश्चयेन यद्दानमनुपकारिणे पात्रे विद्यातपोभ्यां दातुं रक्तकाय ब्राह्मणाय यद्दीयते तद्दानं सार्त्त्विकम्, अनुपकारिणे प्रत्युपकारमनुद्दिश्ये-
त्यर्थः । देशे तीर्थे काले च संक्रान्त्याद्यौ ॥ २० ॥

यत्तु प्रत्युपकारार्थं फलमुद्दिश्य वा पुनः ।

दीयते च परिकल्पितं तद्दानं राजसं स्मृतम् ॥ २१ ॥

। सारा०ब०—परिकल्पितं कथमेतावद्व्ययितमिति पश्चात्तापयुक्तम्, यद्वा दित्साया अभावेऽपि गुर्व्याद्याज्ञानुरोध-
वशादेव दत्तम्, परिकल्पितमकल्याणद्रव्यकर्मकं वा ॥ २१ ॥

गी०भू०—यत्तु प्रत्युपकारार्थं दृष्टफलार्थं फलं वा स्वर्गादिक-
मदृष्टमुद्दिश्यानुसन्धाय दीयते तद्दानं राजसम्, परिकल्पितं कथ-
मेतावद्व्ययितव्यमिति पश्चात्तापयुक्तं यथा स्यात्ताथा गुर्व्या-
क्यानुरोधाद्वा यद्दीयते, तद् राजसम् ॥ २१ ॥

अदेशकाले यद्दानमपात्रेभ्यश्च दीयते ।

असत्कृतमवज्ञातं तत्तामसमुदाहृतम् ॥ २२ ॥

सारा०ब०—असत्कारोऽवज्ञायाः फलम् ॥ २२ ॥

गी०भू०—अदेशोऽशुचिस्थाने, अकालेऽशुचिसमये यदपात्रेभ्यो
नटादिभ्यो दीयते, देशादि-सम्पत्तावपि यदसत्कृतं चरणप्रक्षाल-
नादि-सत्कारशून्यमवज्ञातं तूँकाराद्यनादरभाषणोपेतं च यद्दानं,
तत्तामसम् ॥ २२ ॥

अतस्तदिति निर्देशो ब्रह्मणस्त्रिविधः स्मृतः ।

ब्राह्मणास्तेन वेदाश्च यज्ञाश्च विहिताः पुरा ॥ २३ ॥

तस्मादोमित्युदाहृत्य यज्ञदानतपःक्रियाः ।

प्रवर्तन्ते विधानोक्ताः सतत ब्रह्मवादिनाम् ॥ २४ ॥

सारा०ब०—तदेवं तपोयज्ञादीनां त्रैविध्यं सामान्यतो मनुष्य-
मात्रमाधिकृत्योक्तम् । तत्र ये सार्त्त्विकेऽपि मध्ये ब्रह्मवादिन-
स्तेषान्तु ब्रह्मनिर्देशपूर्वका एव यज्ञादयो भवन्तीत्याह—ॐ तत्
सर्दित्येवं ब्रह्मणो निर्देशो नाम्ना व्यपदेशः स्मृतः, शिष्टैर्दर्शितः ।
तत्र ओमिति सर्वश्रुतिषु प्रसिद्धमेव ब्रह्मणो नाम । जगत्-
कारणत्वेनातिप्रसिद्धेरतान्नरसनेन च प्रसिद्धेस्तदिति च, “सदेव
सौम्येदमग्र आसीत्” इति श्रुतेः सर्दिति च । यस्मात् ॐ
तत् सत् शब्दवाच्येन ब्रह्मणैव ब्राह्मणं वेदा यज्ञाश्च विहिताः
कृतास्तस्मात् ओमिति ब्रह्मणो नामोदाहृत्योच्चार्य वर्त्तमानानां
ब्रह्मवादिनां यज्ञादयः प्रवर्तन्ते ॥ २३-२४ ॥

गी०भू०—तदेव यज्ञ-तपो-दानानां त्रैविध्यव्यवहारेण सार्त्त्व-
कानां तेषामुपादेयत्वं, राजसादीनां हेयत्वञ्च दर्शितम् । अथ
सार्त्त्विकाधिकारिणां यज्ञादीनि विष्णुनामपूर्वकारेणैव भवन्ती-
त्युच्यते—ओमिति । ओमित्यादिकास्त्रैविध्यो ब्रह्मणो विष्णोर्नि-
र्देशो नामधेयं शिष्टैः स्मृतः, “ओमित्येतद् ब्रह्मणो निर्दष्टं नाम”
इति श्रुतेः ओमित्येकं नाम, “तत्त्वमसि” इति श्रुतेः तदिति
द्वितीयं नाम, “सदेव सौम्य” इति श्रुतेः सर्दिति तृतीयं नाम
उपलक्षणमिदम् । विष्णवादिनाम्नां तेन त्रिविधेन निर्देशेन
ब्राह्मणं वेदा यज्ञाश्च पुरा चतुर्मुखेन विहिताः प्रकृतितास्तस्मा-
न्महाप्रभावोऽयं निर्देशस्तत्पूर्वकाराणां यज्ञादीनां नाङ्गवैगुण्यं,
तेन फलवैगुण्यञ्च नेति ॥ २३ ॥

गी०भू०—यस्मादेवं तस्मादोमिति निर्देशमुदाहृत्योच्चार्या-
नुष्ठिता ब्रह्मवादिनां सार्त्त्विकानां त्रैविधिकानां यज्ञाद्याः क्रियाः
प्रवर्तन्ते—अङ्गवैकल्येऽपि साङ्गतां भजन्तीति ॥ २४ ॥

तदित्यनभिसंधाय फल यज्ञतपःक्रियाः ।

दानक्रियाश्च विविधाः क्रियन्ते मोक्षकाङ्क्षिभिः ॥२५॥

सारा०ब०—तदित्युदाहृत्येति पूर्वस्यानुपङ्गः । अनभिसन्धाय फलाभिसन्धिमकृत्वा ॥ २५ ॥

गी०भू०—तदिति - निर्देशमुदाहृत्य फलमनभिसन्धाय यज्ञादिक्रिया मोक्षकाङ्क्षिभिस्तैः क्रियन्ते अनुष्ठीयन्ते । निष्काम-तया सुमुक्षासम्पादनान्महाप्रभावस्तच्छब्दः ॥२५॥

सद्भावे साधुभावे च सदित्येतत्प्रयुज्यते ।

प्रशस्ते कर्मणि तथा सच्छब्दः पार्थ युज्यते ॥२६॥

यज्ञे तपसि दाने च स्थितिः सदिति चोच्यते

कर्म चैव तदर्थीयं सदित्येवाभिधीयते ॥२७॥

सारा०ब०—ब्रह्मवाचकः सच्छब्दः प्रशस्तेष्वपि वर्त्तते, तस्मात् प्रशस्तमात्रे कर्मणि प्राकृतेऽप्राकृतेऽपि सच्छब्दः प्रयोक्तव्य इत्याशयेनाह-सद्भाव इति द्वाभ्याम् । सद्भावे ब्रह्मत्वे साधुभावे ब्रह्मवादित्वे प्रयुज्यते संगच्छत इत्यर्थः ॥ २६ ॥

सारा०ब०—यज्ञादौ स्थितियेज्ञादितात्पर्येणावस्थानमित्यर्थः । तदर्थीयं कर्म ब्रह्मपरिचर्योपयोगि यत् कर्म भगवन्मन्दिर-मार्ज्जनादिकम्, तदपि ॥ २७ ॥

गी०भू०—सदिति निर्देशः प्रशस्तेष्वर्थान्तरेषु वर्त्तते, तस्मात् प्रशस्ते कर्ममात्रे स प्रयोज्य इति भावेनाह-सद्भाव इति द्वाभ्याम् । सद्भावे ब्रह्मत्वे साधुभावे च ब्रह्मज्ञत्वेऽभिधायकतया सच्छब्दः प्रयुज्यते—“सदेव सौम्यः” इत्यादौ, “सतां प्रसङ्गात्” इत्यादौ च, तथा प्रशस्ते उपनयनाबवाहादिके च भाङ्गालके कर्मणि सच्छब्दो युज्यते सङ्गच्छते, यज्ञादौ या तेषां स्थिति-

स्तात्पर्येणावस्थितिस्तदपि सदित्युच्यते, यस्येदं नाम त्रयं, तदर्थीयं कर्म च तन्मन्दिरनिर्माण-तद्विमाज्जेनादि सदित्यभिधीयते । अत्र त्रिविधोऽयं निर्देशः स्मर्त्तव्य इति विधिः कल्प्यते । “वषट्कर्त्तुः प्रथमं भक्ष्यः” इत्यादाविव वचनानि त्वपूर्वत्वादिति न्यायाद्यज्ञदानादिसंयोगाच्चास्य तद्वैगुण्यमेव फलम्—“प्रमादात् कुर्वतां कर्म प्रच्यवेताध्वरं पु यत् । स्मरणादेव तद्विष्णोः सम्पूर्णं स्यादिति श्रुतिः ॥” इति स्मरणाच्च ॥२६-२७॥

अश्रद्धया हुतं दत्तं तपस्तप्तं कृतं च यत् ।

असदित्युच्यते पार्थ न च तत्प्रेत्य नो इह ॥२८॥

इति श्रीमहाभारते शतसाहस्र्यां संहितायां वैयासिक्यां भीष्म-पञ्चविंश्यां श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णाञ्जुनसंवादे अष्टात्रयविभागयोगो नाम सप्तदशोऽध्यायः ।



सारा०ब०—सत् कर्म श्रुतम्, तथासत् कर्म किमित्यपेक्षायामाह-अश्रद्धयेति । हुतं हवनं, दत्तं दानं, तपस्तप्तं कृतं यदन्यच्चापि कर्म कृतं तत् सर्वमसदिति हुतमप्यहुतमेव दत्तमप्यदत्तमेव तपोऽप्यतप्तमेव कृतमप्यकृतमेव, यतस्तत् न प्रेत्य न परलोके फलात् नापीहलोके फलति ॥ २८ ॥

उक्तेषु विविधेष्वेव सार्त्त्विकं श्रद्धया कृतम् ।

यत् स्यात्तदेव मोक्षार्हमित्यध्यायाथे ईरितः ॥

इति सारार्थवर्षिण्यां हर्षिण्यां भक्तचेतसाम् ।

गीतास्वयं सप्तदशः सङ्गतः सङ्गतः सताम् ॥

गी०भू०—अथ सार्त्त्विकया श्रद्धया सर्वेषु कर्मसु प्रवर्त्ति-

तव्यम्, तथा बिना कृतं सर्वं व्यर्थमिति निन्दति-अश्रद्धयेति ।
हुतं होमो दत्तं दानं, तप्तमनुष्ठितं यच्चान्यदपि स्तुतिप्रणत्यादि-
कर्म कृतं, तत् सर्वमसन्नित्यमित्युच्यते । कुत इत्यत्राह-न
चेति । हेतौ च शब्दो यतोऽश्रद्धया कृतं, तत् प्रेत्य परलोके न
फलति बिगुणात्तस्मात् पूर्वानुत्पत्तोर्नापीह लोके कीर्त्तिः, सद्भि-
र्निन्दितत्वात् ॥२॥

श्रद्धां स्वभावजां हित्वा शास्त्रजां तां समाश्रितः ।

निःश्रेयसाधिकारी स्यादिति सप्तदशी स्थितिः ॥

इति श्रीमद्भगवद्गीतोपनिषद्भाष्ये सप्तदशोऽध्यायः ।

अष्टादशोऽध्यायः

अर्जुन उवाच -

संन्यासस्य महाबाहो तत्त्वमिच्छामि वेदितुम् ।

त्यागस्य च हृषीकेश पृथक्केशिनिषूदन ॥१॥

सारा०ब०-संन्यासज्ञानकर्मादेशैर्विध्यं मुक्तिर्निर्णयः ।

गुह्यसारतमा भक्तिरित्यष्टादश उच्यते ॥

अनन्तराध्याये “तदित्यनभिसन्धाय फलं यज्ञतपःक्रियाः ।
दानक्रियाश्च विविधाः क्रियन्ते मोक्षकाङ्क्षिभिः ॥” इत्यत्र
भगवद्वाक्ये मोक्षकाङ्क्षशब्देन संन्यासिन एवोच्यन्ते, अन्ये
वा यद्यन्य एव ते, तर्हि “सर्वकर्मफलत्यागं ततः कुरु
यतात्मवान्” इति त्वदुक्तानां सर्वकर्मफलत्यागिनां तेषां स
त्यागः कः ? संन्यासिनाश्च को वा संन्यासः ? इति विवेकतो
जिज्ञासुराह-संन्यासरथेति । पृथगिति यदि संन्यासत्याग-
शब्दौ भिन्नार्थौ तदा संन्यासस्य त्यागस्य च तत्त्वं पृथग्वे-

दितुमिच्छामि । यदि त्वेकार्थौ तावपि त्वन्मते वा अन्यमते
वा तयोरैक्यार्थमर्थादेकार्थत्वमिति पृथग्वेदितुमिच्छामि ।
हे हृषीकेशेति मद्बुद्धेः प्रवर्त्तिकत्वात् त्वमेव इमं सन्देह-
मुत्थापयसि । ‘केशिनिषूदनः’ इति तच्च सन्देहं त्वमेव केशिनि-
मिव बिदारयामीति भावः । ‘महाबाहो’ इति त्वं महाबाहुवला-
न्वितोऽहं किञ्चिद्बाहुवलान्वित इत्येतदंशेनैव मया सह सख्यं
तव, न तु सार्वज्ञाद्यादिभिरंशैरतस्त्वद्वत्-किञ्चित्सख्यभावादेव
प्रश्ने मम निःकृतेति भावः ॥ १ ॥

गी०भू०-गीतार्थानिह संगृह्यन् हरिरष्टादशोऽखिलान् ।

भक्तेस्तत्र प्रपत्तोश्च सोऽत्रवीदतिगोप्यताम् ॥

“सर्वकर्मणि मनसा संन्यस्यास्ते सुखं वशी” इत्यादौ
संन्यास-शब्देन किमुक्तं “त्यक्त्वा कर्मफलासङ्गम्” इत्यादौ
त्याग-शब्देन च किमुक्तं भगवता तत्र सन्दिहानोऽर्जुनः
पृच्छति-संन्यासस्येति । ‘संन्यास’-‘त्याग’-शब्दौ शैल-तरु-
शब्दाविव बिजातीयार्थौ किंवा कुरु-पाण्डव-शब्दाविव सजा-
तीयार्थौ ? यद्याद्यस्तर्हि संन्यासस्य त्यागस्य च तत्त्वं पृथग्वेदितु-
मिच्छामि ; यद्यन्तस्तर्हि तत्रात्रान्तरोपाधिमात्रं भेदकं भावि, तच्च
वेदितुमिच्छामि । हे महाबाहो कृष्ण, हृषीकेशेति धीवृत्तिप्रेरकत्वा-
त्त्वमेव मत्सन्देहमुत्पादयसि ; केशिनिषूदनेति त्वं मत्सन्देहं केशि-
नमिव बिनाशयेति ॥१॥

श्रीभगवानुवाच-

काम्यानां कर्मणां न्यासं संन्यासं कवयो विदुः ।

सर्वकर्मफलत्यागं प्राहुस्त्यागं विचक्षणाः ॥२॥

सारा०ब०-प्रथमं प्राच्यं मतमाश्रित्य संन्यासत्यागशब्द-
योर्भिन्नजातीयार्थत्वमाह-काम्यानामिति । “पुत्रकामो यजेत”

“स्वर्गकामो यजेत” इत्येवं कामोपबन्धेन बिहितानां काम्यानां कर्मणां न्यासं स्वरूपेणैव त्यागं सन्न्यासं विदुर्न तु नित्यानामपि सन्ध्योपास्त्यादीनामिति भावः । सर्वेषां काम्यानां नित्यानामपि कर्मणां फलत्यागमेव, न तु स्वरूपतस्त्यागं केषामपीति भावः । नित्यानामपि कर्मणां फलं “कर्मणा पितृलोकः” इति, “धर्मेण पापमपनुदति” इत्याद्याः श्रुतयः प्रतिपादयन्त्येवेत्यतस्त्यागे फलाभिसन्धिरहितं सर्वकर्मकरणम् । सन्न्यासे तु फलाभिसन्धिरहितं नित्यकर्मकरणम्, काम्यकर्मणां तु स्वरूपेणैव त्याग इति भेदो ज्ञेयः ॥ २ ॥

गी०भू०—एवं पृष्ठो भगवानुवाच—काम्यानामिति । “पुत्रकामो यजेत स्वर्गकामो यजेत” इत्येवं कामोपबन्धेन बिहितानां पुत्रेष्टिज्योतिष्टोमादीनां कर्मणां न्यासं स्वरूपेण त्यागं कथयः पण्डिताः सन्न्यासं विदुर्न तु नित्यानामग्निहोत्रादीनामित्यर्थः ; तेषु विचक्षणास्तु सर्वेषां काम्यानां नित्यानाञ्च कर्मणां फलत्यागमेव, न तु स्वरूपतस्त्यागं सन्न्यासलक्षणं त्यागं प्राहुः । नित्यकर्मणां च फलमस्ति—“कर्मणा पितृलोको धर्मेण पापमपनुदति” इत्यादि-श्रवणात् । यद्यपि “अहरहः सन्ध्यामुपासीत”, “यावज्जीवनमग्निहोत्रं जुहोति” इत्यादौ “पुत्रकामो यजेत” इत्यादाविव फलविशेषो न श्रुतस्तथापि “विश्वजिता यजेत” इत्यादाविव विधिः किञ्चिन् फलमाक्षिपेदेव ; इतरथा पुरुषप्रवृत्त्यनुपपत्तेर्दुष्परिहरतापत्तिः । तथा च काम्यकर्मणां स्वरूपतस्त्यागो, नित्यकर्मणां तु फलत्यागः सन्न्यास-शब्दार्थः ; सर्वेषां कर्मणां फलेच्छां त्यक्त्वानुष्ठानं खलु त्याग-शब्दार्थः । पूर्वोक्तरीत्या ज्ञानोदयफलस्य सत्त्वादप्रवृत्तेर्दुष्परिहरत्वं प्रत्युक्तम् ॥ २ ॥

त्याज्यं दोषवदित्येके कर्म प्राहुर्मनीषिणः ।

यज्ञदानतपः कर्म न त्याज्यमिति चापरे ॥ ३ ॥

सारा०ब०—त्यागे पुनरपि मतभेदमुपक्षिपति—त्याज्यमिति । दोषवत् हिंसादिदोषवत्त्वात् कर्म स्वरूपत एव त्याज्यमित्येके सांख्याः । परे मीमांसका यज्ञादिकं कर्मशास्त्रे बिहितत्वात् त्याज्यमित्याहुः ॥ ३ ॥

गी०भू०—त्यागे पुनरपि मतभेदमाह—त्याज्यमिति । एके मनीषिणो “न हिंस्यात् सर्वा भूतानि” इति श्रुतिदर्शिनः कापिलाः कर्मदोषवत् पशुहिंसादि दोषयुक्तं भवत्यतस्त्याज्यं स्वरूपतो हेयमित्याहुः, “अग्नीषोमीयं पशुमालभेत” इति श्रुतिस्तु हिंसायाः क्रत्वङ्गत्वमाह, त्वनर्थहेतुत्वं तस्या निवारयति । तथा च द्रव्यसाध्यत्वेन हिंसायाः सम्भवात्, सर्वं कर्म त्याज्यमिति । अपरे जैमिनीयास्तु यज्ञादिकर्म न त्याज्यं, तस्य वेद-बिहितत्वेन निर्दोषत्वादित्याहुः—यद्यपि हिंसानुग्रहात्मकं कर्म, तथापि तस्य वेदेन धर्मत्वाभिधानात् दोषवत्त्वमतः कार्यमेवेत्यर्थः । “न हिंस्यात्” इति सामान्यतो निषेधस्तु क्रतोरन्यत्र तस्याः पापतामाहेति न किञ्चिदबध्यम् ॥ ३ ॥

निश्चयं शृणु मे तत्र त्यागे भरतसत्तम ।

त्यागो हि पुरुषव्याघ्र त्रिविधः संप्रकीर्तितः ॥ ४ ॥

सारा०ब०—स्वमतमाह—निश्चयमिति । त्रिविधः—सात्त्विको राजसरतामसश्चेति । अत्र त्यागस्य त्रैविध्यमुत्क्रम्य “नियतस्य तु सन्न्यासः कर्मणो नोपपद्यते । मोहात्तस्य परित्यागस्तामसः परिकीर्तितः ॥” इति तस्य एव तामसभेदेः सन्न्यासशब्दप्रयोगाद्-भगवन्मते त्याग-सन्न्यासशब्दयोरैक्यार्थमेवेत्यवगम्यते ॥ ४ ॥

गी०भू०—एवं मतभेदमुपबर्ण्य स्वमतमाह—निश्चयमिति ।

मतभेदप्रस्ते त्यागे मे परमेश्वरस्य सर्वज्ञस्य निश्चयं शृणु । ननु
त्यागस्य ख्यातत्वात्तत्र श्रोतव्यं किमस्ति ? तत्राह-त्यागो हीति ।
हि यतस्त्यागस्तामसादि-भेदेन विज्ञैस्त्रिविधः संप्रकीर्तितो विवि-
च्योक्तः । तथा च दुर्बोधोऽसौ श्रोतव्य इति त्यागत्रैविध्यम्--
'नियतस्य तु' इत्यादिभिरग्रे वाच्यम् ॥४॥

यज्ञदानतपः कर्म न त्याज्यं कार्यमेव तत् ।

यज्ञो दानं तपश्चैव पावनानि मनीषिणाम् ॥५॥

सारा०ब०—काम्यानामपि मध्ये भगवन्मते सात्त्विकानि
यज्ञदानतपसि फलाकाङ्क्षारहितैः कर्तव्यानीत्याह-यज्ञादिकं
कर्तव्यमेव । तत्र हेतुः-पावनानीति चित्तशुद्धिकरत्वा-
दित्यर्थः ॥ ५ ॥

गी०भू०—प्रथमं तस्मिन् स्वनिश्चयमाह-यज्ञेति द्वाभ्याम् ।
यज्ञादीनि मनीषिणां कार्याण्येव न त्याज्यानि, यदमूनि विप-
तन्तुबदन्तरभ्युदितज्ञानद्वारा पावनानि संसृतिदोषविनाशकानि
भवन्ति ॥५॥

एतान्यपि तु कर्माणि सङ्गं त्यक्त्वा फलानि च ।

कर्तव्यानीति मे पार्थ निश्चितं मतमुत्तमम् ॥६॥

सारा०ब०—येन प्रकारेण कृतान्येतानि पावनानि भवन्ति
तं प्रकारं दर्शयति-एतान्यपीति । सङ्गं कर्तृत्वाभिनिवेशं
फलाभिसन्धिश्च ; फलाभिसन्धि-कर्तृत्वाभिनिवेशयोस्त्याग एव
त्यागः सन्न्यासश्चोच्यते इति भावः ॥ ६ ॥

गी०भू०—यज्ञादीनां पावनताप्रकारमाह-एतान्यपीति । सङ्गं
कर्तृत्वाभिनिवेशं फलानि च प्रतिपदोक्तानि पितृलोकादीनि च
सर्वानि त्यक्त्वा केवलमीश्वराच्च नधिया कर्तव्यानीति मे मया

निश्चितमत उत्तममिदं मतम् । कर्तृत्वाभिनिवेशत्यागस्यापि
प्रवेशात् पार्थमारथेर्मतं बरीयः ॥६॥

नियतस्य तु संन्यासः कर्मणो नोपपद्यते ।

मोहात्तस्य परित्यागस्तामसः परिकीर्तितः ॥७॥

सारा०ब०—प्रक्रान्तस्य त्रिविधत्यागस्य तामसं भेदमाह-
नियतस्य नित्यस्य । मोहात् शास्त्रतात्पर्याज्ञानात् । सन्न्यासी
काम्यकर्मण्यावश्यकत्वाभावात् परित्यजतु नाम, नित्यस्य तु
कर्मणस्त्यागो नोपपद्यते इति तु-शब्दाधेः । मोहादज्ञानात्,
तामस इति तामसत्यागस्य फलमज्ञानप्राप्तिरेव, न त्वभीप्सित-
ज्ञानप्राप्तिरिति भावः ॥ ७ ॥

गी०भू०—प्रतिज्ञातं त्यागत्रैविध्यमाह-नियतस्येति त्रिभिः ।
काम्यस्य कर्मणो बन्धकत्वात्तत्यागो युक्तः । नियतस्य नित्य-
नैर्मित्तिकस्य महायज्ञादेः कर्मणः सन्न्यासस्त्यागो नोपपद्यते ।
आत्मोद्देशाद्विशीर्णादिबदन्तर्गतज्ञानस्य तस्य मोचकत्वादुद्देहया-
त्रासाधकत्वाच्च तत्त्यागो न युक्तः । तेन हि देवताभगवद्भिभूति-
रच्चेतां तच्छेषैः पूतैः सिद्धा देहयात्रा तत्त्वज्ञानाय सत्त्वज्ञानाय
संपद्यते । वैपरीत्ये पूर्वमभिहितं 'नियतं कुरु कर्म त्वम्' इत्या-
दिभिस्तृतीये तस्यापि मोहाद्बन्धकमिदमित्यज्ञानात् परितः स्व-
रूपेण त्यागस्तामसो भवति-मोहस्य तमोधर्मत्वात् ॥ ७ ॥

दुःखमित्येव यत्कर्म कायक्लेशभयात्त्यजेत् ।

स कृत्वा राजसं त्यागं नैव त्यागफलं लभेत् ॥८॥

सारा०ब०—दुःखमित्येवेति । यद्यपि नित्यकर्मणामावश्यक-
मेव तत्करणे गुण एव, न तु दोष इति जानाम्येव, तदपि
तैः शरीरं मया कथं वृथा क्लेशयितव्यमिति भावः । त्याग-
फलं ज्ञानं न लभेत् ॥ ८ ॥

गी०भू०--निष्कामतयानुष्ठितं विहितं कर्मा मुक्तिहेतुरिति जानन्नपि द्रव्योपार्जनप्रातःस्नानादिना दुःखरूपमिति कायक्लेश-भयाच्चैतन्मुमुक्षुरपि त्यजेत । स त्यागो राजसः-दुःखस्य रजो-धर्मत्वात् । तं त्यागं कृत्वापि जनस्तस्य फलं ज्ञाननिष्ठां न लभते ॥८॥

कार्यमित्येव यत्कर्म नियतं क्रियतेऽर्जुन ।

सङ्गं त्यक्त्वा फलं चैव स त्यागः सात्त्विको मतः ॥९॥

सारा०ब०--कार्यमवश्यकर्तव्यमिति बुद्ध्या नियतं नित्यं कर्म, सात्त्विक इति त्यागात्यागफलं ज्ञानं स लभेतैवेति भावः ॥ ९ ॥

गी०भू०--कार्यमवश्यकर्तव्यतया विहितं कर्म नियतं यथा भवति, तथा सङ्गं कर्त्तृत्वाभिनिवेशं फलं च निखिलं त्यक्त्वा क्रियत इति यत् स त्यागः सात्त्विकस्तादृशज्ञानस्य सत्त्वधर्मत्वात् ॥९॥

न द्वेष्ट्यकुशलं कर्म कुशले नानुपजतं ।

त्यागी सत्त्वसमाविष्टो मेधावी छिन्नसंशयः ॥१०॥

सारा०ब०--एवम्भूतसात्त्विकत्यागपरिनिष्ठिनस्य लक्षणमाह-न द्वेष्टीति । अकुशलमसुखदं शीते प्रातःस्नानादिकं न द्वेष्टि, कुशले सुखप्रीध्मस्नानादौ ॥ १० ॥

गी०भू०--सात्त्विकत्यागिनो लक्षणमाह--द्वेष्टीति । अकुशलं दुःखदं हेमन्तप्रातःस्नानादि न द्वेष्टि, कुशले सुखदे निदा-घमध्याह्ने स्नानादौ न सज्जते ; यतः सत्त्व-समाविष्टोऽतिधारो मेधावी स्थिरधीश्छिन्नो विहितानि कर्माणि क्लेशेनानुष्ठितानि ज्ञानं जनयेयुर्न वेत्येवंलक्षणः संशयो येन सः । ईदृशः सात्त्विक-त्यागी बोध्यः ॥१०॥

न हि देहभृता शक्यं त्यक्तुं कर्माण्यशेषतः ।

यस्तु कर्मफलत्यागी स त्यागीत्यभिधीयते ॥११॥

सारा०ब०--इतोऽपि शास्त्रीयं कर्मे न त्याज्यमित्याह-न हीति । त्यक्तुं न शक्यं न शक्यानि, तदुक्तम्-'न हि कांश्चित् क्षणमापि जातु लिष्ट्यकर्मकृत्' इति ॥ ११ ॥

गी०भू०--नन्वाहंशात् फलत्यागात् स्वरूपतः कर्मत्यागो बरीयान् विक्षेपाभावेन ज्ञाननिष्ठा साधकत्वादात चेत्तत्राह-न हीति । देहभृता कर्माण्यशेषतस्त्यक्तुं न हि शक्यं न शक्यानि ; यदुक्तं-'न हि कांश्चित् क्षणमापि' इत्यादि ; तस्मादयः कर्माणि कुर्वन्नेव तत्फलत्यागी, स एव त्यागीत्युच्यते । तथा च सानिष्ठो-ऽधिकारी कर्त्तृत्वाभिनिवेशफलेच्छा-शून्यो यथाशाक्त सर्वान् कर्माणि ज्ञानार्थी सन् बुद्ध्यदातं पार्थसारथेर्मतम् ॥११॥

अनिष्टमिष्टं मिश्रं च त्रिविधं कर्मणः फलम् ।

भवत्यत्यागिनां प्रेत्य न तु संन्यासिनां क्वचित् ॥१२॥

सारा०ब०--एवम्भूतत्यागाभावे दोषमाह-अनिष्टं नरक-दुःखमिष्टं स्वर्गसुखं मिश्रं मनुष्यजन्मनि सुखदुःखमत्यागिना-मेवम्भूत-त्यागराहितानामेव भवति, प्रेत्य परलोके ॥ १२ ॥

गी०भू०--ईदृशत्यागाभावे दोषमाह-अनिष्टमिति । अनिष्टं नारकत्वम्, इष्टं स्वर्गत्वम्, मिश्रं मनुष्यत्वम्, दुःखसुख-योगीति त्रिविधं कर्मफलम् । अत्यागिनामुक्तत्यागराहितानां प्रेत्य परकाले भवति, न तु संन्यासिनामुक्तत्यागवताम्, तेषां तु कर्मान्तर्गतेन ज्ञानेन मोक्षो भवतीति त्यागफलमुक्तम् ॥१२॥

पञ्चैतानि महाबाहो कारणानि निबोध मे ।

सांख्ये कृतान्ते प्रोक्तानि सिद्धये सर्वकर्मणाम् ॥१३॥

सारा०ब०—ननु कर्म कुर्वन्तः कर्मफलं कथं न भवेदित्या-
शङ्क्य निरहङ्कारत्वे सति कर्मलोपो नास्तीत्युपपादयितुमाह-
पञ्चैतानीति पञ्चभिः । सर्वकर्मणां सिद्धये निष्पत्तय इमानि
पञ्चकारणानि मे मम बचनान्निबोध जानीहि-सम्यक् परमा-
त्मानं ख्याति कथयतीति सांख्यमेव सांख्यं वेदान्तशास्त्रं
तस्मिन्, -कीदृशो-कृतं कर्म तस्यान्तो नाशो यस्मात्तास्मिन्
प्रोक्तानि ॥ १३ ॥

गी०भू०—ननु कर्माणि कुर्वन्तां तत्फलानि कुतो न स्युरिति
चेत् स्वस्मिन् कर्त्तृत्वाभिनिवेशत्यागेन परमेश्वरे मुख्यकर्त्तृत्व-
निश्चयेन भवन्तीत्याशयेनाह-पञ्चैतानीति पञ्चभिः । हे महाबाहो !
सर्वकर्मणां सिद्धये निष्पत्तये एतानि पञ्चकारणानि मे मत्तो
निबोध जानीहि । प्रमाणमाह-सांख्य इति । सांख्यं ज्ञानं तत्प्रति-
पादकं वेदान्तशास्त्रं सांख्यं तस्मिन्, कीदृशीत्याह-कृतान्ते
कृतनिर्णये, सर्वेषां कर्महेतूनां प्रवर्त्तकः परमात्मा तं निर्णय-
कारिणीत्यर्थः । अन्तर्यामि-ब्रह्मणे विदितमेतत्, इहापि 'सर्वस्य
चाहं हृदि' इत्याद्युक्तं वक्ष्यते च, 'ईश्वरः सर्वभूतानाम्'
इत्यादि ॥ १३ ॥

अधिष्ठानं तथा कर्ता करणं च पृथग्विधम् ।

विविधाश्च पृथक्चेष्टा दैवं चैवात्र पञ्चमम् ॥ १४ ॥

सारा०ब०—तान्येव गणयति-अधिष्ठानं शरीरम्, कर्त्ता
चिज्जडप्रस्थिरहङ्कारः, करणं चक्षुःश्रोत्रादि, पृथग्विधमनेक-
प्रकारम्, पृथक् चेष्टा प्राणापानादीनां पृथग्व्यापाराः, दैवं
सर्वप्रेरकोऽन्तर्यामी च ॥ १४ ॥

गी०भू०—तानि गणयति-अधीति । अधिष्ठीयते जीवेनेत्य-
धिष्ठानं शरीरम्, कर्त्ता जीवः, अस्य ज्ञातृत्वकर्त्तृत्वे श्रुतिराह-

“एष हि द्रष्टा स्रष्टा” इत्यादिना, सूत्रकारश्च-“ज्ञोऽत एवेति कर्त्ता
शास्त्रार्थवत्त्वात्” इत्यादि च । करणं श्रोत्रादिसमनस्कम्, पृथ-
ग्विधं कर्मनिष्पत्तौ पृथग्व्यापारम्, विविधा च पृथक् चेष्टा
प्राणापानादीनां नानाविधा व्यापाराः, दैवश्चेत्यत्र कर्मनिष्पादके
हेतुप्रचये दैवं सर्वप्राणं परं ब्रह्म पञ्चमम् । कर्मनिष्पत्तावन्त-
र्यामी हरिमुखो हेतुरित्यर्थः । देहेन्द्रियप्राणजीवोपकरणोऽसौ
कर्मप्रवर्त्तक इति निश्चयवतां कर्म तत्फलेषु कर्त्तृत्वाभिनिवेश-
स्पृहा-विरहितानां कर्माणि न बन्धकानीति भावः । ननु जीवस्य
कर्त्तृत्वे परेशायत्तो सति तस्य कर्म स्वनियोज्यत्वापत्तिः, काष्ठादि-
तुल्यत्वात् ? विधिनिषेधशास्त्राणि च व्यर्थानि स्युः ? स्वधिया
प्रवर्त्तितुं च शक्तो नियोज्यो दृष्टः ? उच्यते-परेशेन दत्तैर्देहेन्द्रि-
यादिभिस्तेनैवाहितशक्तिभिस्तदाधारभूतो जीवस्तदाहित-शक्तिकः
सन् कर्मसिद्धये स्वेच्छयैव देहेन्द्रियादिकमधितिष्ठति । परेशस्तु
तत्सर्वान्तःस्थस्तस्मिन्ननुमतिं ददानस्तं प्रेरयतीति जीवस्य स्व-
धिया प्रवृत्ति-निवृत्तिमत्त्वमस्तीति न किञ्चिच्चोद्यम् । एवमेव सूत्र-
कारो निर्णीतवान्-“परात्तात्तच्छक्तेः” इत्यादिना । ननु मुक्तस्य
जीवस्य कर्त्तृत्वं न स्यात्, तस्य देहेन्द्रियप्राणानां विगमादिति
चेन्न-तदा संकल्पसिद्धानां दिव्यानां तेषां सत्त्वात् ॥ १४ ॥

शरीरवाङ् मनोभिर्यत्कर्म प्रारभते नरः ।

न्याय्यं वा विपरीतं वा पञ्चैते तस्य हेतवः ॥ १५ ॥

सारा०ब०—शरीरादिभिरिति शरीरं वाचिकं मानसं चेति
कर्म त्रिविधम्, तच्च सर्वं द्विविधम्-न्याय्यं धर्म्यं, विप-
रीतमन्याय्यमधर्म्यं, तस्य सर्वस्यापि कर्मण एते पञ्चहेतवः ॥ १५ ॥

गी०भू०—शरीरेति - न्याय्यं शास्त्रीयं, विपरीतमशास्त्रीयम् ॥ १५ ॥

तत्रैवं सति कर्तारिमात्मानं केवलं तु यः ।

पश्यत्यकृतबुद्धित्वान्न स पश्यति दुर्मतिः ॥१६॥

सारा०ब०—ततः किमत आह-तत्र सर्वस्मिन् कर्मणि पञ्चैव हेतव इत्येवं सति केवलं वस्तुतो निःसङ्गमेवात्मानं जीवं यः कर्तारं पश्यति, सोऽकृतबुद्धित्वादसंस्कृतबुद्धित्वाद्दुर्मति-नैव पश्यति सोऽज्ञानी, अन्य एवोच्यत इति भावः ॥ १६ ॥

गी०भू०—ततः किमत आह-तत्रेति । एवं सति जीवस्य कर्तृत्वे परेशानुमतिपूर्वके तद्भूतदेहादिसापेक्षे च सति, तत्र कर्मणि केवलमेवात्मानं जीवमेव यः कर्तारं पश्यति, स दुर्मति-रकृतबुद्धित्वादलव्यज्ञानत्वात् पश्यति यथान्वः ॥ १६ ॥

यस्य नाहंकृतो भावो बुद्धिर्यस्य न लिप्यते ।

हत्वापि स इमाँल्लोकान्न हन्ति न निबध्यते ॥१७॥

सारा०ब०—कस्तर्हि सुमतिश्चक्षुष्मानित्यत आह-यस्येति-अहङ्कृतोऽहङ्कारस्य भावः स्वभावः कर्तृत्वाभिनिवेशो यस्य नास्त्यतएव यस्य बुद्धिर्न लिप्यत इष्टानिष्टबुद्ध्या कर्मसु नास-ज्जाति, स हि कर्मफलं न प्राप्नोतीति किं वक्तव्यम् ? स हि कर्म भद्राभद्रं कुर्वन्नपि नैव करातात्याह-हत्वापीति । स इमान् सर्वानपि प्राणिनो लोकदृष्ट्या हत्वापि स्वदृष्ट्या नैव हन्ति, निरभिसन्धित्वादिति भावः, अतो न बध्यते कर्ममूलं न प्राप्नोतीति ॥ १७ ॥

गी०भू०—कस्तर्हि चक्षुष्मान् सुमतिस्तत्राह-यस्येति । यस्य पुरुषस्य मनोवृत्तिलक्षणो भावो नाहंकृतः स्वकर्तृत्वे परेशायतो-ऽनुसन्धिते सति कर्माण्यहमेव करोमीत्यभिमानकृतो न भवेत् । यस्य च बुद्धिर्न लिप्यते कर्मफलस्य ह्या, स इमाँल्लोकान्न केवलं

भीष्मादीन् हत्वापि न हन्ति, न च तेन सर्वलोकहननेन कर्मणा निबध्यते लिप्यते ॥ १७ ॥

ज्ञानं ज्ञेयं परिज्ञाना त्रिविधा कर्मचोदना ।

करणं कर्म कर्तेति त्रिविधः कर्मसंग्रहः ॥१८॥

सारा०ब०—तदेवं भगवन्मत उक्तलक्षणः सात्त्विकस्त्याग एव सन्न्यासो ज्ञानिनां, भक्तानाम् तु कर्मयोगस्य स्वरूपेणैव त्यागोऽवगम्यते, यदुक्तमेकादशे भगवन्तैव-“आज्ञायैव गुणान् दोषान् मयादिष्टानपि स्वकान् । धर्मान् संत्यज्य यः सर्वान् मां भजेत् स च सत्तमः ॥” इत्यस्यार्थः स्वामिचरणैर्व्याख्यातो यथा-“मया वेदरूपेणादिष्टानपि स्वधर्मान् संत्यज्य यो मां भजेत् स च सत्तम इति किमज्ञानतो नास्तिक्याद्वा ? न, धर्माचरणे सत्यशुद्ध्यादीन् गुणान् विपक्षे दोषान् प्रत्य-वायांश्चाज्ञाय ज्ञात्वापि मद्ध्यानवित्तपकतया मद्धक्त्यैव सर्वं भविष्यतीति दृढनिश्चयेनैव धर्मान् संत्यज्य” इति । अत्र धर्मान् धर्मफलानि संत्यजेति तु व्याख्या न घटते, न हि धर्मफलत्यागे कश्चिदत्र प्रत्यवायो भवेदित्यवधेयम् । अयं भावो भगवद्वाक्यानां तद्व्याख्यातृणाञ्च-ज्ञानं हि चित्ताशुद्धिमवश्य-मेवापेक्षते, निष्कामकर्मभिश्चित्ताशुद्धितारतम्ये वृत्त एव ज्ञानो-दयतारतम्यं भवेन्नान्यथा । अतएव सन्न्यग् ज्ञानोदयसिद्धयर्थं सन्न्यासिभिरपि निष्कामकर्म कर्तव्यमेव, कर्मभिः सम्यक्तया चित्ताशुद्धौ वृत्तायां तु तैरपि कर्म न कर्तव्यमेव । यदुक्तं-“आरुरुक्षोर्मुनेर्योगं कर्म कारणमुच्यते । योगारूढस्य तस्यैव शमः कारणमुच्यते ॥” इति, “यस्त्वात्मरतिरेव स्यादात्मतृप्तिश्च मानवः । आत्मन्येव च संतुष्टस्तस्य कार्यं न विद्यते ॥” इति । भक्तिरपि परमा सन्तत्रा महाप्रवृत्ता चित्ताशुद्धि नैवापेक्षते यदुक्तं

—“विक्रीडितं ब्रजबधूभिरिदं विष्णोः श्रद्धान्वितोऽनुश्रुणुयात्”
इत्यादौ “भक्तिं परां भगवति प्रतिलभ्य कामं हृद्दुरोगमाश्व-
पहिनोत्यचिरेण धीरः ॥” इति । अत्र त्वात्मप्रत्ययेन हृद्दुरोग-
वत्त्वे बाधकारिणि परमाया भक्तेरपि प्रथममेव प्रवेशस्त-
तस्तत्रैव कामादीनामपगमश्च, तथा “प्रविष्टः कर्णरन्ध्रेण स्वानां
भावसरोरुहम् । धुनाति शमलं कृष्णः सलिलस्य यथा शरत् ॥”
इति च इत्यतो भक्त्यैव यदि तादृशी चित्ताशुद्धिः स्यात्
तदा भक्तैः कथं कर्म कर्तव्यमिति । अथ प्रकृतमनुसरामः—
किञ्च न केवलं देहादिव्यतिरिक्तस्यात्मनो ज्ञानमेव ज्ञानं तथा-
त्मतत्त्वमपि ज्ञेयं, तादृश-ज्ञानाश्रय एव ज्ञानी, किंत्वंतत्त्रिके
कर्मसम्बन्धो वर्तते, तदपि सन्न्यासिभिर्ज्ञेयमित्याह—ज्ञानमिति ।
अत्र चोदना-शब्देन विधिरुच्यते, यदुक्तं भट्टैः—“चोदना
चोपदेशश्च विधिश्चैकार्थवाचिनः” इति । उक्तं श्लोकाद्ध स्वय-
मेव व्याचष्टे—करणमिति यज्ज्ञानं तत् करण-कारकम्, ज्ञाय-
तेऽनेनेति ज्ञानमिति व्युत्पत्तेः, यज्ज्ञेयं जीवात्मतत्त्वं, तदेव
कर्म-कारकम्, यस्तस्य परिज्ञाता स ‘कर्त्ता’ इति त्रिविधः,
‘करणं’ ‘कर्म’ ‘कर्त्ता’ इति त्रिविधं कारकमित्यर्थः । कर्म-
संग्रहः—कर्मणा निष्कामकर्मानुष्ठानेनैव संगृह्यत इति कर्म-
चोदना-पदव्याख्या । ज्ञानत्वं ज्ञेयत्वं ज्ञातृत्वं चैतत्त्रयं निष्काम-
कर्मानुष्ठानमूलकमिति भावः ॥ १८ ॥

गी०भू०—ज्ञानकाण्डवत् कर्मकाण्डेऽपि ज्ञानादित्रयमस्ति,
तच्च सनिष्ठेन कर्मठेन बोध्यमिति उपदिशति—ज्ञानमिति । ज्ञानं
ज्ञेयं परिज्ञातेत्येवंत्रिकयुक्ता कर्मचोदना ज्योतिष्टोमादिकर्मविधिः—
“चोदना चोपदेशश्च विधिश्चैकार्थवाचिनः” इत्यभियुक्तोक्तेः ।
तत्त्रिकं स्वयमेव व्याख्याति—करणमिति । यज्ज्ञानं, तत् करणं
‘ज्ञायतेऽनेन’ इति निरुक्तेः करणकारकमित्यर्थः, यज्ज्ञेयं कर्त्तव्यं

ज्योतिष्टोमादि तत् कर्मकारकम् ; यस्तु तस्य परितोऽनुष्ठानेन
ज्ञाता, स कर्त्तव्यं कर्त्तृकारकम् । एवं कर्मसंग्रहो ज्योतिष्टोमादि
कर्मविधिस्त्रिविधः करणादिकारकत्रयसाध्यश्चोदना-संग्रहशब्द-
योरैक्यार्थः ॥ १८ ॥

ज्ञानं कर्म च कर्त्ता च त्रिवैव गुणभेदतः ।

प्रोच्यते गुणसंख्याने यथावच्छृणु तान्यपि ॥ १९ ॥

गी०भू०—ज्ञानमिति - गुणसंख्याने गुणनिरूपके शास्त्रे
चतुर्दशे ‘तत्र सत्त्वं निर्मलत्वात्’ इत्यादिना गुणानां बन्ध-
कता-प्रकारः ; सप्तदशे ‘यजन्ते सात्त्विका देवान्’ इत्यादिना
गुणकृतस्वभावभेदश्चोक्तः । इह तु गुणसंज्ञानां ज्ञानादीनां त्रैवि-
ध्यमुच्यत इति बोध्यम् ॥ १९ ॥

सर्वभूतेषु येनैकं भावमव्ययमीक्षते ।

अविभक्तं विभक्तेषु तज्ज्ञानं विद्धि सात्त्विकम् ॥ २० ॥

सारा०ब०—सात्त्विकं ज्ञानमाह—सर्वभूतेष्विति । एकं
भावमेकमेव जीवात्मानं नानाविधफलभोगार्थं क्रमेण सर्वभूतेषु
मनुष्यदेवतिर्यगादिषु वर्त्तमानमव्ययं नश्वरेष्वपि तेष्वनश्वरं
विभक्तेषु परस्परं विभिन्नेष्वप्यविभक्तमेकरूपं येन कर्म-
सम्बन्धिना ज्ञानेनेक्षते, तत् सात्त्विकं ज्ञानम् ॥ २० ॥

गी०भू०—सात्त्विकज्ञानमाह—सर्वेति । सर्वभूतेषु देवमान-
वादिषु देहेषु नानाकर्मफलभोगात् क्रमेण वर्त्तमानभावं जीवा-
त्मानं येनैकं बीक्ष्यते । अव्ययं नश्वरेषु तेष्वनश्वरं, विभक्तेषु
मिथोभिन्नेषु तेष्वविभक्तमेकरूपञ्च येन तं बीक्ष्यते, तज्ज्ञानं
सात्त्विकमौपनिषद्वाचित्वात्मज्ञानं तदित्यर्थः ॥ २० ॥

पृथक्त्वेन तु यज्ज्ञानं नानाभावान्पृथग्विधान् ।

वेत्ति सर्वेषु भूतेषु तज्ज्ञानं विद्धि राजसम् ॥२१॥

सारा०ब०—राजसं ज्ञानमाह—सर्वेषु भूतेषु जीवात्मनः पृथक्त्वेन यज्ज्ञानमिति । देहनाश एवात्मनो नाश इत्यसुराणां मतम् । अतएव पृथक्पृथग् देहेषु पृथक् पृथगेवात्मेति, तथा शास्त्रकारणात् पृथग् विधानं नानाभावान् नानाभिप्रायान् । आत्मा सुखदुःखाश्रय इति, सुखदुःखाद्यनाश्रय इति, जड़ इति, चेतन इति, व्यापक इति, अणुस्वरूप इति, अनेक इति—इत्यादि कल्पान् येन एक इत्यादि वेद तद्वराजसम् ॥ २१ ॥

गी०भू०—राजसज्ञानमाह—पृथक्त्वेनाति । सर्वेषु भूतेषु देव-मनुष्यादिदेहेषु जीवात्मनः पृथक्त्वेन यज्ज्ञानं देहविनाश एवात्मविनाश इति यज्ज्ञानमित्यर्थः, येन च नानाविधान् भावानभिप्रायान् वेत्ति, देह एवात्मेति, देहादन्यो देहपरिमाण आत्मेति, क्षणिकविज्ञानमात्मेति, नित्याविज्ञानमात्रविभुरात्मेति, देहादन्यो नवविशेषगुणाश्रयोऽजडो विभुरात्मेत्येवं लोकायांतक-जैन-बौद्ध-मायितार्किकादिवादान् येन जानाति, तद्वराजसं ज्ञानम् ॥२१॥

यत्तु कृतनवदेकस्मिन्कार्ये सत्तमहेतुकम् ।

अतत्त्वार्थवदल्पं च तत्तामसमुदाहृतम् ॥२२॥

सारा०ब०—तामसं ज्ञानमाह—यत्तु ज्ञानमहेतुकमौत्पत्तिकमेवातएवैकस्मिन् कार्ये लौकिक एव स्नानभोजनपानस्त्री-सम्भोगे तत्साधने च कर्माणि सक्तं, न तु वैदिके कर्माणि यज्ञदानादौ । अतएवातत्त्वार्थवत् तत्र तत्त्वरूपोऽर्थः काऽपि नास्तीत्यर्थः । अल्पं पशुनामिव यत् लुब्धम्, तत् तामसं ज्ञानम् । देहाद्यतिरिक्तत्वेन तत्-पदाद्येज्ञानं सान्त्विकम्, नानावादप्रतिपादकं न्यायादशास्त्रज्ञानं राजसम्, स्नानभोजना-

दिव्यवहारिकज्ञानं तामसमिति सङ्क्षेपः ॥ २२ ॥

गी०भू०—तामसं ज्ञानमाह—यत्त्वाति । यत्तु ज्ञानमहेतुकं स्वाभाविकं, न तु शास्त्राद्वैतोर्ज्ञानम्, अतएवैकस्मिन् लौकिके स्नान-भोजन-योषिप्रसङ्गादौ कार्ये, न तु वैदिके यागदानादौ सक्तं वृत्तिवत् पूर्णं नातोऽधिकमस्तीत्यर्थः । अतएवातत्त्वार्थ-वद्यत्र तत्त्वरूपोऽर्थो नास्ति, अल्पं पश्यादिसाधारण्यात्तु च्छं तल्लौकिकस्नान-भोजनादिज्ञानं तामसम् ॥२२॥

नियतं सङ्गरहितमरागद्वेषतः कृतम् ।

अफलप्रेप्सुना कर्म यत्तत्सात्त्विकमुच्यते ॥२३॥

यत्तु कामेप्सुना कर्म साहकारेण वा पुनः ।

क्रियते बहुलायासं तद्वराजसमुदाहृतम् ॥२४॥

सारा०ब०—त्रिविधं ज्ञानमुक्त्वा त्रिविधं कर्माह—नियतं नित्यतया विहितं सङ्गरहितमभिनिवेशशून्यमतएवारागद्वेषतो रागद्वेषाभ्यां विनैव कृतमफलप्रेप्सुना फलाकाङ्क्षारहितेनैव कर्त्ता कृतं कर्म यत् सात्त्विकम् ॥ २३ ॥

सारा०ब०—कामेप्सुनाऽल्पाहङ्कारवत्तेत्यर्थः, साहकारेणात्यहङ्कारवत्तेत्यर्थः ॥ २४ ॥

गी०भू०—अथ कर्मत्रैविध्यमाह—नियतमिति त्रिभिः । नियतं स्ववर्णाश्रमविहितम्, सङ्गरहितं कर्त्तृत्वाभिनिवेशवञ्जितम्, अरागद्वेषतः कृतं कीर्त्तौ रागादकीर्त्तौ द्वेषाच्च यत्नं कृतं, किन्तु विश्व-राजेननयैवाफलप्रेप्सुना फलेच्छाशून्येन यत् कर्म कृतं, तत् सात्त्विकम् ॥२३॥

गी०भू०—यत् कामेप्सुना फलाकाङ्क्षिणा साहकारेण कर्त्तृत्वाभिनिवेशना जनेन बहुलायासमतिक्लेशयुक्तं कर्म क्रियते, तद्वराजसम् ॥२४॥

अनुबन्धं क्षयं हिंसापनपेक्ष्य च पौरुषम् ।

मोहादारभ्यते कर्म यत्तत्तामसमुच्यते ॥२५॥

सारा०ब०—अनुकर्मानुष्ठानानन्तरमायत्थां भाविनं बन्धं राजदस्युयमदूतादिभिर्वन्धनं क्षयं धर्मज्ञानापचयम्, हिंसा स्वस्य नाशश्चानपेक्ष्यापय्यालोच्य पौरुषं व्यवहारिकपुरुषमात्र-कर्त्तव्यं कर्म मोहादज्ञानादेव यदारभ्यते तत्तामसम् ॥ २५ ॥

गी०भू०—अनु कर्मानुष्ठानानन्तरं बन्धं राजदूतयमदूत-कृतम्, क्षयं धर्मादिविनाशम्, हिंसां प्राणिपीडाम्, पौरुषं सबलश्चानवेक्ष्य यत् कर्म मोहादारभ्यते, तत्तामसम् ॥ २५ ॥

मुक्तसङ्गोऽनहंवादी धृत्युत्साहसमन्वितः ।

सिद्ध्यसिद्ध्योर्निर्विकारः कर्ता सात्त्विक उच्यते ॥२६॥

सारा०ब०—त्रिविधं कर्मोत्तमं, त्रिविधं कर्त्तारमाह-मुक्त-सङ्ग इति ॥ २६ ॥

गी०भू०—अथ कर्त्ता त्रैविध्यमाह-मुक्तेति त्रिभिः - मुक्तसङ्गः कर्त्तृत्वाभिनिवेशफलेच्छाशून्यः, अनहंवादी गर्वोत्तिशून्यः, धृतिरारब्धकर्मपूर्तिपर्यन्तादूर्जनीयदुःखसाहचर्यगुता, उत्साहस्त-दनुष्ठानोद्यतचित्तता ताभ्यां समन्वितः, आनुषाङ्गिकस्य फलस्य सिद्धावसिद्धौ च निर्विकारः-सुखेन दुःखेन च राहितः, ईदृशः कर्त्ता सात्त्विकः ॥ २६ ॥

रागी कर्मफलप्रेप्सुर्लुब्धो हिंसात्मकोऽशुचिः ।

हर्षशोकान्वितः कर्ता राजसः परिकीर्तितः ॥२७॥

सारा०ब०—रागी कर्मण्यासक्तः लुब्धो विषयासक्तः ॥ २७ ॥

गी०भू०—रागी स्त्रीपुत्रादिष्वासक्तः, कर्मफलप्रेप्सुः पशु-पुत्रान्नस्वर्गादिष्वातिष्ठह्यालुः, लुब्धः कर्मापेक्षितद्रव्यव्ययाक्षमः,

हिंसात्मकः परान् प्रपीड्य कर्म कुर्वीणः, अशुचिः कर्मापेक्षित-विहितशुद्धिशून्यः कर्मफलमिच्छि तदसिद्धयोर्हर्षशोकाभ्या-मन्वितः, ईदृशः कर्त्ता राजसः ॥ २७ ॥

अयुक्तः प्राकृतः स्तब्धः शठो नैष्कृतिकोऽलसः ।

विपारी दीर्घसूत्रो च कर्ता तामस उच्यते ॥२८॥

सारा०ब०—अयुक्तोऽनौचित्यकारी प्राकृतः प्रकृतौ स्व-स्व-भाव एव वर्त्तमानः, यदेव स्वमनसि आयाति तदेवानुतिष्ठति, न तु गुरोरपि वचः प्रमाणयतीत्यर्थः । नैष्कृतिकः परापमान-कर्त्ता । तदेवं ज्ञानभिरुक्तलक्षणः सात्त्विक एव त्यागः कर्त्तव्यः सात्त्विकमेव कर्मनिष्ठं ज्ञानमाश्रयणीयं सात्त्विकमेव कर्म कर्त्तव्यं सात्त्विकेनैव कर्त्ता भवितव्यं, - एव एव सन्न्यासो ज्ञानिना-मिति मे ज्ञानं प्रकरणार्थनिष्कर्षः । भक्तानां तु त्रिगुणातीत-मेव ज्ञानं त्रिगुणातीतं मे कर्म भक्तियोगाख्यं त्रिगुणातीता एव कर्त्तारः; यदुक्तं भगवतैव श्रीमद्भगवते-‘कैवल्यं सात्त्विकं ज्ञानं रजो वैकल्यं तु यत् । प्राकृतं नामसं ज्ञानं मन्त्रिष्ठं नर्गुणं स्मृतम् ॥’ इति, “लक्षणं भक्तियोगस्य निर्गुणस्ये-त्युदात्तहम्” इति “सात्त्विकः कारकोऽसङ्गो रागान्वो राजसः स्मृतः । तामसः स्मृतिविध्नो निर्गुणो मदपाश्रयः ॥” इति । किञ्च न केवलमेव सात्त्विकमेव भक्तिमते गुणातीतमपि तु भक्ति-सम्बन्धि सर्वमेव गुणातीतम्, यदुक्तं तत्रैव-“सात्त्विक्या-ध्यात्मिकी श्रद्धा कर्मश्रद्धा तु राजसी । तामस्यवर्मे या श्रद्धा मत्सेवायान्तु निर्गुणा ॥” इति, “वनन्तु सात्त्विको बासः प्राप्नो राजस उच्यते । तामसं व्युत्सदनं मन्त्रिकेतन्तु निर्गुणम् ॥” इति, “सात्त्विकं सुखमात्मोत्थं विषयात्थन्तु राजसम् । तामसं मोहैर्न्यात्थं निर्गुणं मत्पाश्रयम् ॥” इति । तदेवं गुणातीतानां

भक्तानां भक्तिसम्बन्धीनि ज्ञानकर्मश्रद्धादौ स्व-सुखादीनि
सर्वान्येव गुणातीतानि । सात्त्विकानां ज्ञानानां ज्ञानसम्बन्धीनि
तानि सर्वाणि सात्त्विकान्येव, राजसानां कर्मिणां तानि
सर्वाणि राजसान्येव, तामसानामुच्छृङ्खलानां तानि मर्त्याणि
तामसान्येवेति श्रीगीता-भागवताथेदृष्ट्या ज्ञेयम् । ज्ञानिना-
मपि पुनरन्तिमदशायां ज्ञानसन्न्यामानन्तरमुर्वारतया केवलतया
भक्त्यैव गुणातीतत्वं चतुर्दशध्याय उक्तम् ॥ २८ ॥

गी०भू०—अयुक्तोऽनौचित्यकृत्, प्राकृतः प्रकृतौ स्वभावे
वर्त्तमानः स्व-प्रकृत्यनुसारेणैव, न तु शास्त्रानुसारेण कर्मकृदि-
त्यर्थः, स्तब्धोऽनम्रः शठः स्वशक्तिगोपनकृत्, नैष्कृतिकः परापमान-
कृत्, अलसः प्रारब्धे कर्मणि शिथिलः, विषादी शोकाकुलः,
दीर्घसूत्री दिवसैककर्त्तव्यं वर्षेणापि यो न करोति, ईदृशः कर्त्ता
तामसः ॥ २८ ॥

बुद्धेर्भेदं धृतेश्चैव गुणतस्त्रिविधं भृणु ।

प्रोच्यमानमशेषेण पृथक्त्वेन धनञ्जय ॥ २९ ॥

सारा०व०—ज्ञानिभिः सर्वमपि वस्तु सात्त्विकमेवोपादेय-
मिति ज्ञापयितुं बुद्ध्यादीनामपि त्रैविध्यमाह-बुद्धेरिति ॥ २९ ॥

गी०भू०—एवं ज्ञानज्ञेयपरिज्ञातृणां त्रैविध्यमुक्त्वा बुद्धि-
धृत्योस्तद्वक्तुं प्रतिजानीते । बुद्धेरिति स्फुटार्थम् ॥ २९ ॥

प्रवृत्तिं च निवृत्तिं च कार्याकार्ये भयाभये ।

बन्धं मोक्षं च या वेत्ति बुद्धिः सा पार्थ सात्त्विकी ॥ ३० ॥

सारा०व०—भयाभये संसारासंसार-हेतुके ॥ ३० ॥

गी०भू०—तत्र बुद्धेस्त्रैविध्यमाह-प्रवृत्तिश्चेति त्रिभिः । या
बुद्धिर्धर्मं प्रवृत्तिमधर्माप्रवृत्तिश्च वेत्ति, यथा वेत्तीति. वक्तव्ये

या वेत्तीति करणे कर्त्ता त्वमुपचरितम्, कुठारश्छिनत्तीतिवत् ।
निष्कारं कर्म कार्यं सकामं त्वकार्यामात कार्याकार्यं या
वेत्ति, अशास्त्रीय-प्रवृत्तिता भयं शास्त्रीयप्रवृत्तितास्त्वभयमिति
भयाभये या वेत्ति, बन्धं संसारयाथात्म्यं मोक्षं तच्छेदयाथात्म्यं
च या वेत्ति सा बुद्धिः सात्त्विकी ॥ ३० ॥

यथा धर्ममधर्मं च कार्यं चाकार्यमेव च

अयथावत्प्रजानाति बुद्धिः सा पार्थ राजसी ॥ ३१ ॥

सारा०व०—अयथावदसम्यक्तयेत्यर्थः ॥ ३१ ॥

गी०भू०—राजसी बुद्धिमाह-ययेति । अयथावदसम्यक्त्वेन ॥ ३१ ॥

अधर्मं धर्ममिति या मन्यते तमनादृता ।

सर्वार्थान्विपरीतांश्च बुद्धिः सा पार्थ तामसी ॥ ३२ ॥

सारा०व०—या मन्यते इति--कुठारश्छिनत्तीतिवत् यथा
मन्यते इत्यर्थः ॥ ३२ ॥

गी०भू०—तामसी बुद्धिमाह-अधर्ममिति । विपरीतग्राहिणी
बुद्धिस्तामसीत्यर्थः । सर्वार्थान् विपरीतानिति साधुमसाधुम-
साधुश्च साधुं, परं तत्त्वमपरमपरञ्च तत्त्वं परमित्येवं सर्वार्थान्
विपरीतान्मन्यते इत्यर्थः ॥ ३२ ॥

धृत्या यथा धारयते मनःप्राणेन्द्रियक्रियाः ।

योगेनाव्यभिचारिण्या धृतिः सा पार्थ सात्त्विकी ॥ ३३ ॥

सारा०व०—धृतेश्चैविध्यमाह-धृत्येति ॥ ३३ ॥

गी०भू०—धृतेश्चैविध्यमाह-धृत्येति त्रिभिः । यथा मनः-
प्राणेन्द्रियाणां योगोपायभूताः क्रियाः पुरुषो धारयते, सा धृतिः
सात्त्विकी । कीदृशेत्याह-योगेनेति । योगः परात्मचिन्तनं, तेना-

व्यभिचारिण्या तदन्यं विषयमगृह्णन्त्येत्यर्थः ॥३३॥

यया तु धर्मकामार्थान्धृत्या धारयतेऽर्जुन ।

प्रसङ्गेन फलाकाङ्क्षी धृतिः सा पार्थ राजसी ॥३४॥

यया स्वप्नं भयं शोकं विषादं मदमेव च ।

न विमुञ्चति दुर्मेधा धृतिः सा तामसी मता ॥३५॥

गी०भू०—सकामबिद्धप्रसङ्गेन फलाकाङ्क्षी पुरुषः, यया धर्मार्थान् तत्साधनभूता मनःप्राणेन्द्रियक्रिया धारयते, सा धृतिः राजसी ॥३४॥

गी०भू०—यया स्वप्नादीन् विमुञ्चति दुर्मेधास्तान् धारयत्येव, सा धृतिस्तामसी । स्वप्ना निद्रा, मदो विषयभोगजो गर्वः, स्वप्नादिशब्दैस्तद्धेतुभूता विषया लक्ष्यास्तत्साधनभूता मनःप्राणेन्द्रियक्रिया यया धारयते, सा तामसी धृतिरित्यर्थः ॥३५॥

सुखं त्विदानीं त्रिविधं शृणु मे भातर्पण ।

अभ्यासाद्रमते यत्र दुःखान्तं च निगच्छति ॥३६॥

सारा०व०—सात्त्विकं सुखमाह-साद्धेन-अभ्यासात् पुनरनुशीलनादेव रमते, न तु विषयेष्विवोत्पत्त्यैव रमत इत्यर्थः । दुःखान्तं निगच्छति यस्मिन् रममाणः संसारदुःखं तरतीत्यर्थः ॥३६॥

गी०भू०—अथ सुखत्रैविध्यं प्रतिजानीते-सुखं त्वित्यद्धकेन । तत्र सात्त्विकं सुखमाह-अभ्यासादिति साद्धकेन । अभ्यासात् पुनःपुनःपरिशीलनाद्यत्र रमते, न तु विषयेष्विवोत्पत्त्या, यस्मिन् रममाणो दुःखान्तं निगच्छति-संसारं तरति ॥३६॥

यत्तदग्रे विषमिव परिणामेऽमृतोपमम् ।

तत्सुखं सात्त्विकं श्रोतमात्मबुद्धिप्रसादजम् ॥३७॥

सारा०व०—विषमिवेति-इन्द्रियमनो-निरोधो हि प्रथमं दुःखद एव भवतीति भावः ॥ ३७ ॥

गी०भू०—यच्चाग्रे प्रथमं विषमिव मनःसंयमकलेशसत्त्वादि-वित्तात्मप्रकाशाच्चातिदुःखावर्हामिव भवति, परिणामे समाधिपरि-पाके सत्यमृतोपमं चित्तितात्मप्रकाशात् पीयूषप्रवाहानिपातवद्भवति । यच्चात्मसम्बन्धिन्या बुद्धेः प्रमादाज्जायते, तत्सात्त्विकं सुखम्, तत्प्रसादश्च विषयसम्बन्धमालिन्यविनिवृत्तिः ॥३७॥

विषयैन्द्रियसंयोगाद्यत्तदग्रेऽमृतोपमम् ।

परिणामे विषमिव तत्सुखं राजसं स्मृतम् ॥३८॥

सारा०व०—यदमृतोपमं परस्त्रीसम्भोगादिकम् ॥ ३८ ॥

गी०भू०—विषयैर्युक्तिरूपस्पर्शादिभिः सहेन्द्रियाणां चक्षु-स्त्वगादीनां संयोगात् सम्बन्धात् यदग्रे पूर्वममृतोपममातृत्वादु-परिणामेऽवसाने तु निरयहेतुत्वाद्द्विषोपममातृदुःखावर्हं भवति, तदूराजसं सुखम् ॥३८॥

यदग्रे चानुबन्धे च सुखं मोहनमात्मनः ।

निद्रालस्यप्रमादोत्थं तत्तामसमुदाहृतम् ॥३९॥

गी०भू०—यदग्रेऽनुभवकाले अनुबन्धे पश्चाद्विपाककाले चात्मनो मोहनं वस्तुयाथात्म्यावरकं, यच्च निद्रादिभ्य उत्तिष्ठति जायते तत्तामसं सुखम् । आलस्यमिन्द्रियव्यापारमान्द्यम्, प्रमादः कार्यकार्याविधानाभावात् ॥३९॥

न तदस्ति पृथिव्यां दिवि देवेषु वा पुनः ।

सत्त्वं प्रकृतिजैर्मुक्तं यदेभिः स्यात्त्रिभिर्गुणैः ॥४०॥

सारा०व०—ऋतुत्तमपि संगृह्यन् प्रकरणार्थमुपसंहरति-नेति ।

तत् सत्त्वं प्राणिजातमन्यच्च वस्तुमात्रं कापि नास्ति यदेभिः प्रकृतिजैस्त्रिभिर्गुणैर्मुक्तं रहितं स्यादतः सर्वमेव वस्तुजातं त्रिगुणात्मकं, तत्र सात्त्विकमेवोपादेयं, राजसतामसे तु नोपादेय इति प्रकरणतात्पर्यम् ॥ ४० ॥

गी०भू०—प्रकरणार्थमुपसंहरन्ननुक्तमपि संगृह्णाति-न तदिति । पृथिव्यां मनुष्यादिषु दिवि स्वर्गादौ देवेषु च प्रकृतिं संस्पृष्टेषु ब्रह्मादिस्तम्बान्तेष्वत्यर्थः । तत् सत्त्वं प्राणिजातं, अन्यच्च वस्तु नास्ति । यदेभिः प्रकृतिजैस्त्रिभिर्गुणैर्मुक्तं विरहितं स्यात् । तथा च त्रिगुणात्मकेषु वस्तुषु सात्त्विकस्यैवोपयोगित्वात्तदेव ब्राह्म-मन्यत्वात् त्याज्यमिति प्रकरणार्थः ॥ ४० ॥

ब्राह्मणक्षत्रियविशां शूद्राणां च परंतप ।

कर्माणि प्रविभक्तानि स्वभावप्रभदैर्गुणैः ॥ ४१ ॥

सारा०व०—किञ्च, त्रिगुणात्मकमपि प्राणिजातं स्वाधिकार-प्राप्तेन विहितकर्मणा परमेश्वरमाराध्य कृतार्थं भवतीत्याह-ब्राह्मणेति षड्भिः । स्वभावेनोत्पत्त्यैव प्रभवन्ति प्रादुर्भवन्ति ये गुणाः सत्त्वाद्यस्तैः प्रकर्षेण विभक्तानि पृथक्कृतानि कर्माणि ब्राह्मणादीनां विहितानि सन्तीत्यर्थः ॥ ४१ ॥

गी०भू०—यद्यपि सर्वाणि वस्तूनि त्रिगुणात्मकानि, तथापि ब्राह्मणादयश्चेत् स्वविहितानि कर्माणि भगवदाराधनभावे-नानुतिष्ठेयुस्तदा तानि ज्ञानानिष्टामुत्पाद्य मोचकानि भवन्तीति वक्तुं प्रकरणमारभते-ब्राह्मणेति पट्केन । शूद्राणां समासात् पृथक्करणं द्विजत्वाभावात् । ब्राह्मणादीनां चतुर्णां कर्माणि स्व-भावप्रभवैर्गुणैः सह शास्त्रेण प्रविभक्तानि-स्वभावः प्राक्तन-संस्कारस्तस्मात् प्रभवन्ति ये गुणाः सत्त्वाद्यास्तैः सह शास्त्रेण तेषां कर्माणि विभज्योक्तानि । एवंगुणक-ब्राह्मणादयस्तेषामेतानि

कर्माणीति, तत्र सत्त्वप्रधानो ब्राह्मणः प्रशान्तत्वात्, सत्त्वोप-मर्जनरजःप्रधानः क्षत्रिय ईश्वरस्वभावत्वात्, तमउपमर्जनरजः प्रधानो विद्व ईहाप्रधानत्वात्, रजउपमर्जनतमः प्रधानः शूद्रः मूढ-स्वभावत्वात् । कर्माणि त्वमे वाचयानि ॥ ४१ ॥

शमो दमस्तपः शौचं क्षान्तिरार्जवमेव च ।

ज्ञानं विज्ञानमास्तिक्यं ब्रह्मकर्म स्वभावजम् ॥ ४२ ॥

सारा०व०—तत्र सत्त्वप्रधानानां ब्राह्मणानां स्वभाविकानि कर्माण्येव-शम इति । शमोऽन्तरिन्द्रियनिग्रहः, दमो बाह्येन्द्रि-यनिग्रहस्तपः शारीरादि, ज्ञानविज्ञाने शास्त्रानुभवोत्थे, आस्तिक्यं शास्त्रार्थे दृढविश्वास एवमादि ब्रह्मकर्म ब्राह्मणस्य कर्म स्वभावजं स्वाभाविकम् ॥ ४२ ॥

गी०भू०—ब्राह्मणस्य स्वाभाविकं कर्महि-शम इति । शमो-ऽन्तःकरणस्य संयमः, दमो बहिःकरणस्य, तपः शास्त्रीयकाय-क्लेशः, शौचं द्विविधमुक्तम्, क्षान्तिः सद्दिष्णुता, आर्जवम-ब्रह्मत्वम्, ज्ञानं शास्त्रात् परावरतत्वावगमः, विज्ञानं तस्मादेव तदेकान्तधर्माधिगमः, आस्तिक्यं सर्ववेदवेद्यो हरिर्निखिलैक-करणं स्वविहितैः कर्मभिराराधितः केवलया भक्त्या च सन्तो-षितः स्वपश्यन्तं सर्वमर्पयतीति शास्त्राधिगतेऽर्थे नित्यत्ववि-निश्चयः-एतत् स्वाभाविकं ब्रह्मकर्म । यद्यपि सत्त्ववृद्धौ क्षत्रि-यादेरप्येते धर्मा भवन्ति, तथापि सत्त्वप्रधान्याद्ब्राह्मणस्येति भणितिः । एवमुक्तं विष्णुना-“क्षमा नित्यं दमः शौचं दान-मिन्द्रियसंयमः । अहिंसा गुरुशुश्रूषा तीर्थानुसरणं दया ॥ आर्जवं लोभशून्यत्वं देवब्राह्मणपूजनम् । अनभ्यसूया च तथा धर्मसामान्य उच्यते ॥” इति ॥ ४२ ॥

शौर्यं तेजो धृतिर्दास्यं युद्धे चाप्यपलायनम् ।

दानमीश्वरभावश्च क्षात्रं कर्म स्वभावजम् ॥४३॥

सारा०ब०—सत्त्वोपसर्जनरजःप्रधानानां क्षत्रियाणां कर्माह—शौर्यं पराक्रमस्तेजः प्रागल्भ्यम्, धृतिर्धैर्यमीश्वरभावो लोकनियन्तृत्वम् ॥४३॥

गी०भू०—क्षत्रियस्याह—शौर्यमिति । शौर्यं युद्धे निभेया प्रवृत्तिः, तेजः परैरध्वर्यत्वम्, धृतिर्महत्यपि सङ्कटे देहेन्द्रियानवसादः, दास्यं क्रियासिद्धिकौशलम्, युद्धे स्वमृत्युनिश्चयेऽप्यपलायनं तत्रावैमुख्यम्, दानमसङ्कोचेन स्वबित्तात्यागः, ईश्वरभावः प्रजापालनार्थमीशितव्येषु शासनातिगेषु प्रभुत्वशक्तिप्रकाशः—एतत् क्षत्रियस्य स्वाभाविकं कर्म ॥४३॥

कृपिगोरक्षवाणिज्यं वैश्यकर्म स्वभावजम् ।

परिचर्यात्मकं कर्म शूद्रस्यापि स्वभावजम् ॥४४॥

सारा०ब०—तमउपसर्जनरजःप्रधानानां कर्माह कृषीति-गां रक्षतीति गोरक्षस्तस्य भावो गोरक्ष्यम् । रजउपसर्जनतमः प्रधानानां शूद्राणां कर्माह—परिचर्यात्मकं ब्राह्मणक्षत्रियविशां परिचर्यारूपम् ॥४४॥

गी०भू०—वैश्यस्याह—कृषीति—अन्नाद्युत्पाद्ये हलादिना भूमेर्विलेखनं कृषिः, पाशुपाल्यं गोरक्षम्, बणिक्कर्म बार्णज्यं क्रयविक्रयलक्षणम्, वृद्धौ धनप्रयोगः कुशीदमप्यत्रान्तर्गतम्—एतत् स्वभावसिद्धं वैश्यकर्म । अथ शूद्रस्याह—परीति—ब्राह्मणादीनां द्विजन्मनां परिचर्या शूद्रस्य स्वाभाविकं कर्म । एतानि चातुराश्रम्यकर्माणामुपलक्षणानि ॥४४॥

स्वे स्वे कर्मण्यभिरतः संसिद्धिं लभते नरः ।

स्वकर्मनिरतः सिद्धिं यथा विन्दति तच्छृणु ॥४५॥

गी०भू०—उक्तानां कर्मणां ज्ञानहेतुतामाह—स्वे स्वे इति । स्व-स्व-वर्णाश्रमविहिते कर्मण्यभिरतस्तदनुष्ठाता नरः संसिद्धिं विशतन्तुवत् कर्मान्तर्गतां ज्ञाननिष्ठां लभते । ननु बन्धकेन कर्मणा विमोचिका ज्ञाननिष्ठा कथमिति चेद्बुद्धिविशेषादित्याह—स्वकर्ममिति ॥४५॥

यतः प्रवृत्तिर्भूतानां येन सर्वमिदं ततम् ।

स्वकर्मणा तमभ्यर्च्य सिद्धिं विन्दति मानवः ॥४६॥

सारा०ब०—यतः परमेश्वरात्, तमेवाभ्यर्च्येत्यनेन कर्मणा परमेश्वरस्तुष्यत्विति मनसा तदर्पणमेव तदभ्यर्जनम् ॥४६॥

गी०भू०—यत इति । यतः परमेश्वराद्भूतानां जन्मादिलक्षणा प्रवृत्तिर्भवति, येन चेदं सर्वं जगत्तातं व्याप्तं, तस्मिन्नादिदेवतात्मनाबन्धितं स्वविहितेन कर्मणाभ्यर्च्य 'एतेन कर्मणा स्वप्रभुस्तुष्यतु' इति मनसा तस्मिन्तत् समर्प्य मानवः सिद्धिं ज्ञाननिष्ठां विन्दति ॥४६॥

श्रेयान्स्वधर्मो विगुणः परमर्थात्स्वनुष्ठितात् ।

स्वभावनियतं कर्म कुर्वन्नाप्नोति किञ्चिदपि ॥४७॥

सारा०ब०—न च क्रियादिभिः स्वधर्मं राजसं च वीक्ष्य तत्रानभिरुच्या सात्त्विकं कर्म कर्तव्यमित्याह—श्रेयानिति । परधर्मान् श्रेष्ठादपि स्वनुष्ठितात् सम्यगनुष्ठितादपि स्वधर्मो विगुणो निकृष्टोऽपि सम्यगनुष्ठातुमशक्योऽपि श्रेष्ठः । तेन बन्धुबन्धादि-दोषवत्त्वात् स्वधर्मं युद्धं त्यक्त्वा भिक्षादनादिरूप-परधर्मस्त्वया नानुष्ठेय इति भावः ॥४७॥

गी०भू०—ननु क्षत्रियादिधर्माणां राजसादित्वात्तेषु रुचि-शून्यैः क्षत्रियादिभिः सात्त्विको ब्रह्मधर्म एवानुष्ठेय इति चेत्त-

ब्राह्म-श्रेयानिति । स्वधर्मो विगुणो निकृष्टोऽपि सम्यगनुष्ठितो-
ऽपि वा परधर्मादुत्कृष्टात् स्वनुष्ठिताच्च श्रेयानतिप्रशस्तो विहि-
तत्वात् । न च हिंसानृतादि-दोषयुक्ताद्युद्धबाणिज्यादेः स्वधर्मा-
च्छिलोच्छृत्त्यादिः परधर्मस्तदोषविरहात् श्रेयानिति मन्तव्यम्,
यतः स्वभावेन पूर्वोक्तेन नियतं नियमेन विहितं कर्म कुर्वन्
जनः किल्बिषं दोषं नाप्नोति । क्रत्वङ्गहिंसाया विहितत्वाद्यथा
न दोषत्वं, तथा युद्धाद्यङ्गस्य हिंसानृतादेर्विहितत्वादेव न तदिति
भावः । व्याख्यातं चैतद्विस्तरेण तृतीये ॥४७॥

सहजं कर्म कौन्तेय सदोपमपि न त्यजेत् ।

सर्वारम्भा हि दोषेण धूमेनाग्निरिवारुताः ॥४८॥-

सारा०व०-न च स्वधर्म एव केवलं दोषोऽस्तीति मन्तव्यम्
यतः परधर्मेऽपि दोषः कश्चित् कश्चिदस्त्येवेत्याह-सहजं स्व-
भावविहितं हि यतः सर्वेऽप्यारम्भा दृष्टादृष्टसाधनानि कर्माणि
दोषेणारुता एव, यथा धूमेन दोषेणारुत एव बहिर्दृश्यते ।
अतो धूमरूपं दोषमपाकृत्य तस्य ताप एव तमःशीतादिनि-
वृत्तये यथा सेव्यते तथा कर्मणोऽपि दोषांशं विहाय गुणांश
एव सत्त्वशुद्धये सेव्य इति भावः ॥ ४८ ॥

गी०भू०-न खलु क्षत्रियादिधर्मा एव युद्धादयः सदोषाः,
ब्रह्मधर्माश्च तथेत्याह, सहजमिति । सहजं स्वभावप्राप्तं कर्म
सदोपमपि हिंसादिमिश्रमपि न त्यजेदपि तु विहितत्वात् कुर्वन्-
देव-निर्दोषत्वबुद्ध्या ब्रह्मकर्मणा चरेदित्यर्थः, यतः सर्वेति ।
सर्वेषां ब्राह्मणादि-वर्णानामारम्भाः कर्माणि त्रिगुणात्मक-
त्वाद्द्रव्यसाध्यताच्च सामान्यतः केनचिदोपेणारुता व्याप्ता एव
भवन्ति । धूमेनेवाग्निरिति यथाग्नेर्धूमांशमपाकृत्य शीतादि-
निवृत्तये तापः सेव्यते, तथा कर्मणां भगवदर्पणेन दोषांशं

निर्धूयात्मदर्शनाय ज्ञानजनकत्वांशः सेव्य इति भावः ॥४८॥

असक्तबुद्धिः सर्वत्र जितात्मा विगतस्पृहः ।

नैष्कर्म्यसिद्धिं परमां संन्यासेनाधिगच्छति ॥४९॥

सारा०व०-एवं सति कर्मणि दोषांशान् कर्त्तृत्वाभि-
निवेशकलाभिसन्धिलक्षणान् त्यक्तवतः प्रथमसंन्यासिनस्तस्य
कालेन साधनपरिपाकतो योगारूढत्वदशायां कर्मणां स्वरूपेणापि
त्यागरूपं द्वितीयं संन्यासमाह-असक्तबुद्धिः सर्वत्रापि प्राकृत-
वस्तुषु न सक्ता आसक्तिशून्या बुद्धिर्यस्य सः, अतो जितात्मा
वशीकृतचित्तो विगता ब्रह्मलोकपदार्थान्तेष्वपि सुखेषु स्पृहा यस्य
सः ; ततश्च संन्यासेन कर्मणा स्वरूपेणापि त्यागेन नैष्कर्म्यस्य
परमां श्रेष्ठां सिद्धिमधिगच्छति प्राप्नोति, योगारूढदशायां तस्य
नैष्कर्म्यमतिशयेन सिद्धं भवतीत्यर्थः ॥ ४९ ॥

गी०भू०-एवमारुरुतुः सन्निष्ठो ज्ञानगर्भया कर्मनिष्ठयानु-
भूतमवस्वरूपस्ततः कर्मनिष्ठां स्वरूपतस्त्यजेदित्याह-असक्तेति ।
सर्वत्रात्मातिरिक्तेषु वस्तुष्वसक्तबुद्धिर्यतो जितात्मा स्वात्मा-
नन्दात्वादेन वशीकृतमना अतएव विगतस्पृह आत्मातिरिक्त-
वस्तुसाध्येषु नानाविधेष्वानन्देषु स्पृहाशून्यः । स्वात्मानन्दात्वाद-
विक्षेपकाणां कर्मणां संन्यासेन स्वरूपतस्त्यागेन परमां नैष्क-
र्म्यलक्षणां सिद्धिमधिगच्छति योगारूढः सन् । एवमेवोक्तं
तृतीये-“यस्त्वात्मरतिरेव स्यात्” इत्यादिना ॥४९॥

सिद्धिं प्राप्तो यथा ब्रह्म तथाप्नोति निबोध मे ।

समासेनैव कौन्तेय निष्ठा ज्ञानस्य या परा ॥५०॥

सारा०व०-ततश्च यथा येन प्रकारेण ब्रह्म प्राप्नोति
ब्रह्मानुभवतीत्यर्थः । यैर्ज्ञानस्य निष्ठा परा परमोऽन्त इत्यर्थः ;

—“निष्ठा निष्पत्तिनाशान्ताः” इत्यमरः । अविद्यायामुपरत-
प्रायायां विद्याया अप्युपरमारम्भे येन प्रकारेण ज्ञानसन्न्यासं
कृत्वा ब्रह्मानुभवेत्तं बुध्यस्वेत्यर्थः ॥ ५० ॥

गी०भू०—सिद्धिमिति - विहितेन कर्मणा हरिमाराध्य तत्-
प्रसादजां सर्वकर्मत्यागान्तामात्मध्याननिष्ठां प्राप्नो यथा येन
प्रकारेण स्थितो ब्रह्म प्राप्नोति-आविर्भावितगुणाष्टकं स्वरूप-
मनुभवति, तथा तं प्रकारं समासेन गदतो मे मत्तो निबोध ।
ज्ञानस्य या परा निष्ठा परेशविषया ज्ञाननिष्ठा त्वां प्रति मयो-
च्यते, ताञ्च शृणु ॥ ५० ॥

बुद्ध्या विशुद्ध्या युक्तो धृत्वात्मानं नियम्य च ।

शब्दादीन्विषयास्त्यक्त्वा रागद्वेषौ व्युदस्य च ॥ ५१ ॥

विविक्तसेवी लब्धाशी यतवाकायमानसः ।

ध्यानयोगपरो नित्यं वैराग्यं समुपाश्रितः ॥ ५२ ॥

अहङ्कारं बलं दर्पं कामं क्रोधं परिग्रहम् ।

विमुच्य निर्ममः शान्तो ब्रह्मभूयाय कल्पते ॥ ५३ ॥

सारा०ब०—बुद्ध्या विशुद्ध्या सात्त्विक्या धृत्वापि सात्त्विक्या-
त्मानं मनो नियम्य । ध्यानेन भगवन्निन्तनेनैव यः परो
योगस्तत्परायणः, बलं कामरागयुक्तं न तु सामर्थ्यम् ।
अहङ्कारादीन् विमुच्येत्यविद्योपरमः, शान्तः सत्त्वगुणस्याप्युप-
शान्तिमानिति कृतज्ञानसन्न्यास इत्यर्थः,—“ज्ञानञ्च मयि संन्यसेत्”
इत्येकादशोक्तेः । अज्ञानज्ञानयोरुपरमं विना ब्रह्मानुभवानुप-
पत्तिरिति भावः । ब्रह्मभूयाय ब्रह्मानुभवाय कल्पते समर्थो
भवति ॥ ५१-५३ ॥

गी०भू०—तं प्रकारमाह-बुद्धयेति । विशुद्ध्या सात्त्विक्या

बुद्ध्या युक्तस्तादृश्या धृत्वा चात्मानं मनो नियम्य समाधियोग्यं
कृत्वा, शब्दादीन् विषयास्त्यक्त्वा तान् सन्निहितान् विधाय राग-
द्वेषौ च तद्धेतुकौ व्युदस्य दूरतः परिहृत्य, विविक्तसेवी निर्ज-
नस्थः, लब्धाशी मितभुक्, यतानि ध्येयाभिमुखीकृतानि बागा-
दीनि येन सः, नित्यं ध्यानयोगपरो हरिचिन्तननिरतः, वैराग्यमात्मे-
तरबस्तुमात्रविषयकम्, अहमिति । अहङ्कारो देहात्माभिमानः,
बलं तद्वर्द्धकं वासनारूपम्, दर्पस्तद्धेतुकः प्रारब्धशेषवशादुपा-
गतेषु भोग्येषु कामोऽभिप्लवः, तेष्वन्यैरपहृतेषु क्रोधः, परिग्रहश्च
तत्कर्मकः, तानेतानहङ्कारादीन् विमुच्य निर्ममः सन् ब्रह्मभूयाय
गुणाष्टकविशिष्टसात्त्विकरूपत्वाय कल्पते तदनुभवति । शान्तो निस्त-
रङ्गसिन्धुरिव स्थितः ॥ ५१-५३ ॥

ब्रह्मभूतः प्रसन्नात्मा न शोचति न काङ्क्षति ।

समः सर्वेषु भूतेषु मद्भक्तिं लभते पराम् ॥ ५४ ॥

सारा०ब०—ततश्चोपाध्यपगमे सति ब्रह्मभूतोऽनावृतचैतन्य-
त्वेन ब्रह्मरूप इत्यर्थः, गुणमालिन्यापगमात् । प्रसन्नश्चासावात्मा
चेति सः, ततश्च पूर्वदशायांमिव नष्टं न शोचति न चाप्राप्तं
काङ्क्षति देहाद्यभिमानाभावादिति भावः । सर्वेषु भूतेषु
भद्राभद्रेषु बालक इव ‘समः’ बाह्यानुसन्धानाभावादिति भावः ।
ततश्च निरेन्धनागनाविव ज्ञाने शान्तेऽप्यनश्वरां ज्ञानान्तर्भूतां
मद्भक्तिं श्रवणकीर्त्तनादिरूपां लभते, तस्या मत्स्वरूपशक्ति-
वृत्तित्वेन मायाशक्तिभिन्नत्वादविद्याविद्ययोरपगमेऽप्यनपगमात् ।
अतएव परां ज्ञानादन्यां श्रेष्ठां निष्कामकर्मज्ञानाद्युर्वरितत्वेन
केवलामित्यर्थः । लभत इति पूर्वं ज्ञानवैराग्यादिषु मोक्षसिद्धयर्थं
कलया वर्त्तमानाया अपि सर्वभूतेष्वन्तर्यामिन इव तस्याः
स्पष्टोपलब्धिर्नासीदिति भावः । अतएव कुरुत इत्यनुक्त्वा

लभत इति प्रयुक्तम्, - मापसुद्गादिषु मिलितां तेषु नष्टेष्व-
प्यनश्वरां काञ्चनमणिकामिव तेभ्यः पृथक्तया केवलां लभत
इतिवत् । सम्पूर्णायाः प्रेमभक्तेस्तु प्रायस्तदानीं लाभसम्भवो-
ऽस्ति, नापि तस्याः फलं सायुज्यमित्यतः पराशब्देन प्रेमलक्षणेति
व्याख्येयम् ॥ ५४ ॥

गी०भू०—तस्य ब्रह्मभूयोत्तरभाविनं लाभमाह—ब्रह्मेति-
ब्रह्मभूतः साक्षात्कृताष्टगुणकस्वरूपः, प्रसन्नात्मा क्लेशकर्माविपा-
काशयानां विगमादतिस्वच्छः—‘नद्यः प्रसन्नसलिलाः’ इत्यादावति-
वैमल्यं ‘प्रसन्न’शब्दार्थः, स एवंभूतो मदन्यान् वाञ्छितं प्राति न
शीचति न च तान् काङ्क्षति, सर्वेषु मदन्येषूच्चावचेषु भूतेषु
समः—हेयत्वाविशेषाल्लोपूकाष्टवर्त्तानि मन्यमानः, ईदृशः सन् परां
मद्वक्ति लभते—‘निष्ठा ज्ञानस्थ या परा’ इत्युक्तां मदनुभवलक्षणां
मद्वीक्षणसमानाकारां साध्यां भक्तिं विन्दतीत्यर्थः ॥ ५४ ॥

भक्त्या मामभिजानाति यावान्यश्चास्मि तत्त्वतः ।

ततो मां तत्त्वतो ज्ञात्वा विशते तदनन्तरम् ॥ ५५ ॥

सारा०व०—तनु तया लब्धया भक्त्या तदानीं तस्य किं
स्यादित्यतोऽर्थान्तरन्यासेनाह—भवत्येति । अहं यावान् यश्चास्मि
तं मां तत्पदार्थं ज्ञानी वा नानाविधो भक्तो वा भक्त्यैव
तत्त्वतोऽभिजानाति । ‘भक्त्याहमेकया ग्राह्यः’ इति नहुक्तेः ।
यस्मादेवम् तस्मात् प्रस्तुतः स ज्ञानी, ततस्तथा भक्त्यैव
तदनन्तरं विद्योपरमादुत्तरकाल एव मां ज्ञात्वा मां विशति
मत्सायुज्यसुखमनुभवति मम सायातीतत्वाद्बिद्यायाश्च माया-
त्वाद् विद्ययाप्यहमवगम्य इति भावः । यत्तु “सांख्ययोगौ
च वैराग्यं तपो भक्तिश्च केशवे । पञ्चपदैव विद्या” इति
नारदपञ्चरात्रे विद्यावृत्तात्वेन भक्तिः श्रूयते, तत् खलु ह्यादिनी-

शक्तिवृत्तेर्भक्तेरेव कला काचिद्विद्यासाफल्यार्थं विद्यायां प्रविष्टा
कर्मसाफल्यार्थं कर्मयोगेऽपि प्रविशति, तथा विना कर्मज्ञान-
योगादीनां श्रममात्रलोकोः । यतो निर्गुणा भक्तिः सद्गुण-
मय्या विद्याया वृत्तिर्वस्तुतो न भवत्यतो ह्यज्ञाननिवृत्तत्वेनैव
विद्यायाः कारणत्वं तत्पदार्थज्ञाने तु भक्तेरेव । किञ्च, “सत्त्वात्
संजायते ज्ञानम्” इति स्मृतं: सत्त्वजं ज्ञानं सत्त्वमेव तच्च
सत्त्वं विद्या-शब्देनाच्यते यथा तथा भक्त्युत्थं ज्ञानं भक्तिरेव,
सैव काचित् भक्ति-शब्देन, क्वचित् ज्ञान-शब्देन चोच्यते
इति ज्ञानमपि द्विविधं द्रष्टव्यम् । तत्र प्रथमं ज्ञानं मन्यस्य,
द्वितीयं ज्ञानेन ब्रह्मसायुज्यमाप्नुयादित्येकादशस्कन्धपञ्चविंशत्य-
ध्यायदृष्ट्यापि ज्ञेयम् । अत्र केचिद्भक्त्या विनैव केवलेनैव
ज्ञानेन सायुज्यार्थिनस्ते ज्ञानिमानिनः क्लेशमात्रफला अति-
विगीता एव; अन्ये तु भक्त्या विना केवलेन ज्ञानेन न
मुक्तिरिति ज्ञात्वा भक्तिसिद्धमेव ज्ञानमभ्यस्यन्तो भगवांस्तु
मायोपाधिरेवोत भगवद्वपुर्गुणमयं मन्यमाना योगारूढत्व-
दशामपि प्राप्तास्तेऽपि ज्ञानिनो विमुक्तमानिनो विगीता एव
यदुक्तम्—“मुखबाहुरुपादेभ्यः पुरुषस्याश्रमैः सह । चत्वारो जज्ञिरे
वर्णा गुणैर्विप्रादयः पृथक् ॥ य एवं पुरुषं साक्षादात्मप्रभव-
मीश्वरम् । न भजन्त्यवजानन्ति स्यानाद्भ्रष्टाः पतन्त्यधः ॥”
इति । अस्यार्थः—ये न भजन्ति, ये च भजन्तोऽप्यवजानन्ति
ते सन्न्यासिनोऽपि विनष्टाविद्या अप्यधःपतन्ति, तथा युक्तम्
—“येऽयेऽरविन्दाक्ष विमुक्तमानिनस्त्वयस्वभावाद्बिभुषुर्बुद्धयः ।
आरुह्य वृच्छ्ण परं पदं ततः पतन्त्यधोऽनाहतयुष्मदहम्बुद्धयः”
इति । अत्र आदिप्रसङ्गं भक्त्यैव प्रयुक्तं विवक्षितम्, अनाहत-
युष्मदहम्बुद्धय इति—ततोर्गुणमयत्वबुद्धिरेव तनोरनादरः, यदुक्तम्
—“अवजानन्ति मां मृदा मानुषीं तनुर्मांश्रितम्” इति, वस्तुतस्तु

मानुषी सा तनुः सच्चिदानन्दमप्येव; तस्या दृश्यत्वन्तु दुस्तव्येतदी-
यकृपाशक्तिप्रभावादेव यदुक्तं नारायणाध्यात्मबचनम्—“नित्या-
व्यक्तोऽपि भगवान्नीक्षते निजशाक्ततः । तामृते परमानन्दं कः
पश्येत्तामिमं प्रभुम् ॥” इति । एवञ्च भगवत्तनोः सच्चिदानन्दमयत्वे
“क्लृप्तं सच्चिदानन्दविग्रहं श्रीवृन्दावनसुरभूरुह-तलासीनम्”
इति, “शाब्दं ब्रह्म वपुर्दधत्” इत्यादि श्रुति-स्मृतिपरसहस्र-
बचनेषु प्रमाणेषु सत्त्वापि “मायां तु प्रकृतिं विद्यान्मायिनन्तु
महेश्वरम्” इति श्रुतिदृष्ट्यैव भगवानपि मायोपाधारित मन्यन्ते
किन्तु स्वरूपभूतया नित्यशक्त्या मायाख्यया युतः—“अतो
मायामयं विष्णुं प्रबदन्ति सनातनम्” इति माध्वभाष्यप्रमाणि-
तश्रुतेः । मायान्वित्यत्र माया-शब्देन स्वरूपभूता चिच्छक्ति-
रेवाभिधीयते न त्वस्वरूपभूता त्रिगुणमय्येव शाक्तिरिति तस्याः
श्रुतेरर्थं न मन्यन्ते, यद्वा प्रकृतिं दुर्गां मायिनन्तु महेश्वरं
शम्भुं विद्यादित्यथेमपि नैव मन्यन्ते । अतो भगवदपराधेन
जीवन्मुक्तत्वदशां प्राप्ता अपि तेऽधःपतन्ति, यदुक्तं वासना-
भाष्यधृतं परिशिष्टवचनम्—“जीवन्मुक्ता अपि पुनर्यान्ति संसार-
वासनाम् । यद्यचिन्त्यमहाशक्तौ भगवत्यपराधिनः ॥” इति ।
ते च फलप्राप्तौ सत्यामर्थात् नास्ति साधनोपयोग इति मत्वा
ज्ञानसंन्यासकाले ज्ञानं तत्र गुणीभूतां भक्तिमपि संत्यज्य
मित्येवापरोक्षब्रह्मानुभवं त्वस्य मन्यन्ते । श्रीविग्रहापराधेन
भक्त्या अपि ज्ञानेन सार्द्धमन्तर्द्वानाद्भक्तिं ते पुनर्नैव लभन्ते
भक्त्या विना च तत्पदार्थाननुभावान्मृषा-समाधयो जीवन्मुक्त-
मानिन एव ते ज्ञेयाः, “यदुक्तम्—येऽन्येऽरावन्दाक्ष विमुक्त-
मानिनः” इति । ये तु भक्तिमिश्रं ज्ञानमभ्यस्यन्तो भगवन्मूर्तिं
सच्चिदानन्दमयीमेव मन्यमानाः क्रमेणाविद्याबन्धयोरुपरामे
परां भक्तिं न लभन्ते, ते जीवन्मुक्ता द्विविधाः—एकं सायु-

व्यार्थं भक्तिं कुर्वन्तस्तथैव ‘तत्’ पदार्थमपरोक्षीकृत्य तस्मिन्
सायुज्यं लभन्ते ते संगीता एव, अपरे भूरिभागा यादृच्छि-
कशान्तमहाभागवतसङ्गप्रभावेण त्यक्तमुमुक्षाः शुकादिवद्भक्ति-
रसमाधुर्यस्वाद एव निमज्जन्ति, ते तु परमसंगीता एव ।
यदुक्तम्—“आत्मारामाश्च मुनयो निर्ग्रन्था अप्युरुक्रमे । कुर्वन्त्य-
हैतुकीं भक्तिमित्यम्भूनगुणो हरिः ॥” इति । तदेवं चतुर्विधा
ज्ञानिनो द्वये विगीताः पतन्ति, द्वये संगीतास्तरेन्ति संसार-
मिति ॥ ५५ ॥

गी०भू०—ततः किं तदाह-भक्त्येति । स्वरूपतो गुणतश्च
योऽहं विभूतितश्च यावानहमस्मि तं मां परया मद्भक्त्या तत्त्वतो
भिजानात्यनुभवति । ततो मत्परभक्तितो हेतोरुक्तलक्षणं मां
तत्त्वतो याथात्म्येन ज्ञात्वानुभूय तदनन्तरं तत एव हेतोर्मां विशते
मया सह युज्यते । ‘पुरं प्रविशति’ इत्यत्र पुरसंयोग एव प्रती-
यते न तु पुरात्मकत्वम् । अत्र तत्त्वतोऽभिज्ञाने प्रवेशे च भक्ति-
रेव हेतुरुक्तो बोध्यः—‘भक्त्या त्वनन्यया शक्यः’ इत्यादि पूर्वोक्तेः ।
तदनन्तरमिति मत्स्वरूपगुणविभूति-तत्त्विकानुभवादुत्तरस्मिन्
काले इत्यर्थः, यद्वा, परया भक्त्या मां तत्त्वतो ज्ञात्वा ततस्तां
भक्तिमादायैव मां विशते “त्यक्तोपे कर्मणि पञ्चमी” । मोक्षे-
ऽपि भक्तिरस्तीत्याह सूत्रकृत—“आप्रायणात्तत्रापि हि दृष्टम्”
इति—“आप्रायणादामोक्षात्तत्रापि मोक्षे च भक्तिरनुवर्त्तते” इति
श्रुतौ दृष्टमिति सूत्रार्थः । भक्त्या विनष्टाविशानां भक्त्याः स्वादो
बिबर्द्धते-सितया नष्टपित्तानां सितास्वादवदिति रहस्यविदः ।
इत्यञ्च सनिष्ठानां साधनसाध्यपद्धतिरुक्ता ॥ ५५ ॥

सर्वकर्मण्यपि सदा कुर्वाणो मद्भयपाश्र्वयः ।

मत्प्रसादाद्वामोति शश्वतं पदमव्ययम् ॥ ५६ ॥

सारा०ब०—तदेवं ज्ञानी यथाक्रमेणैव कर्मफलसन्न्यास-
कर्मसन्न्यास-ज्ञानसन्न्यासैर्मत-सायुज्यं प्राप्नोतीत्युक्तम् । मद्भक्त-
स्तु मां यथा प्राप्नोति तदपि शृण्वत्याह-सर्व्वेति । मद्भक्त-
श्रयो मां विशेषतोऽपकर्षेण सकामतयापि य आश्रयते सोऽपि
किं पुर्व्वनिष्कामभक्त इत्यर्थः । सर्व्वकर्मार्ण्यहोपि नित्यनैमित्तिक-
काम्यानि पुत्रकलत्रादि-पोषणलक्षणानि व्यवहारिकाण्यपि
सर्व्वार्णि कुर्व्वणः किं पुनस्त्यक्तकर्मयोगज्ञानदेवतान्तरोपासना-
न्यकामान्यभक्त इत्यर्थः । अत्राश्रयते सम्यग् सेवत इति आहु-
पसर्गेन सेवायाः प्रधानीभूतत्वम् । कर्मार्ण्यपीत्यपि-शब्देनाप-
कर्षबोधकेन कर्मणां गुणीभूतत्वम् । अतोऽयं कर्ममिश्रभक्ति-
मान्, न तु भक्तिमिश्रकर्मवानिति प्रथमपट्कोक्ते कर्मणि
नातिव्याप्तिः । शाश्वतं महत्पदं मद्धाम वैकुण्ठमथुराद्वारकायोध्या-
दिकमवाप्नोति । ननु महाप्रलये तत्तद्धाम कथं स्थास्यति ?
तत्राह-अव्ययं महाप्रलये मद्धाम्नः किमपि न व्ययति, मदतर्क्य-
प्रभावादिति भावः । ननु ज्ञानी खल्वनेकैर्जन्मभिरनेकतपश्चादि-
क्लेशैः सर्व्वविषयेन्द्रियोपरामेणैव नैष्कर्म्यं सत्येव यत् सायुज्यं
प्राप्नोति, तस्य ते नित्यं धाम सकर्मकत्वे सकामकत्वेऽपि
त्वदाश्रयणमात्रेणैव कथं प्राप्नोति ? तत्राह-मत्प्रसादादिति-
मत्प्रसादस्यातर्क्यमेव प्रभावत्वं जानीहीति भावः ॥ ५६ ॥

गी०भू०—अथ परिनिष्ठितानामाह-सर्व्वेति साद्वृद्ध्या-
भ्याम् । मद्भक्तपाश्रयो मदेकान्तो सर्व्वार्णि स्वविहितानि कर्मणि
यथायोगं कुर्व्वणः, अपि शब्दाद्गौणकाले-मदेकान्तिनस्तस्य
मुख्यकालाभावात् । एवमाह सूत्रकारः—“सर्व्वथापि तत्र बोभय-
लिङ्गात्” इति । ईदृशः स मत्प्रसादान्मदत्यनुग्रहात् शाश्वतं नित्य-
मव्ययमपरिणामिज्ञानानन्दात्मकं पदं परमव्योमाख्यमवाप्नोति
लभते ॥ ५६ ॥

चेतसा सर्व्वकर्माणि मयि संन्यस्य मत्परः ।

बुद्धियोगमुपाश्रित्य मच्चित्तः सततं भव ॥ ५७ ॥

सारा०ब०—ननु तर्हि मां प्रति त्वं निश्चयेन किमाज्ञापयसि ?
—किमहमन्यभक्तो भवानि, किंवानन्तरोक्तलक्षणः सकाम-
भक्त एव ? तत्र सर्व्वप्रकृतोऽनन्यभक्तो भवितुं त्वं न प्रभ-
विष्यसि, नापि सर्व्वभक्तेष्वपकर्षः सकामभक्तो भव किन्तु
त्वं मध्यमभक्तो भवेत्याह-चेतसेति । सर्व्वकर्मणि स्वाश्रम-
धर्म्मान् व्यवहारिककर्मणि च मयि संन्यस्य समर्प्य मत्परो-
ऽहमेव परः प्राप्यः पुरुषार्थो यस्य स निष्काम इत्यर्थः ;
यदुक्तं पूर्व्वमेव—“यत् करोषि यदश्नासि यज्जुहोषि ददासि
यत् । यत्तापस्यसि कौन्तेय तत् कुरुष्व मदर्पणम् ॥” इति ।
बुद्धियोगं व्यवसायात्मिकया बुद्ध्या योगम्, सततं मच्चित्तः
कर्मनुष्ठानकालेऽन्यदापि मां स्मरन् भव ॥ ५७ ॥

गी०भू०—तादृशत्वादेव त्वं सर्व्वार्णि स्वविहितानि कर्मणि
कर्त्ता त्वाभिमानादिशून्येन चेतसा स्वामिति मयि संन्यस्यार्पयित्वा
मत्परो मदेकपुरुषार्थो मामेव बुद्धियोगमुपाश्रित्य सततं कर्म-
नुष्ठानकाले मच्चित्तो भव । एतच्च त्वां प्रति प्रागप्युक्तं ‘यत् करोषि’
इत्यादिना-अर्पयित्वैव कर्मणि कुरु, न तु कृत्वाप्येति ॥ ५७ ॥

मच्चित्तः सर्व्वदुर्गाणि मत्प्रसादात्तरिष्यसि ।

अथ चेत्त्वमहंकारान्न श्रोष्यसि विनङ्क्ष्यसि ॥ ५८ ॥

सारा०ब०—ततः किमत आह-मच्चित्त इति ॥ ५८ ॥

गी०भू०—एवं मच्चित्तास्त्वं मत्प्रसादादेव सर्व्वार्णि दुर्गाणि
दुस्तराणि संसारदुःखानि तरिष्यसि, तत्र ते न चिन्ता । तान्यहं
भक्तबन्धुरपनेष्यामि दास्यामि चात्मानमिति परिनिष्ठितानां

साधनसाध्यपद्धतिरुक्ता । अथ चेदहङ्कारात् कृत्याकृत्यविषयक-
ज्ञानाभिमानात्त्वं मदुक्तं न श्रोष्यसि, तर्हि विनङ्गदयसि-स्वार्थात्
विभ्रष्टो भविष्यसि । न हि कश्चित् प्राणिनां कृत्याकृत्ययोर्विज्ञाता
प्रशास्ता वा मत्तोऽन्यो वर्तते ॥५८॥

यदहंकारमाश्रित्य न योत्स्य इति मन्यसे ।

मिथ्यैव व्यवसायस्ते प्रकृतिस्त्वां नियोक्ष्यति ॥५९॥

सारा०ब०—ननु क्षत्रियस्य मम युद्धमेव परो धर्मस्तत्र
बन्धुवधपापाद्धीत एव प्रवर्तितुं नेच्छामीति तत्र सतर्ज्जनमाह
—यदहमिति । प्रकृतिः स्वभावः । अधुना त्वं मद्बुधनं न
मानयसि, यदा तु महावीरस्य तव स्वाभाविको युद्धोत्साहो
दुर्वार एवोद्भविष्यति, तदा युध्यमानः स्वयमेव भीष्मादीन्
गुरुन् हनिष्यन् मया हसिष्यस इति भावः ॥५९॥

गी०भू०—यद्यपि क्षत्रियस्य युद्धमेव धर्मस्तथापि गुरु-
विप्रादिवधहेतुकात् पापाद्धीतस्य मे न तत्र प्रवृत्तिरिति कृत्या-
कृत्यविज्ञातृत्वाभिमानमहङ्कारमाश्रित्य 'नाहं योऽस्ये' इति यदि
त्वं मन्यसे, तर्हि तवैव व्यवसायो निश्चयो मिथ्या निष्फलो
भावी-प्रकृतिर्मन्माया रजोगुणात्मना परिणता मद्वाक्याबहेलिनं
त्वां गुर्वादिवधे निमित्तो युद्धे नियोक्ष्यति प्रवर्त्तयिष्यत्येव ॥५९॥

स्वभावजेन कौन्तेय निबद्धः स्वेन कर्मणा ।

कर्तुं नेच्छसि यन्मोहात्करिष्यस्यवशोऽपि तत् ॥६०॥

सारा०ब०—उक्तमेवार्थं निवृणोति--स्वभावः क्षत्रियत्वे
हेतुः, पूर्वसङ्कारस्तस्माज्जातेन स्वीयेन कर्मणा शौर्यादिना
निबद्धो यन्त्रितः ॥६०॥

गी०भू०—उक्तमुपपादयति-स्वभावेति - यदि त्वं मोहाद-

ज्ञानान्मदुक्तमपि युद्धं कर्तुं नेच्छसि, तदा स्वभावजेन स्वेन
कर्मणा शौर्येण मन्मयोद्भासितेन निबद्धोऽवशस्तत् करि-
ष्यसि ॥६०॥

ईश्वरः सर्वभूतानां हृद्देशेऽर्जुन तिष्ठति ।

भ्रामयन्सर्वभूतानि यन्त्रारूढानि मायया ॥६१॥

सारा०ब०—श्लोकद्वयेन स्वभाववादिनां मतमुक्त्वा स्वमत-
माह-ईश्वरो नारायणः सर्वान्तर्गामी--“यः पृथिव्यां तिष्ठन्
पृथिव्या अन्तरो, यं पृथिवी न वेद, यस्य पृथिवी शरीरं,
यः पृथिवीमन्तरो यमयतीति ।” “यच्च किञ्चित् जगत् सर्वं
दृश्यते श्रयतेऽपि वा । अन्तर्बहिश्च तत् सर्वं व्याप्य नारायणः
स्थितः ॥” इत्यादि-श्रुतिप्रतिपादित ईश्वरोऽन्तर्गामी हृदि
तिष्ठति, किं कुर्वन् ? सर्वानि भूतानि मायया निजशक्त्या
भ्रामयन् तत्तत् कर्माणि प्रवर्त्तयन्, यथा सूत्रसञ्चारादि-
यन्त्रमारूढानि कृत्रिमाणं पाञ्चालिकारूपाणि सर्वभूतानि माया
विभ्रमयति तद्वदित्यर्थः, यद्वा यन्त्रारूढाणि शरीरारूढानि
सर्वजीवानित्यर्थः ॥६१॥

गी०भू०—विज्ञातृत्वाभिमानमिवालक्ष्यार्जुनमत्याव्यत्वादि-
धान्तरेणोपदिशति-ईश्वर इति द्वाभ्याम् । हे अर्जुन ! त्वं चेत्
स्वं विज्ञं मन्यसे तर्ह्यन्तर्गामीमिवाह्वयान्त्वया ज्ञातो य ईश्वरः
सर्वभूतानां ब्रह्मादित्यावरान्तानां हृद्देशे तिष्ठति मायया स्व-
शक्त्या तानि भ्रामयन् सन् । सर्वभूतानि विशिनष्टि-यन्त्रेति-
यत् कर्मानुगुणं माया-निमित्तं देहोन्द्रियप्राणलक्षणं यन्त्रं तदा-
रूढानि । रूपकेणोपमाया व्यज्यते-यथा सूत्रधारो दाहयन्त्रा-
रूढानि कृत्रिमाणं भूतानि भ्रामयन्ति, तद्वत् ॥६१॥

तमेव शरणं गच्छ सर्वभावेन भारत ।

तत्प्रसादात्परां शान्तिं स्थानं प्राप्स्यसि शाश्वतम् ॥६२॥

सारा०ब०—एतज्ज्ञापनप्रयोजनमाह—तमेवेति । परामविद्या विद्ययोर्निवृत्तिम्, ततश्च शाश्वतं स्थानं वैकुण्ठम् । इयमन्तर्ध्यामिशरणापत्तिरन्तर्ध्याभ्युपासकानामेव, भगवदुपासकानान्तु भगवच्छरणापत्तिरग्रे वक्ष्यत एवेति केचिदाहुः । अन्यस्तु यो मदिष्टदेवः श्रीकृष्णः स एव मदगुरुर्मा भक्तियोगं तदनुकूलं हितञ्चोपदेशमुपदिशति च, तमहं शरणं प्रपद्ये तथा कृष्ण एव मदन्तर्ध्यामी, सोऽपि मां तत्र तत्र प्रवर्त्तयितुं, तञ्चाहं शरणं प्रपद्ये इत्यनिशं भावयति । यदुक्तमुद्धवेन—“नैवोपयन्त्यपचितिं कवयस्तवेश, ब्रह्मायुपापि कृतमृद्धमुदः स्मरन्तः । योऽन्तर्वाहस्तनुभृतामशुभं विधुन्वन्नाचार्य्यचैत्यबपुषा स्वगतिं व्यनक्ति ॥” इति ॥ ६२ ॥

गी०भू०—तर्हि तमेवेश्वरं सर्वभावेन कायादिव्यापारेण शरणं गच्छ, ततः किमिति चेत्तत्राह—तदिति । परां शान्तिं निखिलक्लेशविश्लेषलक्षणाम्, शाश्वतं नित्यं स्थानं च—“तद्विष्णोः परमं पदम्” इत्यादि श्रुतिगीतं तद्धाम प्राप्स्यसि । स चेश्वरोऽहमेव त्वत्सखः “सर्वस्य चाहं हृदि सान्नाबिष्टः” इत्यादि मत्पूर्वोक्तेर्देवर्ष्यादिसम्प्रतिप्राहिणा त्वयापि ‘परं ब्रह्म परं धाम’ इत्यादिना स्वीकृतत्वाच्च, विश्वरूपदर्शने प्रत्यक्षितत्वाच्च । तस्मान्मदुपदेशे तिष्ठेति ॥६२॥

इति ते ज्ञानमाख्यातं गुह्याद्गुह्यतरं मया ।

विमृश्यैतदशेषेण यथेच्छसि तथा कुरु ॥६३॥

सारा०ब०—सर्वगीतार्थमुपसंहरति—इतीति । कर्मयोगस्या-

ग्राह्ययोगस्य ज्ञानयोगस्य च ज्ञानं ज्ञायतेऽनेनेति ज्ञानं ज्ञानशास्त्रं गुह्याद्गुह्यतरमित्यतिरहस्यत्वात् कैरपि वशिष्ठ-वादरायण-नारदाद्यैरपि स्व-स्व-कृत-शास्त्रेणाप्रकाशितम् ; यद्वा तेषां सार्व-इयमापेक्षिकं मग त्वात्यन्तिकमित्यतस्ते त्वेदतिगुह्यत्वान्न जानन्ति, मयाप्यतिगुह्यत्वादेव ते सर्वथैव नैतदुपदिष्टा इति भावः । एतदशेषेण निःशेषत एव विमृश्य यथा येन प्रकारेण स्वाभि-रुचितस्तत् कर्तुमिच्छसि, तथा तत् कुर्वित्यन्त्यं ज्ञानपट्कं सम्पूर्णम् । पट्कत्रिकमिदं सर्वविद्याशिरोरत्नं श्रीगीताशास्त्रं महानर्घरहस्यतम- भक्तिसम्पुटं भवति—प्रथमं ‘कर्म’ पट्कं यस्या-धारपिधानं कानकं भवति, अन्त्यं ‘ज्ञान’-पट्कं यस्यान्तारपिधानं मणिजटितं कानकं भवति, तयोर्मध्यवर्त्ति-पट्कगता भक्तिस्त्रिज-गदनर्घ्या श्रीकृष्णवशीकारिणी महामणिमतल्लिका विराजते, यस्याः परिचारिका तदुत्तरपिधानाद्धगता ‘मन्मता भव’ इत्यादि पद्यद्वयी चतुःषष्ठ्यक्षरा शुद्धा भवतीति बुध्यते ॥ ६३ ॥

गी०भू०—शास्त्रमुपसंहरन्नाह—इतीति — इति पूर्वोक्तप्रकारकं ज्ञानं गीताशास्त्रम्—“ज्ञायन्ते कर्मभक्तिज्ञानान्यनेन” इति निरुक्तेः, तन्मया ते तुभ्यमाख्यातं संप्रोक्तम् । गुह्याद्गुह्यतरमन्त्रादिशास्त्राद्गुह्यतरमिति गोप्यम् । एतच्छास्त्रशेषेण साम-स्येन विमृश्य पश्चाद्यथेच्छसि, तथा कुरु । एतस्मिन् पर्यालोचिते तव मोहविनाशो मद्वचसि स्थितिश्च भविष्यतीति ॥६३॥

सर्वगुह्यतमं भूयः शृणु मे परमं वचः ।

इष्टोऽसि मे दृढमिति ततो वक्ष्यामि ते हितम् ॥६४॥

सारा०ब०—ततश्चातिगम्भीरार्थं गीताशास्त्रं पर्यालोचयितुं प्रवर्त्तमानं तृष्णीम्भूयैव स्थितं स्व-प्रियनखनज्जुनमालक्ष्य कृपाद्रवाचित्तनवनीतो भगवान्-भोः प्रियवयस्य अञ्जुन !

सर्वशास्त्रसारमहमेव श्लोकाष्टकेन ब्रवीमि, अलं ते तत्तात्-
पर्यालोचनक्लेशेनेत्याह-सर्व्वेति । भूय इति राजबिद्या राज-
गुह्याध्यायान्ते पूर्व्वमुक्तम् । मन्मना भव मद्भक्तो मद्याजी मां
नमस्कुरु । मामेवैष्यसि युक्त्वैवमात्मानं मत्परायणः ॥” इति
यत्तदेव बचः परमं सर्व्वशास्त्राथ-सारस्य गीताशास्त्रस्यापि सारं
गुह्यतममिति-नातः परं किञ्चन गुह्यमस्ति कश्चित् कुतश्चित्
कथमप्यखण्डमिति भावः । पुनः कथने हेतुमाह-इष्टोऽसि
दृढमतिशयेन एव प्रियो मे सखा भवसीति । तत एव हेतोर्हितं
त इति सखायं विनातिरहस्यं न कमपि कश्चिदपि ब्रूत इति
भावः । दृढमतिरिति च पाठः ॥ ६४ ॥

गी०भू०—अथ निरपेक्षाणां साधनसाध्यपद्धतिमुपदेक्ष्यन्नादौ
तां स्तौति-सर्व्वेति - सर्व्वेषु गुह्येषु मध्येऽतिशयितं गुह्यमिति
सर्व्वगुह्यतमम् । भूय इति-राजबिद्याध्याये ‘मन्मना भव’ इत्या-
दिना पूर्व्वमपि समातिप्रियत्वादन्ते पुनरुच्यमानं शृणु परमं
सर्व्वसारस्यापि गीताशास्त्रस्य सारभूतम् । पुनःकथनेन हेतुः-
इष्टोऽसीति त्वं ममेष्टः प्रियतमोऽसि । मद्वाक्यं दृढनिखिल-प्रमा-
णोपेतमिति निश्चिनोष्यतस्ते हितं वक्ष्यामि-तथाप्येतदेवानुष्ठेय-
मिति भावः ॥ ६४ ॥

मन्मना भव मद्भक्तो मद्याजी मां नमस्कुरु ।

मामेवैष्यसि सत्यं ते प्रतिजाने प्रियोऽसि मे ॥ ६५ ॥

सारा०ब०—मन्मना भव इति मद्भक्तः सन्नेव मां चिन्तय,
न तु ज्ञानी योगी वा भूत्वा मद्भक्त्या कुञ्चित्यर्थः, यद्वा
मन्मना भव मह्यं श्यामसुन्दराय सुस्निग्धाकुञ्चितकुन्तलकाय
सुन्दरभ्रबालि-मधुरकृपाकटाक्षामृतवर्षिबदनचन्द्राय स्वीयं देयत्वेन
मनो यस्य तथाभूतो भव, अथवा श्रोत्रादीन्द्रियाणां देहीत्याह

--मद्भक्तो भव श्रवणकीर्त्तन-मन्मूर्तिदर्शन-मन्मन्दिरमार्जन-
लेपन-पुष्पाहरण-मन्मालालङ्कारच्छत्रचामरादिभिः सर्व्वेन्द्रिय-
करणकं मद्भजनं कुरु, अथवा मह्यं गन्धपुष्पधूपदीपनैवेद्यादीनि
देहीत्याह-मद्याजी भव मत्पूजनं कुरु, अथवा मह्यं नमस्कार-
मात्रं देहीत्याह-मां नमस्कुरु भूमौ निपत्याष्टाङ्गं पञ्चाङ्गं वा
प्रणामं कुरु । एषां चतुर्णां मच्चिन्तनसेवनपूजनप्रणामानां
समुच्चयमेकतरं वा त्वं कुरु । मामेवैष्यसि प्राप्स्यसि, मनःप्रदानं
श्रोत्रादीन्द्रियप्रदानं गन्धपुष्पादिप्रदानं वा त्वं कुरु । तुभ्यमह-
मात्मानमेव दास्यामीति सत्यं—ते तवैव, नात्र संशयिष्ठा
इति भावः,—“सत्यं शपथतथ्ययोः” इत्यमरः । ननु माथुर-
देशोद्भूता लोकाः प्रतिवाक्यमेव शपथं कुर्वन्ति सत्यम्, तर्हि
प्रतिजाने प्रतिज्ञां कृत्वा ब्रवीमि—त्वं मे प्रियोऽसि, न हि
प्रियं कोऽपि ब्रूयतीति भावः ॥ ६५ ॥

गी०भू०—एतद्वचः प्राह-मन्मना भवेति । व्याख्यातं प्राक्
मन्मनस्त्वादिविशिष्टो मामेव नीलोत्तलश्यामलत्वादिगुणकं त्वद-
तिप्रियं देवकीनन्दनं कृष्णमेव मनुष्यसंनिवेशिनमेष्यसि, न तु
मम रूपान्तरं सहस्रशीर्षत्वादिलक्षणमङ्गूष्ठमात्रमन्तर्ग्यामिणं वा
नृसिंहबराहादिलक्षणं वेत्यर्थः । तुभ्यमहमात्मानमेव त्वत्सखं
दास्यामीति ते तव सत्यं शपथः—“सत्यं शपथतथ्ययोः” इति
नानार्थवर्गः । अत्र न संशयिष्ठा इति भावः । ननु माथुरत्वाच्चात्र
शपथकरणादपि मे न संशयविनाशस्तत्राह-प्रतिजाने प्रतिज्ञां
कृत्वाहमब्रुवम् ; यत्त्वं मे प्रियोऽसि स्निग्धमनसा हि माथुराः
प्रियं न प्रतारयन्ति, किं पुनः प्रेष्ठमिति भावः । यस्य मय्यति-
प्रीतिस्तस्मिन् ममापि तथा । तद्वियोगं सोढुमहं न शक्नोमीति
पूर्व्वमेव मयाक्तं-प्रियो हि इत्यादिना ; तस्मान्मद्वाचि विश्व-
सिहि मामेव प्राप्स्यसि ॥ ६५ ॥

सर्वधर्मान्परित्यज्य मामेकं शरणं ब्रज ।

अहं त्वा सर्वपापेभ्यो मोक्षयिष्यामि मा शुचः ॥६६॥

सारा०ब०—ननु त्वद्ध्यानादिकं यत् करोमि तत् किं स्वा-
श्रमधर्मानुष्ठानपूर्वकं वा केवलं वा ? तत्राह—सर्वधर्मान्
वर्णाश्रमधर्मान् सर्वान् एव परित्यज्य एकं मामेव शरणं
ब्रज, परित्यज्य संन्यस्येति न व्याख्येयमज्जुनस्य क्षत्रियत्वेन
संन्यासानधिकारान्न चाज्जुनं लक्ष्यीकृत्यान्यजनसमुदायमेवो-
पदिदेश भगवानिति वाच्यम् । लक्ष्यभूतमज्जुनं प्रत्युपदेशं
योजयितुमौचित्ये सत्येवान्यस्याप्युपदेष्टव्यत्वं सम्भवेन्न त्वन्यथा,
न च परित्यज्येत्यस्य फलत्याग एव तात्पर्यमिति व्याख्येय-
मस्य वाक्यस्य “देवर्षिभूताप्तनृणां पितॄणां न किङ्करो नायमृणी
च राजन् । सर्वात्मना यः शरणं शरण्यं गतो मुकुन्दं परि-
हृत्य कर्त्ता म ॥” “मर्त्यो यदा त्यक्तसमस्तकर्म निवेदितात्मा
बिचिकीर्षितो मे । तदामृतत्वं प्रतिपद्यमानो मयात्मभूयाय च
कल्पते वै ॥” “तावत् कर्माणि कुर्वीत न निर्व्विद्येत यावता ।
मन्त्रथाश्रवणादौ वा श्रद्धा यावन्न जायते ॥” आज्ञायैवं
गुणान् दोषान् मयादिष्ठानपि स्वकान् । धर्मान् संत्यज्य यः
सर्वान् मां भजेत् स च सत्तमः ॥” इत्यादिभिर्भगवद्वाक्यैः
सहैकार्थस्यावश्यव्याख्येयत्वात् । अत्र च परि-शब्द-प्रयोगाच्च ।
अत एकं मां शरणं ब्रज न तु धर्मज्ञानयोग-देवतान्तरादिक-
मित्यर्थः । पूर्वं हि मदनन्यभक्तौ सर्वत्रोष्ठायां तवाधिकारो
नास्तीत्यतस्त्वं ‘यत् करोषि यदश्नासि’ इत्यादि-ब्रुवाणेन मया
कर्ममिश्रायां भक्तौ तवाधिकार उक्तः । सम्प्रति त्वत्तिकृपया
तुभ्यमनन्यभक्तावेवाधिकारस्तस्या अनन्यभक्तेर्यादृच्छिकमदै-
कान्तिक-भक्तकृपैकलभ्यत्वलक्षणं नियमं स्वकृतमपि भीष्मयुद्धे
स्वप्रतिज्ञामिवापनीय दत्ता इति भावः । न च मदाज्ञया नित्य-

नैमित्तिककर्मत्यागे तत्र प्रत्यवाय-शङ्का सम्भवेत् । वेदरूपेण
मयैव नित्यकर्मनुष्ठानमादिष्टमधुना तु स्वरूपेणैव तस्याग
आदिश्यत इत्यतः कथं ते नित्यकर्मकरणे पापानि सम्भवन्तु ?
प्रत्युतातः परं नित्यकर्मणि कृत एव पापानि भविष्यन्ति साक्षा-
न्मदाज्ञालङ्घनादित्यवधेयम् । ननु यो हि यच्छरणो भवति, स
हि मूल्यक्रीतः पशुरिव तदधीनः, स तं यत् कारयति, तदेव
करोति, यत्र स्थापयति, तत्रैव तिष्ठति, यद्भोजयति तदेव भुङ्क्ते
इति शरणापत्तिलक्षणस्य धर्मस्य नृत्तम्, यदुक्तं बायुपुराणे—
“आनुकूल्यस्य सङ्कल्पं प्रतिकूल्यस्य वर्जनम् । रक्षिष्यतीति
विश्वासो भर्त्तृत्वे (“गोप्तृत्वे” इति पाठो वा) वरणं तथा ।
निःक्षेपणमकार्षणं पट्टविधा शरणागतिः ॥” इति । भक्तिशास्त्र-
विहिता स्वाभीष्टदेवाय रोचमाना प्रवृत्तिरानुकूल्यं, तद्विपरीतं
प्रातिकूल्यम्, ‘भर्त्तृत्वे’ (गोप्तृत्वे) इति स एव मम रक्षको नान्य
इति यत्, रक्षिष्यतीति स्वरक्षणप्रातिकूल्यवस्तुपूषस्थितेष्वपि स
मां रक्षिष्यत्येवेति द्रौपदीगजेन्द्रादीनामिव विश्वासः, निःक्षेपणं
स्वीयस्थूलसूक्ष्मदेहसहितस्य एव स्वस्य श्रीकृष्णार्थ एव विनियोगः,
अकार्षणं नान्यत्र कापि स्वदेन्यज्ञापनमिति धरणां वस्तूनां
विधाङ्गनुष्ठानं यस्यां सा शरणागतिरिति । तद्व्याख्याय यद्यहं त्वां
शरणं गत एव बर्त्ते, तर्हि त्वदुक्तं भद्रमभद्रं वा यद्भवेत्तदेव मम
कर्त्तव्यम् । तत्र यदि त्वं मां धर्मेमेव कारयसि, तदा न काचि-
चिन्ता । यदि त्वीश्वरत्वात् स्वैराचारस्त्वं मामधर्मेमेव कारयसि,
तदा का गतिस्तत्राह—अहमिति । प्राचीनाव्याचीनानि यावन्ति
बर्त्तन्ते, यावन्ति बाहं कारयिष्यामि, तेभ्यः सर्वेभ्य एव पापे-
भ्यो मोक्षयिष्यामि—ताहमन्यशरण्य इव तत्राममर्थ इति भावः ।
त्वामालम्ब्यैव शास्त्रमिदं लोकमात्रमेवोपदिष्टवान्निमि । मा शुचः—
स्वार्थं परार्थं वा शोकं मा कार्षीः—युष्मदादिकः सर्व एव लोकः

स्वपरधर्मान् सर्वान् एव परित्यज्य मच्चिन्तनादिपरो मां शरण-
मापद्य सुखेनैव वर्त्तातां, तस्य पापमोचनभारः संसारमोचनभारो
मत्प्रोपणभारो मया प्रतिज्ञायैवाङ्गीकृतः । किं बहुना, देहव्यव-
हारभारोऽपि मयाङ्गीकृत एव, यदुक्तम्—“अनन्याश्चिन्तयन्तो
मां ये जनाः पर्युपासते । तेषां नित्याभियुक्तानां योगक्षेमं
ब्रह्मम्यहम् ॥” इति । हन्त ! एतावान् भारो मया स्वप्रभौ
निक्षिप्त इत्यपि शोकं मा कार्पीभक्तवत्सलस्य सत्यसङ्कल्पस्य मम
न तत्रायासलेशोऽपीति नातः परमधिकमुपदेष्टव्यमस्तीति शास्त्रं
समाप्तीकृतम् ॥६६॥

गी० भू०—ननु यजनप्रणत्यादिस्तव शुद्धा भक्तिः प्राक्तनकर्म-
रूपान्तपापमलिनहृदा पुंसा कथं शक्या कर्तुं यावत् त्वद्भक्ति-
विरोधानि तान्यनन्तानि पापानि कृच्छ्रादिप्रायश्चित्तैः सविहितैश्च
धर्मैर्न विनश्येयुरिति चेत्तत्राह—सर्व्वेति । प्राक्तन-पापप्रायश्चित्ता-
भूतान् कृच्छ्रादीन् सविहितांश्च सर्व्वान् धर्मान् परित्यज्य स्व-
रूपतत्त्वा मां—सर्व्वेश्वरं कृष्णं नृसिंहदाशरण्यादिरूपेण बहु-
धाविभूतं विशुद्धभक्तिगोचरं सन्तर्माविद्यापर्यन्तसर्व्वकामविना-
शकमेकं, न तु मत्तोऽन्यं शितिकण्ठादि, शरणं ब्रज प्रपद्यस्व ।
शरण्यः सर्व्वेश्वरोऽहं सर्व्वपापेभ्यस्तेभ्यः प्राक्तनकर्मभ्यस्त्वां
शरणागतं मोक्षयिष्यामीति मिथःकर्त्तव्यता दर्शिता । त्वं मा
शुचः—अचिरायुषा मया हृद्विशुद्धिमिच्छतातिचिरसाध्या दुष्क-
राश्च ते कृच्छ्रादयः कथमनुष्ठेया इति शोकं मा कार्पीरित्यर्थः ।
अत्र मत्प्रपत्त्यैव निखिलो दोषविनाशात्तदर्थं कृच्छ्रादिप्रयासो
मत्प्रपत्तौ न भवेदित्युक्तम् । श्रुतिश्चैवमाह—“न कर्मणा न प्रजया
धनेन त्यागेनैकेऽमृतत्वमानशुः” इति । श्रद्धा-भक्तिध्यानयोगाद-
वैतीति चैवमाद्या । सनिष्ठानां हृद्विशुद्धये परिनिष्ठितानां च लोक-
संप्रदाय यथायथं कार्यास्ते धर्मः—“तमेतम्” इत्यादिभ्यः—“सत्येन

लभ्यस्तपसा ह्येव आत्मा” इत्यादिभ्यश्च श्रुतिभ्यः । न च विहि-
तत्यागे प्रत्यवायलक्षणं पापं स्यादिति शोकं मा कुर्व्विति व्याख्ये-
यम् । वेदनिदेशेनाग्निहोत्रादित्यागे यत्तेरिव परेशनिदेशेन तत्त्यागे
तत्प्रपत्तास्तदयोगात् ; प्रत्युत तन्निदेशातिक्रमे दोषापात्ताः स्यात् ।
न च स्वरूपतो विहितत्यागे प्रत्यवायापत्तेः ; सर्व्वगणि धर्म-
फलानीति व्याख्येयम् ; फलत्यागे तदनापत्तेः । तस्मात् प्रपन्नस्य
स्वरूपतो धर्मत्यागः ; न च ‘न हि कश्चित्’ इत्यादिन्यायेन स्व-
धर्मानुष्ठानापत्तिस्तदयजनादीनरत्तस्य तेन न्यायेन तदनापत्तेः ।
तथा च सन्निष्ठस्यात्मानुभवान्तःपरिनिष्ठितस्य च परात्मानुभवान्तो
यथा धर्माचारस्तथा प्रपत्तुः प्रपत्तिः शुद्धान्तः स इति एवमेवो-
क्तमेकादशोऽपि—“तावत् कर्मणि कुर्व्वति न निर्व्विद्येत
यावता । मत्कथाश्रवणादौ वा श्रद्धा यावन्न जायते ॥” “ज्ञान-
निष्ठो विरक्तो वा मद्भक्तो बानपेक्षकः । सलिङ्गानाश्रमास्त्यक्त्वा
चरेदविधिगोचरः ॥” इति । एषा ‘शरणागति’ शब्दिता प्रपत्तिः
षडङ्गिका—“आनुकूल्यस्य संकल्पः प्रातिकूल्यस्य वर्जनम् । रक्षि-
ष्यतीति विश्वासो गोप्तृत्वे वरणं तथा । आत्मनिक्षेपकार्पण्ये
षड्विधा शरणागतिः ॥” इति वायुपुराणात् । भक्तिशास्त्रविहिता
हरये रोचमाना प्रवृत्तिरानुकूल्यम् ; तद्विपरीतन्तु प्रातिकूल्यम् ;
आत्मनिक्षेपः शरण्ये तस्मिन् स्वभरण्यासः ; कार्पण्यमनुधर्षः ;
निक्षेपणकार्पण्यमिति कश्चित् पाठः—तत्र कार्पण्यं ततोऽन्यस्मिन्
स्वदन्यप्रकाशः । स्फुटमन्यत् ॥६६॥

इदं ते नातपस्काय नाभक्ताय कदाचन ।

न चाशुश्रूषवे वाच्यं न च मां योऽभ्यसूयति ॥६७॥

सारा० ब०—एवं गीताशास्त्रमुपदिश्य सम्प्रदायप्रवर्त्तने निय-
ममाह—इदमिति । अतपस्कायासंयतेन्द्रियाय—“मनसश्चेन्द्रि-

याणाञ्च ऐकाग्र्यं परमं तपः" इति स्मृतेः । संयतेन्द्रियत्वे सत्यप्यभक्ताय न वाच्यम्, संयतेन्द्रियत्वेऽपि भक्तत्वेऽपि च सांत अशुश्रूषवे न वाच्यम्, संयतेन्द्रियत्वादधर्मत्रयवत्त्वेऽपि यो मां भ्यसूयति, मयि निरुपाधिपूर्णब्रह्मणि माया-सावर्ण्यदोषमा-रोपयति, तस्मै सर्वथैव न वाच्यम् ॥६७॥

गी०भू०—अथ स्वोपदिष्टं गीताशास्त्रं पात्रेभ्य एव न त्वपात्रेभ्यो देयमिति उपदिशति—इदमिति । इदं शास्त्रं ते त्वया-तपस्काय अजितेन्द्रियाय न वाच्यम्; तपस्विनेऽप्यभक्ताय शास्त्रोपदेष्टरित्वमिदं शास्त्रप्रतिपाद्ये मयि च सर्वेशभक्तिशून्याय न वाच्यम्; तपस्विनेऽपि भक्तायाप्यशुश्रूषवे श्रोतुमनिच्छवे न वाच्यम् । यो मां सर्वेश्वरं नित्यगुणविग्रहमसूयति मयि भायिकगुणविग्रहतामारोपयति, तस्मै तु नैव वाच्यमित्यतो भिन्नया विभक्त्या तस्य निर्देशः । एवमाह सूत्रकारः — "अनाविष्कुर्वन्न-वयात्"—इति ॥६७॥

य इमं परमं गुह्यं मद्भक्तेष्वभिधास्याति ।

भक्तिं मयि परां कृत्वा मामेवैष्यत्यसंशयः ॥६८॥

सारा०ब०—एतदुपदेष्टुः फलमाह—य इति द्वाभ्याम् । परां भक्तिं कृत्वेति प्रथमं परमभक्तिप्राप्तिः, ततो मत्प्राप्तिः, एतदुपदेष्टु-र्भवति ॥ ६८ ॥

गी०भू०—शास्त्रोपदेष्टुः फलमाह—य इति । एतदुपदेष्टुरादौ मत्परभक्ति-लाभस्ततो मत्पदलाभो भवति ॥६८॥

न च तस्मान्मनुष्येषु कश्चिन्मे प्रियकृत्तमः ।

भविता न च मे तस्मादन्यः प्रियतरो भुवि ॥६९॥

सारा०ब०—तस्मादुपदेष्टुः सकाशात् अन्योऽतिप्रियङ्करः अतिप्रियश्च नास्ति ॥ ६९ ॥

गी०भू०—न चेति — तस्माद्गीतोपदेष्टुः सकाशादन्यो मनु-ष्येषु मध्ये मम प्रियकृत्तमः परितोषकर्ता पूर्वं नाभून्न च भवि-ष्यति—मम तस्मादन्यः प्रियतरो भुवि नाभून्न च भविष्यति ॥६९॥

अध्येष्यते च य इमं धर्म्यं संवादमावयोः ।

ज्ञानयज्ञेन तेनाहमिष्टः स्यामिति मे मतिः ॥७०॥

सारा०ब०—एतदध्ययनफलमाह—अध्येष्यत इति ॥ ७० ॥

गी०भू०—अथ शास्त्राध्येतुः फलमाह—अध्येष्यते चेति । अत्र यो ज्ञानयज्ञो वर्णितस्तेनाहमेतत्पाठमात्रेणैवैष्टोऽभ्यर्चितः स्यामिति मे मतिस्तस्याहं सुलभ इत्यर्थः ॥७०॥

श्रद्धवाननसूयश्च शृणुयादपि यो नरः ।

सोऽपि मुक्तः शुभां लोकान्प्राप्नुयात्पुण्यकर्मणाम् ॥७१॥

सारा०ब०—एतच्छ्रवणफलमाह—श्रद्धावानिति ॥ ७१ ॥

गी०भू०—श्रोतुः फलमाह—श्रद्धेति । यः केवलं श्रद्धया शृणोति, अनसूयः किमर्थं उच्चैरशुद्धं वा पठतीति दोषदृष्टि-कुर्वन् सोऽपि निखिलैः पापैर्मुक्तः पुण्यकर्मणामश्वमेधादिया-जिनां लोकान् प्राप्नुयात्; यद्वा पुण्यकर्मणां भक्तिमतां लोकान् श्रुतलोकादीन् वैकुण्ठभेदानित्यर्थः ॥७१॥

कश्चिदेतच्छ्रुतं पार्थ त्वयैकाग्रेण चेतसा ।

कश्चिदज्ञानसंमोहः प्रनष्टस्ते धनञ्जय ॥७२॥

सारा०ब०—सम्यग्बोधानुपपत्तौ पुनरुपदेक्ष्यामीत्याशयेनाह—कश्चिदिति ॥ ७२ ॥

गी०भू०—एवं शास्त्रं तद्वाचनादिमाहात्म्यञ्चोक्तम् । अथ शास्त्रार्थावधानतदनुभवो पृच्छति—कश्चिदिति प्रश्नार्थेऽव्ययम् । सम्यगनुभवानुदये पुनरप्येतदुपदेक्ष्यामीति भावः ॥७२॥

अर्जुन उवाच -

नष्टो मोहः स्मृतिर्लब्धा त्वत्प्रसादान्मयाच्युत ।

स्थितोऽस्मि गतसन्देहः करिष्ये वचनं तव ॥७३॥

सारा०ब०—किमतःपरं पृच्छाम्यहन्तु सर्वधर्मान् परित्यज्य
त्वां शरणं गतो निश्चिन्त एव त्वयि विश्रम्भवानस्मीत्याह—नष्ट
इति । करिष्ये इत्यतःपरं शरण्यस्य तवाज्ञायां स्थितिरेव शरणा-
पन्नस्य मम धर्मो, न तु स्वाश्रमधर्मो, नापि ज्ञानयोगा-
दयः, ते त्वद्यारभ्य त्यक्ता एव, ततश्च भोः प्रियसख अर्जुन !
मम भूभारहरणे किञ्चिदवांशष्टं कृत्यमस्ति, तत्तु त्वद्द्वारैव
चिकीर्षामीति भगवतोक्ते सति गाण्डीवपाणिर्जुनो योद्धुमुद-
तिष्ठदिति ॥७३॥

गी०भू०—एवं पृष्टः पार्थः शास्त्रानुभवं फलद्वारेणाह—
नष्ट इति । मोहो विपरीतज्ञानलक्षणः मम नष्टस्त्वत्प्रसादादेव
स्मृतिश्च यथावस्थितवस्तुनिष्ठया मया लब्धा ; अहं गतसन्देह-
श्छिन्नसंशयः स्थितोऽधुनाऽस्मि ; तव वचनं करिष्ये । एतदुक्तं
भवति—देवमानवादयो निखिलाः प्राणिनः सर्वे स्वस्वकर्मसु
स्वतन्त्रा देहाभिमानिनो मानवैरञ्जिता देवास्तेभ्योऽभीष्टप्रदाः ।
यस्त्वीश्वरः कोऽप्यस्ति, स हि निर्गुणो निराकृतरुदासीनस्तत्सं-
निधानात् प्रकृतिर्जगद्धेतुरित्येवं विपरीतज्ञानलक्षणो यो मोहः
पूर्वं समाभूत्, स त्वदुपलब्धादुपदेशाद्विनष्टः । पराख्यस्वरूप-
शक्तिमान् विज्ञानानन्दमूर्तिः सार्वज्ञ्यसार्वश्र्य-सत्यसंकल्पा-
दिगुणरत्नाकरो भक्तसुहृत् सर्वेश्वरः प्रकृति-जीवकालाख्य-
शक्तिभिः संकल्पमात्रेण जीवकर्मणुगुणो विचित्रसंगेकत् स्व-
भक्तेभ्यः स्वपर्यन्तसर्वप्रदोऽकिञ्चनभक्तवित्तः । स च त्वमेव
मत्सखो बसुदेवसूनुरिति तार्त्त्विकं ज्ञानं समाभूत् ; अतःपरं

त्वामहं प्रपन्नः स्थितोऽस्मि ; त्वं मां कदाचिदपि न त्यक्ष्यसीति
सन्देहश्च मे छिन्नः । अथ भूभारहरणं स्वप्रयोजनं चेत् प्रपन्नेन
मया चिकीर्षितं तर्हि तद्वचनं तव करिष्यामीत्यर्जुनो धनुःपाणि-
रुदतिष्ठदिति ॥७३॥

संजय उवाच-

इत्यहं वासुदेवस्य पार्थस्य च महात्मनः ।

संवादमिममश्रौषमद्भुतं रोमहर्षणम् ॥७४॥

गी०भू०—समाप्तः शास्त्रार्थः । अथ कथासम्बन्धमनुसन्द-
धानः सञ्जयो धृतराष्ट्रमुवाच—इत्यहमिति । अद्भुतं चेतसो
विस्मयकरं लोकेष्वसंभाव्यमानत्वात्, रोमहर्षणं देहे पुलकजन-
कम् ॥७४॥

सारा०ब०—अतःपरं पञ्चश्लोकव्याख्या सर्वगीतार्थतात्पर्य-
निष्कर्षेऽन्तिमश्लोकाः यत्र वर्तन्ते, तां पत्रद्वयीं विनायकः स्ववाह-
नेनाखुनापहतवानित्यतः पुनर्नालिखम् । तां तन्मात्रवादाम् । स
प्रसीदतु, तस्मै नमः । इति श्रीमद्भगवद्गीताटीका 'सारार्थ-
वर्षिणी' समाप्तीभूता सतां प्रीतये स्तादिति

सारार्थवर्षिणी विश्वजनीना भक्तचातकान् ।


माधुरी धिनुतादस्या माधुरी भातु मे हृदि ॥ (२)

इति सारार्थवर्षिण्यां हर्षिण्यां भक्तचेतसाम् ।

गीतास्वष्टादशोऽध्यायः सङ्गतः सङ्गतः सताम् ॥ (३)

इति श्रील--विश्वनाथ-चक्रवर्ति-ठक्कुर--कृता

'सारार्थवर्षिणी' टीका समाप्ता ।



व्यासप्रसादाच्छ्रुत्वानेतद्गुह्यमहं परम् ।

योगं योगेश्वरात्कृष्णात्साम्नात्कथयतः स्वयम् ॥७५॥

गी०भू०—व्यवहिततःसंवादश्रवणे स्वयोग्यतामाह—व्यासेति । व्यासप्रसादात्तादृत्तादिव्यचक्षुःश्रोत्रादिलाभरूपादेतद्गुह्यं श्रुत्वान् । किमेतदित्याह—परं योगमिति । कर्मयोगं ज्ञानयोगं भक्तियोगं चेत्यथः । परत्वं सम्पादयति—योगेश्वरादिति । देवमानवादिनिखिलप्राणिनां स्वभावसम्बन्धो योगः ; तेषामीश्वरान्नियन्तुः स्वयरूपात् कृष्णात् स्वमुखेनैव, न तु परम्परया कथयतः । श्रुत्वानस्मीति स्वभाग्यं श्लाघ्यते ॥७५॥

राजन्संस्मृत्य संस्मृत्य संवादमिममद्भुतम् ।

केशवाङ्मुनयोः पुण्यं हृष्यामि च मुहुर्मुहुः ॥७६॥

तच्च संस्मृत्य संस्मृत्य रूपमत्यद्भुतं हरेः ।

विस्मयो मे महान्राजन्हृष्यामि च पुनः पुनः ॥७७॥

यत्र योगेश्वरः कृष्णो यत्र पार्थो धनुर्धरः ।

तत्र श्रीविजयो भूतिध्रुवा नीतिर्मतिर्मम ॥७८॥

इति श्रीमहाभारते शतसाहस्र्यां संहितायां वैयासिक्यां भीष्मपर्वणि श्रीभगवद्गीतासूपनिषत्सु ब्रह्मविद्यायां योगशास्त्रे श्रीकृष्णाङ्गुनसंवादे मोक्षयोगो नामाष्टादशोऽध्यायः ।

गी०भू०—राजन् धृतराष्ट्र ! पुण्यं श्रोतुरविद्यापर्यन्तसर्वदोषहरम्, मुहुर्मुहुः प्रतिक्षणं हृष्यामि—रोमाञ्चितोऽस्मि ॥७६॥

गी०भू०—तच्च विश्वरूपं यदङ्गुनायोपदर्शितम् ॥७७॥

गी०भू०—एवञ्च सति स्वपुत्रविजयादिस्पृहां परित्यजेत्याह—यत्रेति । यत्र योगेश्वरः पूर्वं व्याख्यातः स्वसंकल्पायत्ता-स्वेत-

रसर्वप्राणिस्वरूपस्थितिप्रवृत्तिकः कृष्णो वसुदेवसूनुः सारथ्यपर्यन्त-साहाय्यकारितया वर्त्तते, यत्र पार्थस्वत्पितृस्वसृपुत्रो नरावतारः कृष्णैकान्ती धनुर्धरोऽच्छेद्यगाण्डीवपाणिर्वर्त्तते । तत्रैव श्रीकृष्णाङ्गुनाधिष्ठिते, युधिष्ठिरपक्षे श्रीराजलक्ष्मीः, विजयः शत्रुपरिभवहेतुकः परमोत्कर्षः, भूतिरुत्तरोत्तरा राजलक्ष्मीविवृद्धिः, नीतिन्यायप्रवृत्तिध्रुवा स्थिरेति सर्वत्र सम्बध्यते । यत्तु युद्धपरमेतच्छास्त्रमिति शङ्क्यते ? तत्र—‘मन्मना भव मद्भक्तः’ इत्यादेः, ‘सर्वधर्मान् परित्यज्य’ इत्यादेशोपदेशस्तस्माच्चतुर्णां वर्णानामाश्रमाणाञ्च धर्मा हृदिशुद्धिहेतुतया लोकसंप्रहार्थतया चेह निरूपिता इत्येव सुष्ठु ॥७८॥

उपाया बहवस्तेषु प्रपत्तिर्दास्यपूर्विका ।

क्षिप्रं प्रसादनी बिष्णोरित्यष्टादशतो मतम् ॥

पीतं येन यशोदास्तन्यं नीतं पार्थसारथ्यम् ।

स्फीतं सद्गुणवृन्दैस्तदत्र गीतं परं तत्त्वम् ॥१॥


यदिच्छातरि प्राप्य गीतापयोधौ न्यमज्जं गृहीतातिचित्रार्थरत्नम् । न चोत्थातुमस्मि प्रभुर्धर्मयोगात् स मे कौतुकी नन्दसूनुः प्रियस्तात् ॥२॥ श्रीमद्गीताभूषणं नाम भाष्यं यत्नाद्विद्याभूषणेनोपचीर्णम् । श्रीगोविन्दप्रेमसाधुर्यलुब्धाः कारुण्याद्रीः साधवः शोधयध्वम् ॥३॥

इति श्रीमद्भगवद्गीतोपनिषद्भाष्येऽष्टादशोऽध्यायः ।

—०:०:०—



❀ गीता-माहात्म्यम् ❀



गीताशास्त्रमिदं पुण्यं यः पठेत् प्रयतः पुमान् ।
विष्णोः पदमवाप्नोति भयशोकादिवर्जितः ॥१॥

गीताध्ययनशीलस्य प्राणायामपरस्य च ।
नैव सन्ति हि पापानि पूर्वजन्मकृतानि च ॥२॥


मलनिम्मोचनं पुंसां जलस्नानं दिने दिने ।
सकृद्गीताम्भसि स्नानं संसारमलनाशनम् ॥३॥

गीता सुगीता कर्त्तव्या किमन्यैः शास्त्रविस्तरैः ।
या स्वयं पद्मनाभस्य मुखपद्माद्विनिःसृता ॥४॥

भारतामृत-सर्वस्वं विष्णोर्वक्त्राद्विनिःसृतम् ।
गीता-गङ्गोदकं पीत्वा पुनर्जन्म न विद्यते ॥५॥

सर्वोपनिषदो गावो दोग्धा गोपालनन्दनः ।
पार्थो वत्सः सुधीर्भोक्ता दुग्धं गीतामृतं महत् ॥६॥

एकं शास्त्रं देवकीपुत्रगीतमेको देवो देवकीपुत्र एव ।
एको मन्त्रस्तस्य नामानि यानि कर्म्मार्पेकं तस्य देवस्य सेवा ॥



श्रीश्रीस्वयम्भगवत्त्वाष्टकम् ।



स्वजन्मन्यैश्चर्यं बलमिह बधे दैत्य-वितते-
र्यशः पार्थ-त्राणे यदुष्टुरि महासम्पदमधात् ।

परं ज्ञानं जिष्णौ मुषलमनु वैराग्यमनु यो
भगौः षड्भिः पूर्णः स भवतु मुदे नन्दतनयः ॥१॥

चतुर्वर्द्धित्वं यः स्वजनि समये यो मृदशने
जगत्कोटीं कुच्यन्तर-परिमितत्वं स्ववपुषः ।

दधि-स्फोटे ब्रह्मण्यतनुत परानन्त-तनुतां
महैश्वर्यैः पूर्णः स भवतु मुदे नन्दतनयः ॥२॥

बलं वक्र्यां दन्तच्छदन-वरयोः केशिनि नृगे
नृपे बाह्वोरङ्घ्रौः फणिनि वपुषः कंस-मरुतोः ।

गिरित्रे दैत्येष्वप्यतनुत निजास्त्रस्य यदतो
महौजोभिः पूर्णः स भवतु मुदे नन्दतनयः ॥३॥

असंख्यातो गोप्यो ब्रजभुवि महिष्यो यदुष्टुरे
सुताः प्रद्युम्नाद्याः सुरतरु-सुधर्मादि च धनम् ।

बहिर्द्वारि ब्रह्माद्यपि बलिब्रह्मं स्तौति यदतः
श्रियां पूरैः पूर्णः स भवतु मुदे नन्दतनयः ॥४॥

यतो दत्ते मुक्तिं रिपु-विततये यन्नरजनि-
विजेता रुद्रादेरपि नत-जनाधीन इति यत् ।

सभायां द्रौपद्या वरकृदतिपूज्यो नृपमखे

यशोभिस्तत् पूर्णः स भवतु मुदे नन्दतनयः ॥५॥

न्यधाद्गीतारत्नं त्रिजगदतुलं यत् प्रियसखे

परं तत्त्वं प्रेम्नोद्धव-परमभक्ते च निगमम् ।

निज-प्राण-प्रेष्ठास्वपि रसभृतं गोपकुलजा-

स्वतो ज्ञानैः पूर्णः स भवतु मुदे नन्दतनयः ॥६॥

कृतागस्कं व्याधं सतनुमपि वैकुण्ठमनय-

न्ममत्वस्यैकाग्रानपि परिजनान् हन्त ! विजहौ ।

यद्यप्येते श्रुत्या ध्रुवतनुतयोक्तास्तदपि हा

स्ववैराग्यैः पूर्णः स भवतु मुदे नन्दतनयः ॥७॥

अजत्वं जन्मिदं रतिररतितेहारहितता

सलीलत्वं व्याप्तिः परिमितिरहन्ता-ममत गोः ।

पदे त्यागात्यागावुभयमपि नित्यं सदुररी-

करोतीशः पूर्णः स भवतु मुदे नन्दतनयः ॥८॥

समुद्यत्—सन्देह—ज्वरशत—हरं भेषजवरं

जनो यः सेवेत प्रथित-भगवत्त्वाष्टकमिदम् ।

तदैश्वर्य-स्वादैः स्वधियमतिवेलं सरसयन्

लभेतासौ तस्य प्रिय-परिजनानुग-पदवीम् ॥९॥

इति श्रीमद्भिष्वनाथ-चक्रवर्ति-ठक्कुर-विरचित-स्तवामृतलहय्य

श्रीश्रीस्वयम्भगवत्त्वाष्टकं सम्पूर्णम् ॥

